

SARASVATI VILASA SERIES NO. 1.

THE

Gadyachintamani

OF

Vadibhasimhasuri

EDITED & PUBLISHED BY

T. S. KUPPUSWAMI SASTRI,

TANJORE.



SRIRANGAM :

SRI VANI VILAS PRESS.

1916.

॥ श्रीः ॥

॥ गद्यचिन्तामणिर्वादीभसिंहश्च ॥



अयं वादीभसिंहः कविर्दिगम्बरजैनो यतिः पुष्पसेनमु-
नेरन्तेवासी च । क्षत्रचूडामणिर्गद्यचिन्तामणिश्चेति द्वावेव
ग्रन्थावतत्कृतानुपलभ्येते । अस्यानितरसाधारणीं नैपुणीं
पश्यन्तः पण्डिताः ‘वादीभसिंहः’ इति नाम चकुरिति
प्रतीयते । सांस्कारिकं तु नाम ‘अजितसेनः’ इत्यवगम्यते ।
अत्र प्रमाणवचनानि यथा —

‘श्रीपुष्पसेनमुनिनाथ इति प्रतीतां

दिव्यो मनुर्हृदि सदा मम संनिदध्यात् ।

यच्छक्तितः प्रकृतिमूढमतिर्जनोऽपि

वादीभसिंहमुनिपुङ्गवतामुपैति’ ॥ ६ ॥

इति गद्यचिन्तामणौ ।

‘सकलभुवनपालानम्रमूर्धावबद्ध-

स्फुरितमकुटचूडालीढपादारविन्दः ।

मदवदखिलवादीभेन्द्रकुम्भप्रभेदी

गणभृदजितसेनो भाति वादीभसिंहः ॥ '

इति मल्लिषेणप्रशस्तौ ।

अत्र प्रथमोदाहृतश्लोक आत्मनो गुरुचरणध्यानमेवा-
ज्ञानभञ्जकः सम्यग्ज्ञानजनकः परमो मन्त्रजप इति स्वाशय-
माविष्करोति कविः ॥

कविरयं कदा बभूवेति न निश्चयः । किं तु वचनसंदर्भ-
रीतिमनुसृत्यैव यत्किंचिदिवास्य कालं निर्णेतुं प्रयत्यते ।
वादीभसिंहसूरिकृतक्षत्रचूडामणिगद्यचिन्तामण्योर्धर्मशर्माभ्यु-
दयकृद्धरिचन्द्रकविरचितस्य जीवंधरचम्पूकाव्यस्य च वचन-
रचनायामाशयाविष्करणे च तत्र तत्र स्थलेषु सुतरां समुल्ल-
सति साधर्म्यम् । तच्चाधस्तात्किंचित्प्रदर्श्यते—

१. 'यश्च समुपस्थितायां विपदि विषादस्य परिग्रहः
सोऽयं चण्डातपचकितस्य दावहुतभुजि पातः' ।

गद्यचिन्तामणिः ।

'किं कल्पते कुरङ्गाक्षि शोचनं दुःखशान्तये ।

आतपक्लेशनाशाय पावकस्य प्रवेशवत् ॥

जीवंधरचम्पूः ।

२. सुमित्राद्यास्तयोः पुत्रास्तेष्वप्यन्यतमोऽस्म्यहम् ।
वयमैव वयं पक्का विश्वेऽपि न तु विद्यया ॥ '

क्षत्रचूडामणिः ।

‘तयोः पुत्राः सुमित्राद्यास्तेष्वप्यन्यतमोऽस्म्यहम् ।
विद्याहीना वयं सर्वे नद्या हीना इवाद्रयः ॥ ’

जविंधरचम्पूः ।

३. ‘तपांमि तप्यमानस्य तस्य चामीदृहो पुनः ।
भस्मकाख्यो महारोगो मुक्तं यो भस्मयेत्क्षणात् ॥

न हि वारयितुं शक्यं दुष्कर्माल्पतपस्यया ।
विम्फुलिङ्गेन किं शक्यं दग्धुमाद्रमपीन्धनम् ॥

अशक्त्यैव तपः सोऽयं राजा राज्यमिवात्यजत् ।
श्रेयांसि बहुविघ्नानीत्येतन्न ह्यधुनाभवत् ॥

तपसाच्छादितस्तिष्ठन्स्वैराचारी हि पातकी ।
गुल्मेनान्तर्हितो गृह्णन्विष्किरानिव नाफलः ॥

अवर्तिष्ठ यथेष्टं स पाषण्डितपसा पुनः ।
चित्रं जैनी तपस्या हि स्वैराचारविरोधिनी ॥ ’

क्षत्रचूडामणिः ।

‘तदनु दिनेदिने प्रवर्धमानं भस्मकरोगमल्पेन तपसा विस्फुल्लिङ्गेनेवार्द्रेन्धनं खद्योतेनेव संतमसं नखरञ्जकयेव महारण्यं शमयितुमशक्नुवानः पूर्वं राज्यमिव तपःसाम्राज्यमपि परित्यजन्पाषण्डितपसा समाच्छादितः स्वैराहारान्नाफल इव गुल्मान्तर्हितो विष्किरान्समाददानो यथेष्टमवर्तिष्ठ’ । जीवन्धरचम्पूः ॥

सत्यप्येवं साम्ये कतरोवानयोः पूर्वतरः कविरिति न वक्तुं सुकरम् । हरिचन्द्रो वादीभसिंहश्चेत्युभावपि स्वस्वकवित्वप्रौढ्या प्राचीनकविकक्षामारोहत इतिमात्रमद्य वक्तुं प्रभवति रसना ॥

अनेन परिचितभूयिष्ठाः कालिदासबाणभट्टादीनां कृतय इति तेभ्योऽस्यानन्तरकालिकत्वमूह्यते—

१. ‘सेकान्ते मुनिकन्याभिः कारुण्योज्झितवृक्षकम् ।

विश्वासाय विहङ्गानामालवालाम्बुपायिनाम् ॥ ५१ ॥

आतपात्यसंक्षिप्तनीवारासु निषादिभिः ।

मृगैर्वर्तितरोमन्थमुटजाङ्गणभूमिषु ॥ ५२ ॥’

स. १. रघुवंशः ।

‘वासरावसानसंक्षिप्तनीवाराङ्गणनिषादिमृगगणनिर्वर्तितरोमन्थम्, आलवालम्भः पानलम्पटविहगपेटकविश्वासकृते सेका-

न्तविस्मृष्टवृक्षमूलमुनिकन्यकाविवृतकारुण्यम्, दण्डकारण्या-
श्रममधिवसन्तीम्' । गद्यचिन्तामणिः ॥

२. 'तान चन्द्रापीड, विदितवेदितव्यस्याधीतसर्वशास्त्र-
स्य ते नाल्पमप्युपदेष्टव्यमस्ति । केवलं च निसर्गत
एवाभानुभेद्यमतिगहनं तमो यौवनप्रभवम् । दारुणो लक्ष्मी-
मदोऽत्यन्ततीव्रो दर्पदाहज्वरोष्मा । अमन्त्रगम्यो विषमो
विषयविषास्वादमोह इत्यतो विस्तरेणाभिधीयसे' । का-
दम्बरी ॥

'वत्स, बलनिषूदनपुरोधसमपि स्वभावतीक्ष्णया धिष-
णया धिक्कुर्वति सर्वपथीनपाण्डित्ये भवति पश्यामि नाव-
काशमुपदेशानाम् । तदपि कलशभवमहस्त्रेणापि कबलयितु-
मशक्यः प्रलयतरणिपरिषदाप्यशोष्यो यौवनजन्मा मोह-
महोदधिः । अशेषभेषजप्रयोगवैफल्यनिष्पादनदक्षो लक्ष्मी-
कटाक्षविक्षेपविमर्षी दर्पज्वरः । मन्दीकृतमणिमन्त्रौषधि-
प्रभावः प्रभावनाटकनटनसूत्रधारः स्मयापस्मार इति किं-
चिदिह शिक्ष्यमे' । गद्यचिन्तामणिः ॥

३. 'गर्भेश्वरत्वमभिनवयौवनत्वमप्रतिमरूपत्वममानुषश-
क्तित्वं चेति महतीयमनर्थपरम्परा । सर्वाविनयानामेकैकम-
प्येषामायतनम् । किमुत समवायः' । कादम्बरी ॥

‘अविनयविहंगलीलावनं यौवनम्, अनङ्गभुजङ्गनिवास-
रसातलं सौन्दर्यम्, स्वैरविहारशैलूषनृत्तास्थानमैश्वर्यम्,
पूज्यपूजाविलङ्घनलघिमजननी महासत्त्वता च प्रत्येकमपि
भवति जनानामनर्थाय । चतुर्णां पुनरेतेषामेकत्र संनिपातः
सद्यः सर्वानर्थानामित्यर्थेऽस्मिन्का संशीतिः’ ।

गद्यचिन्तामणिः ॥

बाणभट्टः स्वर्कायहर्षचरितस्य प्रारम्भे केषांचित्प्रख्यात-
नाम्नां पूर्वेषां कवीनां नामग्रहणं करोति । तत्र गद्यबन्धस्य
निबन्धारौ द्वावेव सुबन्धुहरिचन्द्रनामानौ कवी स्मरति
न पुनरन्यं तस्य कृतिं वा । कालिदासकवेः कालः (६३४)
चतुस्त्रिंशदधिकषट्छततमात्क्रिस्ताब्दात्प्रागेवेति सर्वजनसंम-
तम् । बाणभट्टः कविः स्थानेश्वरार्धाशस्य हर्षवर्धनमहाराज-
स्य सदमि लब्धप्रतिष्ठ आसीत् । स च राजा हर्षवर्धनः
(६१०—६५०) दशाधिकषट्छततमात्क्रिस्ताब्दादारभ्य
पञ्चाशदुत्तरषट्छततमाब्दावधि पालयामास पृथिवीमिति
निर्विवादम् । अतो वादीभसिंहसूरिः (६५०) पञ्चाशदु-
त्तरषट्छततमाब्दात्परमेवासीदिति निश्चेतुं पार्यते ॥

परं च, अस्ति भोजचरित्रस्यावसाने भोजराजः कालधर्म
गत इति कुतोऽपि मृषोद्यामाकर्ण्य ताम्यता कालिदासेनोक्त

इति प्रथां गतः प्रायः संस्कृतभाषाविदां सर्वेषामपि मुख्यस्थ-
श्रायमधस्तनः श्लोकः—

‘अद्य धारा निराधारा निरालम्बा सरस्वती ।

पण्डिताः खण्डिताः सर्वे भोजराजे दिवं गते ॥’ इति ।

वादीभसिंहश्च गद्यचिन्तामणौ राजद्रुहः काष्ठाङ्गारस्य दुर्न-
येन दुर्भनायमानानामुपरतं सत्यधरमहाराजमनुशोचतां जना-
नां प्रलापव्याजेन स्वमनःसंदानितानि तदात्वनिष्पन्नानि ता-
न्येव पद्यस्थानि पदानि प्रस्तुतानुगुणं किञ्चिद्विपरिणमय्य ‘अद्य
निराधारा धरा, निरालम्बा सरस्वती’ इत्येवं पठितवानिति
संभाव्यते । यद्येवं तर्हि धाराधीशस्य भोजराजस्यार्वाचीन
एवाग्रं कविरिति परिणमति बाढम् । विद्वत्प्रियः श्रीभोज-
राजश्च (१९७—१०५३) सप्तनवत्युत्तरनवशततमात्कि-
स्ताब्दादारभ्य त्रिपञ्चाशदुत्तरमहस्रतमाब्दावधि राज्यमक-
रोदिति सुज्ञातम् । सर्वथोपरितनः श्लोको भोजराजस्य स-
मय एवोदपादीति निर्विकल्पमवसीयते । परं तु कथमस्य
भोजराजस्य समकालः कालिदास इति शङ्का समुत्पद्यते ।
अयं च भोजप्रबन्धनिर्दिष्टः कालिदासः रघुवंशादिकृत्का-
लिदास इत्यतिमात्रमसंगतम् । किं तु तत्समाननाम्ना तत्स-
मानप्रभावेण वा तदन्येन भवितव्यम् । आसीद्भोजराजश्च

पितृव्यो मुञ्जो नाम नरपतिः । यस्यैवामोघवर्ष इति बल्लभ-
नरेन्द्र इति वाक्पतिदेवराज इति च प्रथन्ते नामान्तराणि ।
तस्य भ्राता भोजराजस्य जनको विक्रमार्कापरनामा सिन्धु-
राजः । यमेवाहुर्नवसाहसाङ्क इत्येके कुमारनारायण इत्यन्ये ।
आसीदाभ्यामुभाभ्यामपि संमानितोऽनयोरुभयोरपि प्रेमपात्रं
सदस्यः परिमलापरनामा कालिदासः । येनास्ति विरचितं
नवसाहसाङ्कचरितं नाम सिन्धुराजचरितप्रख्यापकं महाका-
व्यम् । यत्र सर्वमिदं प्रथमैकादशयोः सर्गयोर्निरूपितं च
भवति । तेनैव परिमलापरनाम्नामुना कालिदासेन भोजसद-
स्येन भवितव्यमित्यूष्यते ॥

यशस्तिलकचम्पूव्याख्याकारः श्रुतसागरसूरिः, तत्र द्वि-
तीयाध्यासगतषड्विंशत्यधिकशत (१२६) तमश्लोकस्य व्या-
ख्याने कुतोऽपि 'वादीभसिंहोऽपि मदीयशिष्यः श्रीवादि-
राजोऽपि मदीयशिष्यः' इति यशस्तिलकचम्पूकारसोमदे-
वाचार्यपद्यमुपन्यस्य तावेतौ परिगणयति सतीर्थ्यौ । किं च,
'कर्मणा कवलितोऽजनि सोऽजा तत्पुरान्तरजनंगमवाटे ।
कर्मकोद्रवरसेन हि मत्तः किं किमेत्यशुभधाम न जीवः ॥'
इति यशोधरचरितगतं वादिराजपद्यं चोद्धृत्य तत्र विलि-
खति । श्रीमता वादिराजेन ९४७ तमे शकाब्दे (1025.

A. D.) पार्श्वनाथकाव्यस्य निष्पत्तिरिति परिजानीमः ।
अतो वादीभस्मिहस्यापि कालः बहुशस्तस्यामेव शतान्धा-
मिति प्रतीमः ॥

अयं वादीभस्मिहः कविर्बाणभट्टस्यैव सरणिमान्तमनुस-
रति । अस्य काव्यपथे पदानां लालित्यं श्राव्यः शब्दसंनि-
वेशः निरर्गला वाग्वैखरी सुगमः कथामारावगमश्चित्तविस्मा-
पिकाः कल्पनाश्चेतःप्रसादजनको धर्मोपदेशो धर्माविरुद्धा
नीतयो दुष्कर्मणां विषमफलावाप्तिरिति विलसन्ति विशिष्ट-
गुणाः । किं च समासभूयस्त्वं समस्तपदानां च निरवधिक-
दैर्घ्यं तादृशविशेषणानां बाहुल्यं ततः कर्तृपदानां क्रियापदा-
नां च व्यवहितत्वमतोऽर्थबोधस्यायाससाध्यत्वं चेति गद्यप्र-
बन्धकृतामसाधारणाः केचन दांषा अपि क्वचित्क्वचिद्विशेषतः
प्रारम्भ एव दर्शनपथमवतरन्ति ।

यथा नाटकपद्यबन्धचम्पूप्रबन्धानां निर्माणे बद्धादराः पूर्वे
कवयो न तथा त एव केवलगद्यबन्धनिर्माणे । अतो गद्यब-
न्धानां निबन्धारः सप्ताष्टा एव कवयो नामतः श्रूयन्ते ।
श्रवणगोचरीभूतास्तेषां च तावन्त एव गद्यप्रबन्धा नामतो-
ऽद्य परिज्ञायन्ते । तेषां चात्र निर्दिश्यन्ते नामानि सुखाव-
गमाय सर्वेषामपि जनानाम्—(१) सुबन्धुकविकृता वासव-

दत्ता (२, ३) बाणभट्टप्रणीते कादम्बरीदर्पचरिते (४)
 भाचार्यदण्डिनिर्मितं दशकुमारचरितम् (५) श्रीवादी-
 असिंहसूरिविरचितो गद्यचिन्तामणिः (६) धनपालकवि-
 कृता तिलकमञ्जरी (७) बालभारतकाव्यकृतागम्यकविना
 कृतं कृष्णचरितम् (८) वामनभट्टबाणविरचितं वीरना-
 रायणचरितमिति । अत्र निर्दिष्टेष्वपि कतिचिदेव प्रबन्धा
 अद्यावधि प्राकाश्यं नीताः । न पुनः सर्वेऽपि । अतो
 गद्यचिन्तामणिरयं नान्येन केनापीतः पूर्वं प्रकाशित इत्यस्य
 प्रकाशने समजायत साभिलाषं हृदयम् । अत्र परोप-
 कारपराणां पण्डितवराणां साहाय्येन समासादितं पुस्तक-
 सप्तकं सम्यक्परिशिल्य यथामत्यविकलमकारि शोधनम् ।
 येषामाश्रयेणैतन्मुद्रणमकारि तेषां विद्यैकपञ्चपातिनां तदी-
 यानामपि पुस्तकानां नामरूपाणि व्यावर्ण्यन्ते । (१) तत्रैकं
 मैसूरनगरस्थराजकीयपुस्तकालयाधिकारिभिः बि. ए. इत्यु-
 पपदधारिभिरन्तर्वाणिवरेण्यैः श्रीमहादेवशास्त्रिभिः प्रहितमा-
 न्ध्रलिप्या समुल्लसितं नातिप्राचीनं नातिविशुद्धं च (२)
 द्वितीयम् तालपत्रपुस्तकम् 'कोह्लपुर' नगरवर्त्याहृतमठाचार्यैः
 श्रीलक्ष्मीसेनभट्टारकभट्टाचार्यैः प्रेषितं कर्णाटलिप्योत्कीर्णं
 प्रायः शुद्धम् (३) तृतीयं तालपत्रलिखितं पुस्तक-

ममत्सुहृज्जयराव्नयिनारद्वारा मैसूरराज्यान्तर्वर्तिश्रवणवे-
लगुलग्रामस्थितसंस्कृतपाठशालाध्यापकवर्यश्रीब्रह्मसूरिशशि-
णां सकाशात्समासादितं स्थलविशेषेषु सटिप्पणीकं ग्रन्थ-
लिपिसमुल्लसितम् (४-५) कचित्कचित्संदिग्धस्थलेषु पाठ-
भेदपरिज्ञानाय कृतोपयोगमत्रत्यपुस्तकालयस्थं ग्रन्थाक्षर-
लिखितं तालपत्रपुस्तकद्वयम् (६) षष्ठं ग्रन्थाक्षरलिखितं
तालपत्रपुस्तकमस्मन्मिन्नजयराव्नयिनाराणां साहाय्येन व-
न्दिवाशिप्रान्तस्थवेङ्गुणग्रामवास्तव्यशेखरशुशास्त्रिणां सका-
शादधिगतं नातिप्राचीनम् । अपरं तु सप्तममभिनवभट्ट-
वाणविरुदाङ्कितश्रीकृष्णमाचार्यवर्यैरुपायनीकृतं तालपत्रसमु-
त्कीर्णमन्यलम्बकद्वयविकलं ग्रन्थाक्षरलिखितं चेति । सप्त-
स्वपि पुस्तकेषु य उत्तमः पाठः प्रत्यभात्स एव गृहीतः ।
पुस्तकेष्वविद्यमानः स्वबुद्ध्या न कल्पितः पाठभेदः । तथापि
गच्छतः स्वलनमिति न्यायेन चेत्कचिदपि स्वलनं तत्क्ष-
न्तव्यमार्यैरित्यभ्यर्थ्यते । यतः ,

‘ सर्वः सर्वं न जानाति सर्वज्ञो नास्ति कश्चन ।

नैकत्र परिनिष्ठास्ति ज्ञानस्य पुरुषे कचित् ॥ ’ इति
भगवान्व्यासः ।

टी. एस्. कुप्पुस्वामी.

॥ श्रीः ॥

॥ गद्यचिन्तामणिः ॥

प्रथमो लम्बः ।

श्रियः पतिः पुष्यतु वः समीहितं
त्रिलोकरक्षानिरतो जिनेश्वरः ।

यदीयपादाम्बुजभक्तिशीकरः
सुरासुरार्धोऽपदाय जायते ॥ १ ॥

प्रणम्रगीर्वाणकिरीटभानुभिः
प्रफुल्लपादाम्बुरुहान्गणेश्वरान् ।
प्रणौमि येषां स्तुतिरेव भारती
कवित्वशक्त्यै भुवि कल्पते नृणाम् ॥ २ ॥

अतिस्थिरं भवस्य पदं मनोगृहे
स धर्मचिन्तामणिरातनोतु मे ।
यदाश्रिताः शाश्वतसंपदं बुधाः
श्रयन्ति भव्या गतसंस्तृतिश्रमाः ॥ ३ ॥

अशेषभाषामयदेहधारिणी

जिनस्य वक्त्राम्बुरुहाद्विनिर्गता ।

सरस्वती मे कुरुतादनश्वरीं

जिनश्रियं स्थात्पदलाञ्छनाञ्चिता ॥ ४ ॥

सरस्वतीस्वैरविहारभूमयः

समन्तभद्रप्रमुखा मुनीश्वराः ।

जयन्तु वाग्वज्रनिपातपाटित-

प्रतीपराद्धान्तमहीध्रकोटयः ॥ ५ ॥

श्रीपुष्पसेनमुनिनाथ इति प्रतीतो

दिव्यो मनुर्मम सदा हृदि संनिदध्यात् ।

यच्छक्तिः प्रकृतिमूढमतिर्जनोऽपि

वादीभसिंहमुनिपुंगवतामुपैति ॥ ६ ॥

होहप्रयोगमनपेक्ष्य दशां च पात्रं

धुन्वंस्तमांसि सुजनापररत्नदीपः ।

मार्गप्रकाशनकृते यदि नाभविष्य-

त्सन्मार्गगाभिजनता खलु नाभविष्यत् ॥ ७ ॥

त्यक्तानुवर्तनतिरस्करणौ प्रजानां
 श्रेयः परं च कुरुतोऽमृतकालकूटौ ।
 तद्वत्सदन्यमनुजावपि हि प्रकृत्या
 तस्मादपेक्ष्य किमुपेक्ष्य किमन्यमेति ॥ ८ ॥

निःसारभूतमपि बन्धनतन्तुजातं
 मूर्ध्ना जनो वहति हि प्रसवानुषङ्गात् ।
 जीवंधरप्रभवपुण्यपुराणयोगा-
 द्वाक्यं ममाप्युभयलोकहितप्रदायि ॥ ९ ॥

गीर्वाणाधिपचोदितेन धनदेनास्थायिकामादरा-
 त्सृष्टां द्वादशयोजनायततलां नानामणिद्योतिताम् ।
 अध्यास्त त्रिदशेन्द्रमस्तकमिलत्पादारविन्दद्वयः
 प्राग्देवो विपुलाचलस्य शिखरे श्रीवर्धमानो जिनः ॥ १० ॥

तत्रासीनममुं त्रिलोकजनतासंसारजीर्णाटवी-
 दावं दुर्मतधर्मतापहरसद्धर्मामृतस्राविणम् ।
 राजा श्रेणिक इत्यशेषभुवनप्रख्यातनामा नम-
 न्दूरानम्रकिरीटताडिततलस्तुष्टाव हृष्टाशयः ॥ ११ ॥

तत्रस्थं चतुराश्रमस्थपुरुषानुष्ठेयधर्मस्थिति-

व्याख्याव्यापृतिदृश्यमानदशनालोकं गणाधीश्वरम् ।

बन्दिता मकुटावतंसकुसुमामोदेन लिम्पन्मही-

मप्राक्षीतिकमपि क्षमापतिरथ स्पष्टीभवत्कौतुकः ॥ १२

नानाभोगपयोधिमग्नमतयो वैराग्यदूरोज्झिता

देवा न प्रभवन्ति दुःसहतां वोढुं मुनीनां धुरम् ।

इत्याहुः परमागमस्य परमां काष्ठामधिष्ठास्तव-

स्तद्देवो मुनिवेषमेष कलयन्टश्येत कस्मादिति ॥ १३

इत्थं पृच्छति पार्थिवे गणधरस्तद्धृतमाख्यातवा-

नराजन्नेष सुरः पुरा नरपतिर्विश्वंभराविश्रुतः ।

वैराग्येण तृणाय राज्यमतुलं मत्वा विमुच्याशु त-

त्प्राविक्षत्पदवीं तपोधनगतां गीर्वाणतुल्याकृतिः ॥ १४ ॥

इत्येवं गौणनायकेन कथितं पुण्यास्रवं शृण्वतां

तज्जीवंधरवृत्तमत्र जगति प्रख्यापितं सूरिभिः ।

विद्यास्फूर्तिविधायि धर्मजननीवाणीगुणाभ्यर्थिनां

वक्ष्ये गद्यमयेन वाङ्मयसुधावर्षेण वाक्सिद्धये ॥ १५ ॥

अस्ति खलु निखिलजलधिपरिक्षेपविलसदनेकद्वीपकमल-
 कार्णिकारूपस्य जम्बूद्वीपस्य दक्षिणभागभाजि भारते खण्डे
 पुण्डरीकासनायाः क्रीडागृहमिव लक्ष्यमाणः, प्रक्षीणमोह-
 जनितजिनचरणपक्षपातैः अक्षूणमतिमन्दरमथितविद्यासागर-
 समासादिततत्त्वावबोधसुधारसैः अहरहरुपचितसुकृतमुकुलि-
 तपरलोकभयैः अभ्यागतसंविभक्तविभवविजृम्भमाणवितर-
 णगुणगारिमनिमीलदमरमहीरुहमाहात्म्यैः ममतामर्थेष्वनाक-
 लयद्भिः आत्मचरितापहसितकलिविलसितैः आवसद्भिः स-
 द्विरारोपितगारिमा, दिशि दिशि दृश्यमानकनकमयविमान-
 तिलकितवियन्मध्येः ध्यानपरयमधनाध्युषितवेदिकोपशोभि-
 ताशोकपादपच्छायालङ्घनचकितभव्यलोकवक्रितप्रदक्षिणभ्र-
 मणैः परहितनिरतमुनिवरपरिषदभिहितधर्मानुकथनकर्मठशु-
 ककुलवाचालोद्यानशाखिशाखापरिष्कृतपरिमरैः उपसरत्सं-
 सृतेरुपरतिमुपजनयद्भिः जिनालयैरुपशोभितः, सततविनि-
 हितसलिलसेकजनितशैत्यविनिर्गतपुलकतुलितमुकुलदन्तुरितेन
 बहदनिलकम्पितैर्विदपबाहुभिरतिदुर्धरं फलभरं दातुमाह्वय-
 तेव प्रत्यग्रकन्दलीदलनदुर्ललितकोकिलकलालापच्छलेन मन-
 सिजविजयभोगावलीमिव पठता सहकारतरुषण्डेन कृतम-
 ण्डनैः मधुकरनिकरकज्जलाकलङ्किताः कामविजयनीराजन-

दीपिका इव कुसुममञ्जरीः पिञ्जरितदशदिशो दर्शयता
चम्पकचक्रेण चारुतामुद्रहृद्भिः प्रसवोत्कण्ठमानकामिनीग-
ण्डूषमधुधारासेकनिष्पन्नपुष्परिञ्जोलीधवलितवपुषा हस्रतेव
युवतिजनलालनविधुरानितरधरणीरुहान्वकुलतरुवाटेन वर्धि-
तशांभैः तरुणीचरणप्रहारानन्तरमन्तःप्ररूढकोपकृपोटयोनि-
मिव कृकवाकुचूडापाटलं पल्लवापीडमुद्रिरता प्रत्यङ्गं कङ्कलि-
जालेन जातनयनातिथ्यैः अन्यलताश्लेषावकाशहरणाभिनि-
वेशादिव गाढाश्लिष्टनिःशेषकुरवकतरुभिर्माधवीभिराधीयमा-
नमदनबलैः उन्मीलितकुसुमावचयकौतुकमिलितमहिलानिर्वि-
शेषललिताभिरामैः आरामैर्विनोदितलोकलोचनः, प्रतिफ-
लिततटरुहतरुनिवहनिभेन जलनिधिजिगीषया स्वयमपि क-
ल्पतरुनिव कतिचन जठरं धारयद्भिः उद्दण्डकमलविष्टरो-
पविष्टकादम्बकदम्बैः उत्फुल्लकङ्कारनिःस्यन्दिमकरन्दमेदुरित-
पाथाभिः पवनोद्धूतकल्लोलपटलकबलितवियद्वकाशैः पाथो-
राशिपरिबुभूषया सागरमहिषीं मन्दाकिनीं बन्दीकर्तुमन्त-
रिक्षमुत्पतद्भिरिव प्रेक्ष्यमाणैः समन्तादुन्मिषदुत्पलजालज-
टिलैः जनपदलक्ष्मीदिदृक्षया सहस्राक्षतामिव विभ्रद्भिः शु-
भ्रसलिलभरितजठरैः जलाशयैर्दर्शितानेकसागरमहिमा, क-
चित्पाककपिशकणिशभरविनमितशिरोभिः आत्मरोहावका-

शदायिनीं मेदिनीमभिवादयमानैरिव शालिस्तम्बैः शुम्भितशालेयेन कचिद्विहरमाणकमलाचरणतुलाकोटिकणितैरिव स्थलकमलकाननकेलीकलितदोहलीनां कलहंसिनामारासितैः आपाद्यमानश्रवणपारणेन कचिदनवरतविधीयमानशुश्रूषाहृष्यदुर्वीसर्वाङ्गनिर्गच्छदतुच्छरोमाश्चसहचरितरुचिभिः कतिपयदिवसप्ररूढैः रूढहरितिमकबलितहरिदन्तरालप्रशस्यैः सस्यकन्दलैः कण्ठकथितकेदारसारगुणेन कचिन्निकटरूढपुण्ड्रेक्षुदण्डविघटितपर्वपुटनिपतितमुक्ताफलपटलशर्करिलसारणीतीरसंचारखेदितकृषीवलचरणतलेन कचिदतिगम्भीरक्षेत्ररभसनिपतदभ्यर्णसारणीसलिलसमुद्धीनशफरजिघृक्षाजनितपरस्परकलहविधूतबकोटपक्षपुटदर्शितस्थलपुण्डरीकविभ्रमेण कचिद्दिवाप्यन्धकारितपरिसराभिः मरकतपरिघपरिभावुकरम्भापरिरम्भरमणीयाभिः प्रक्रीडच्चिक्रोडविघटितकोहलपतितकेसरसंकटाभिः पूगवाटिकाभिः प्रकटीक्रियमाणाकाण्डप्रावृद्धारम्भेण सर्वकालमुर्वराप्रायतया प्रथमानबहुविधसस्यसारेण प्रामोपशस्येन निःशल्यकुटुम्बिवर्गः, सलिलदेवतानाभिमण्डलसनाभिसंनिवेशैः स्फटिकविशदसलिलपूरितोदरैः घनघटितसुधालेपधवलभित्तिपरिवेष्टितमुखतया हसद्गिरिव निरुपयोगसलिलभरमरितमपांनिधिम् अम्भःकुम्भोत्थेपपक्षितपयो-

विन्दुरुदशाद्वलतृणश्यामलितानूपैः कूपैरुपेतपर्यन्ताभिः अनतितुङ्गमश्विकाप्रतिष्ठितसलिलघटपरिपाटीविलोकनमुषितपथिकजनपरिश्रमाभिः जलाधिवासघृष्यमाणपाटलीशर्करापरिमलबहलमविद्रावितनिदाघवैभवाभिः अप्रविष्टतरणिकिरणशिशिरखलूरीपरिसरनिद्राणाध्वन्योदन्यादैर्न्यशमनचतुरप्रभावाभिः प्रपाभिः प्रतिहतघर्मविजृम्भितः, प्रत्यग्रोहासिततृणकरीरकबलनमुदितैः अवनितलविलुठितवालपल्लवैः अग्रचलितबलवदुक्षदर्शनभयधावदध्वगैः गतिरभमरणितमणिकिङ्किणीरवमुखारितभुवनविवरैः स्मरणपथविहरमाणतर्णकवमितदुग्धधाराधौतधरातलैः कठिनखुरपुटखननसमुत्पतदविरलपरागपटलच्छलेन गोशब्दसाम्यसमाविर्भूतस्नेहतया भूतधात्र्येव दीयमानानुयात्रैः स्वभावकुण्डलितशिखरभीषणविषाणव्याजेन दुष्टसत्त्वसमुत्सारणाय कार्मुकमिव कलयद्भिः प्रशस्तकर्मसाधनैः गोधनैः पवित्रीकृतसीमा, हेमाङ्गदनामा जनपदः ॥

यश्च दौर्गत्यनिवासपरिजिहीर्षयेव निरवकाशयत्यात्मानमभितो घटितैर्धान्यकूटैः । यं च दिशि दिशि दृश्यमानजिनालयलाञ्छनपञ्चाननविलोकनचकिता इव नोपसर्पन्त्युपद्रवकरिणः । येन च विप्रकीर्णविविधमणिगणमरीचिमालिना जलनिधिविरहविषादः परिह्रियते पङ्कजासनायाः ।

यस्मै च स्पृहयन्ति निःस्पृहा अपि निर्वाणसुधानिःस्य-
न्दचन्द्रमसो मुनयः । यस्माच्च सततजाञ्ज्वल्यमानजिनधूजा-
चरुपचनपावकादुपजातभीतिरिव दूरं पलायत कलिः ।
यत्र च संकल्पसमयावर्जितैर्दानजलप्रवाहैः प्रक्षालित इव
प्रलयं प्राप किल्बिषपङ्कः ॥

तत्र चास्ति समस्तभुवनविख्यातसंपदाभोगा, भोगाव-
तीव भुजङ्गचरितोद्वेगेन भित्त्वा भुवमुत्थिता, नमुचिमथन-
नगरीव निरालम्बनतया नभःस्थलान्निपतिता, माधुर्यकुल-
भूमिः फलमञ्जरीव भारतवर्षभूरुहस्य, भवनवलभीमण्डन-
मुक्तासरमरीचिनिचयकवचिता कर्णचामरिकेव हेमाङ्गदमत-
ङ्गजस्य, मरकतमणिकुट्टिममयूखपत्रला पद्मसरसीव कमला-
कलहंसीविहारस्य, पातालवासिभिरप्यनालोकितमूलेन गग-
नचरैरप्यलक्षितशिखरेण पराजितपरनरपतिकरदीकृतकनको-
पलपटलघटितेन विघटितकुलगिरितटाभिर्दिगन्तदन्तावलद-
शनकुलिशकोटिभिरप्यभेद्यसंस्थानेन स्तम्भितजगदुपरममम-
बसमीरसंरम्भेण त्रिभुवनलक्ष्मीकनकपादकटककान्तितस्करेण
प्राकारेण प्रावृता, कलशभवकवलितजलनिधिजनितानुशयेन
कुशेशयभुवा सावधानमनवधि सलिलमापादितेनेव फणभृदा-
वासविश्रान्तगाम्भीर्येण स्नानावतरदवनीपतिमदवारणकपोल-

तलविगलितदानजलवेणिकाव्याजेन जलानिधिसमुत्कण्ठया य-
 मुनयेव विगाह्यमानेन निजाभोगविस्मयनिपतितैरुपरिचरयुव-
 तिनयनैरिव नीलकुवलयपीडैरकाण्डेऽपि निशां दर्शयता प्रति-
 फलितभवननिवहभरितजठरतया कुपितसुरपतिकरकल्पितकु-
 लिशपतनभयमग्नमहामहीधरमुदधिमवधीरयता परिखाचक्रेण
 परिष्कृता, विकसदभिनवसुमनःपरागविसरधूमरितवासरा-
 लोकैः पतितपचेलिमफलरसपिच्छिलतलस्खलितपुष्पलावीज-
 नैः अनिभृतपरभृतकूजितमुखरितसहकारैः प्रसवपरिमलत-
 रलमधुकरनिकरान्धकारितैः पाकसुरभितपनसफलहेलाच्छो-
 टनकुपितमर्कटीकोपशमनचतुरशाखामृगलीलाजनितकुतूहलैः
 पारावतपरस्परसंपरायपतितपुष्पस्तवकतारकिततरुमूलैः उद्वे-
 लवहमानमकरन्दकूलंकषकुल्यालोकनमुदितसेककर्मान्तिकैर्ला-
 वण्यतरङ्गितदिगङ्गनामुखैः शिलीमुखपदभग्नवृन्तलम्बमानच-
 म्पकपाटलपुंनागकेसरप्रसवैः कंदर्पकनकातपत्रकमनीयकर्णि-
 कारहारिभिः वनदेवताधरबन्धुबन्धुजीवबन्धुरैः कुरवकपा-
 दपपरिष्वङ्गसफलमाधवीलतायौवनैः उपवनैरुद्भासमाना, म-
 रकतदृषदुपरचिततटाभिः पद्मारागशिलाघटितसोपानपङ्क्तिभिः
 जलदेवताकुचकलशकौशलमलिम्लुचकमलमुकुलाभिः उन्मि-
 षदसितोत्पलवनान्धकारेण दिवसेऽपि रजनीविभ्रमविषटि-

तरथाङ्गमिथुनाभिः अभिवेकदोहलावतरदबलाचरणनूपुरर-
 णितश्रवणोद्भिविकलहंसाभिः उड्डीयमानजलचरविहगविधूतप-
 क्षपुटपतितपयःकणकोरकिततटतरुशिखराभिः मृणालसंदो-
 हसंदेहिकादम्बखण्ड्यमानफेनकलिकादन्तुरतरङ्गाभिः प्रतिफ-
 लननिभेन गगनतलपरिभ्रमणरभसजनितपिपासाशमनकौतु-
 ककृतावतरणेनेव तरणिना रमणीयतां विभ्राणाभिः विभ्रम-
 दीर्घिकाभिर्दीर्घीकृतसौभाग्या, कचित्पुरोनिहितविष्टरपुञ्जितं
 स्फुरितकरनखमयूखसंपर्कपुनरुदीरितं निजवदनजनिततुहि-
 नकरशङ्कासमुपनततारकानिकरमिव दृश्यमानं प्रसूनराशिम्
 आरणितमणिपरिहार्यवाचालबाहुलतिकाविभ्रमाभिराममाव-
 ध्रतीभिः व्याजीकृत्य पुष्पक्रयं वक्रोक्तिमभिदधता धूर्त-
 लोकेन विस्मृतहस्ताङ्गुलिन्यस्तसुमनोबन्धनाभिरपि कुसु-
 मसौरभादधिकपरिमलैरात्मनिःश्रासैराकुलीक्रियमाणमधुकर-
 मालाभिः मालाकारपुरंध्रीभिर्नारिन्ध्रितेन कचिद्विशङ्कटपे-
 टकप्रसारितैः प्रसरदविरलसौरभसंपादितघ्राणपारणैर्युगप-
 दुपलक्ष्यमाणैर्निखिलर्तुफलैः फलितलोकलोचननिर्माणेन क-
 चित्सौरभलुब्धभुजंगसंगृह्यमाणैर्मलयजैर्विडम्बितमलयगिरि-
 परिसरारण्येन कचित्प्रसार्यमाणस्फारकर्पूरपरागपाण्डुरतया
 लहरीपवनसमुत्क्षिप्तशुक्तिपुटमुक्तमुक्ताफलपुलकितामुदधिबेलां

विहसता कचिद्वदान्यजनताजटिला नगरीयमिति वितरणक-
 लापरिचयाय धरणीतलमवतीर्णैः कालमेघैरिव कृष्णकम्बलै-
 स्तिमिरितेन कचित्केतुहृदयरुचिवर्धनाय प्रसार्यमाणैः शार-
 दपयोधरावधीरणधुरीणैः पराजितपारिजातदुकूलैरनुकूलस्प-
 र्शसुखसंपादनक्षमैः क्षौमैरुन्मिषत्क्षीरोदशङ्केन क्वचित्पुनर्म-
 थनचकितजलधिढौकितैरिव गाढोद्गच्छदतुच्छमहःस्तवकितैः
 कौस्तुभप्रतिमलैरनुपलभितत्रासकलङ्कादिदोषैः अहिमकरकु-
 तुम्बडिम्बैरिव क्षितितलचक्रमणकुतूहलादम्बरतः कृतावता-
 रैर्माणिक्यैर्मध्यंदिनेऽप्यनुज्झितदिवसमुखलावण्येन क्वचि-
 त्प्रतिफलिततरणिकिरणधवलमरीचिनिर्गमप्रतिहतजननयनप-
 रिस्पन्दैः परस्परसंघट्टजनितक्रेङ्काराराववाचालैः कांस्थमण्डलैः
 समसमयसमुदितानेकदिनकरकरनिकरविराजितस्य प्रलयस-
 मयस्यानुकुर्वता विपणिपथेन कुट्मलितकुबेरनगरगौरवा, सा-
 न्द्रीकृतवर्णसुधाच्छुरणधवलिततोरणवितर्दिकैः अनुद्वारदेश-
 निहितकदलीपूगकथितमहोत्सवप्रबन्धैः उत्तप्तहाटकघटितक-
 वाटयुगलभूषितैः योषिदङ्गलावण्यचन्द्रिकाचर्वणवितृष्णचको-
 रावहेलितचन्द्रमरीचिसमुद्रमैः संगीतशालाप्रहतमृदङ्गमन्द्रघो-
 षजनितजलधरनिनदशङ्काताण्डवितकेलिशिखावलैः ज्वलद्न-
 लकीलसंदेहिलीलाकुरङ्गशाबकपरिह्रियमाणरत्नकुट्टिममहःपल-

वैः पवनचलितशिखरकेतुपटताडिततपनरथकूबरैः उपरितल-
 खचितवलभिदुपलनीलिमशैवलितसुरसरिदम्बुपूरैः निर्यूहनि-
 हितानेकरत्नभुवा मयूखकन्दलेन महेन्द्रशरासनशोभामम्भो-
 दसमयमन्तरेणापि पयोधरेभ्यः प्रतिपादयद्भिः मणिमयभित्ति-
 तया प्रसराद्भिः उभयतः किरणलतावितानैर्विबुधराजमन्दिर-
 विजिगीषया विहायसमुत्पतितुमावद्धपक्षैरिव लक्ष्यमाणैः शृङ्ग-
 निखातकेतुदण्डच्छलेन पुरयुवतिवदनमौकुमार्यचोरं चन्द्रमसं
 ग्रहीतुमुत्तम्भितबाहुस्तम्भैरिव शुम्भद्भिः दुर्धरधरणीधारणखे-
 दितमेदिनीपतिबाहुमाराधयितुमागतैः कुलगिरिभिरिव गुरु-
 भिः प्रासादैः प्रसाधिता, आकर्णकुण्डलितकुसुमशरकोदण्डनि-
 पतितविशिखभिन्नहृदयगलितरुधिरपटलपाटलकुङ्कुमपङ्किलप-
 योधरभराभिः कान्तिसलिलशीकरपरिपाटीमनोहरं हारमुद्ग-
 हन्तीभिर्विलासहसितविसर्पिणा दशनकिरणविसरेण त्र्यम्बक-
 ललाटाम्बकनिर्यदनलदग्धं रतिपतिममृतेनेव सिञ्चतीभिः ग-
 रुत्तमुपलताटङ्कतरलरश्मिपलाशपेशलमुखकमलाभिः अयुग्म-
 शरसमरनासीरभटान् विवेकजलाधिमथनमन्दरान् मन्थरमधु-
 रपरिस्पन्दानिन्दीवरकलिकानुकारिणः कटाक्षान्विक्षिपन्ती-
 भिः मदनमहाराजधवलातपत्रबन्धुचन्दनतिलकभासमानभा-
 लरेखाभिः आननविनिहितनवनलिनसंदेहनिपतदलिकुलनी-

लकुन्तलाभिः अनादरनहनशिथिलकवरीभरनिरवकाशितप-
श्चाद्भागाभिः वारवामनयनाभिर्विराजिता, राजपुरी नाम
राजधानी ॥

यस्यां च परितोभासमानभगवदर्हदालयलङ्घनभयादप-
हाय विहायसा गतिमधःसंचरमाण इव भवनमणिकुट्टिमेषु
प्रतिमानिभेन विभाव्यते भानुमाली । यस्यां च नीरन्ध्रका-
लागुरुधूपतिमिरितायां वासरेऽप्यभिसारमनोरथाः फलन्ति
पङ्कमलदृशाम् । यत्र च नितम्बिनीवदनचन्द्रमण्डलेषु न निव-
सति कदाचिदभ्यर्णकणपाशजनितनहनशङ्क इव कलङ्करूपः
कुरङ्गः । यस्याश्च सालः परिखासलिलमिक्तमूलतया कुसुमित-
मिव वहति मिलदुडुनिकरमनोहरं शिखरम् । यस्याश्च प्रता-
पविनतपरनरपतिकरदीकृतकरिकरटनिर्यदविरलमदजलजम्बा-
लिताः प्रविशदनेकराजन्यजनितमिथःसंघट्टविघटितहारनिप-
तितमुक्ताफलशकलवालुकापूरैराश्यानतामनीयन्तादृष्टशिखर-
गोपुरद्वारभुवः । या च शिखरकलितमुक्ताफलमरीचिवी-
चिच्छलादपहसतीव धर्मधनजननिवासजनितगर्वदुर्विनीतद-
शवदनचरितकलङ्कां लङ्काम् । यस्यां च भक्तिपरवशभव्य-
जनवदनविगलदविरलस्तवनकलकलमांसलैः प्रतिक्षणप्रहतप-
टहपटुरवपरिरम्भमेदुरैः पूर्यमाणासंख्यातशङ्खघोषपरिष्वङ्ग-

करालैः धारालकाहलारसितमांसलीभवदारम्भैः जृम्भमाण-
जनकोलाहलपल्लवितैः उल्लसद्दीणावेणुरणितरमणीयैः आरटित-
ढकाश्लरीशंकारकृताहंकारैः अभङ्गुरकरणबन्धबन्धुरलास्य-
लासिविलासिनीमणिभूषणशिञ्जितमञ्जुलैः किसलयितभरत-
मार्गमनोहारिसंगीतसंगतैः संभृतमहोदधिमथनघोषमत्सरैः
जिनमहोत्सवतुमुल्लरवैः परिभूत इव नाचकर्ण्यते कदापि
कल्याणेतरपिशुनः शब्दः । यत्र च स्त्रीणामधरपल्लवेष्वधरता
कुचतटेषु कठिनता कुन्तलेषु कुटिलता मध्येषु दरिद्रता
कटाक्षेषु कातरता रतेषु विनयातिक्रमो मानप्रहेषु निग्रहः
प्रणयकलहेषु प्रार्थनाप्रणामः पञ्चबाणलीलासु वञ्चनावतारः
परमभूत् ॥

तस्यां चैवंविधायां विधेयीकृतप्रकृतिः, प्रतापविनमदवनी-
पतिमकुटमणिवलभीविटङ्कसंचारितचरणनखकान्तिचन्द्रातपः
करतलकलितकरालकरवालमयूखतिमिराभिसरदाहवविजय-
लक्ष्मीलक्षितसौभाग्यः, समरसागरमथनसंभृतेन सुधारसे-
नेव प्रतापदहनदन्दह्यमानप्रतिभटविपिनजनितभसितराशिने-
व निजभुजविटपिविनिर्गतकुसुमस्तवकेनेव परिपन्थिपार्थिव-
पङ्कजाकरसंकोचकौतुकसंचितेन चन्द्रमरीचिनिचयेनेव खङ्ग-
कालिन्दीसंजातेन फेनपटलेनेव पाण्डुरेण यशसा प्रकाशित-

दिगन्तः, मन्दीकृतमन्दरमहीभृति निजांसपीठे बहुनरपति-
 बाहुशिखरसमारोहणावरोहणपरिखेदिनीं मेदिनीं चिराय
 विश्रामयन्, अश्रान्तपरिचीयमानेन वनीपकचातकपरिषद्वि-
 षादविघटनघनारम्भेण कर्णकीर्त्तिकैरविणीनिमीलनबालातपेन
 कविकुलकलहंमकलस्वनश्रवणशरदवतारेण वितरणगुणेन म-
 न्दयन्मन्दारगणिमाणम्, रणजलधितरणपोतपात्रेण कृपाण-
 विषधरविहारचन्दनविटपिवनेन क्षत्रधर्मदिनकृदुदयपर्वतेन
 पराक्रमेण क्रीतार्णवाम्बरः, प्रयाणसमयचलदलघुचमूभार-
 विनमितेन महीनिवेशेन फणाचक्रं फणाभृतां चक्रवर्तिनो
 जर्जरयन् दिशि दिशि निहितजयस्तम्भः, कुमार इव
 शक्तिशकलितभूभृद्विग्रहः, शतमुख इव सुमनसामेकान्तसे-
 व्यः, सुमेरुरिव राजहंसललितपादः, दुर्योधन इव कर्णा-
 नुकूलचरितः, चन्द्र इव कुवलयानन्दिकरप्रचारः, चण्डदी-
 धितिरिव कमलाकरसुखायमानपादः, पारिजात इव परि-
 पूर्णार्थिजनमनोरथः, राजा राज्याश्रमगुरुः कुरुकुलधुरंधरः
 सत्यंधरो नामाभूत् ॥

यस्य प्रसरदविरलकीर्त्तिचन्द्रातपशीतलामंसवलभीमधि-
 शयाना मेदिनी शेषफणाविष्टरनिवासानुबन्धिनीं विषोष्म-
 वेदनामत्यजत् । यस्मिन्परिपालयति पयोधिरशनावच्छेदिनीं

मेदिनीं कुसुमपरिमलचौर्येण चाकिन्वमुद्गहन्त इव मातरि-
 श्वानो न कापि लभन्ते स्थितिम् । यस्य च निहितहारेप-
 धानमधरितकनकगिरिशिलातलविशालं वक्षःस्थलमधिशयानम्
 स्वभावसंकटकमलकोटरकुटीरदुरासिकादुःखमत्याक्षीलक्ष्मीः ।
 यस्य च प्रलयसमयविलसदनेकदिनकरकिरणदुःसहे प्रस-
 र्पति प्रतापानले, जलनिधिजलमध्यघटितां प्राक्तनीं स्थितिं
 बह्मन्यत मधुसूदनः । यस्य च दुःसहप्रतापेऽपि सुखोपशे-
 व्यता सौकुमार्येऽप्यार्यवृत्तिः अतिसाहसेऽप्यखिलजनविश्वा-
 स्यता विश्वभरावहनेऽप्यखिन्नता सततवितरणेऽप्यक्षीणको-
 शता परपरिभवाभिलाषेऽपि परमकारुणिकता पञ्चशरपार-
 तन्ध्येऽपि पाकशालिता परमदृश्यत । यस्य चारम्भमभि-
 मतावाप्तिः, प्रज्ञां विद्याधिगमः, पराक्रमं परिपन्थिपरिक्षयः,
 परहितनिरतिं जनानुरागः, प्रतापं दुराक्रमता, त्यागं भोगा-
 वली, काव्यरसाभिज्ञतां कविसंग्रहः, कल्यसंधतां कल्याण-
 संपत्तिः, न्यायनेवृतां निजकृत्यानुलङ्घिलोकता, तत्त्वज्ञानितां
 धर्मशास्त्रशुश्रूषा, दुरभिमानहीनतां मुनिजनपदप्रहृता, मान-
 नीयतां दानजलार्द्राकृतकरः, परमधार्मिकतां परमेश्वरमपर्या,
 नीतिनिपुणतां निष्कण्टकता निरक्षरं निरन्तरं निवेदयति ॥

तस्य चाभवदद्भुताचाररूपा रूपसंपदिव विग्रहिणी गृहि-

णीधर्मस्थितिरिव साक्षात्क्रियमाणा, समरविजयलक्ष्मीरिव
 पुष्पधनुषः, संकोचितसपन्ननारीवदनकमला कौमुदीव विधुं-
 तुदकवलनभयादपहाय रजनीकरमवनिमवतीर्णा, रामणीय-
 कचन्द्रोदयपिशुनेन संध्यारागेणेव मनसिजमदकरिकुम्भम-
 ण्डनसंभृतेन गैरिकपङ्काङ्गरागेणेव नवनलिननिपतितेन तरु-
 णतरणिकिरणकलापेनेव स्वभावपाटलेन प्रभापटलेन विना-
 प्यलक्तकरसानुलेपनमुपपादिततलाकल्पशोभम् अनवरतवि-
 नमदवनीपतियोषिदलकापीडनिपतितैः सुमनोभिरिव मनो-
 हराङ्गुलिपर्यायशुक्तिपुटवमितैर्मुक्ताफलैरिव प्रकृतिचतुरच-
 ङ्कमकलाशिक्षणकुतूहलनिषेवमाणैः कलहंसशावकैरिव मत-
 तमुद्रच्छता स्तनमण्डलेन मा पीडय वदनतुहिनमहसमिति
 कृतप्रणामैस्तारकागणैरिव तारुण्योष्मकठिनीभवत्कान्तिम-
 लिलबिन्दुसंदोहसंदेहदायिभिर्नखमणिभिरवतंसितम् अनुप-
 जातपङ्कपरिचयम् अज्ञातमधुपपरिषदुपसर्पणमालिन्यम् अ-
 हर्निशविभागविधुरविकासम् अननुभूतपूर्वमम्भोरुह्यमलमिव
 चरणयुगलं दधाना, मदनतूणीवैगुण्यजल्पाकेन कान्ति-
 जलधिजलवेणिकानुकारिणा जङ्घाद्वयेन प्रतिपादिताधोमुख-
 कमलनालशोभा, सुनासीरदन्तावलशुण्डागरिमलुण्टाकेन कु-
 सुमशरनिवासनितम्बप्रासादमण्डनमणितोरणरामणीयकधुरी-

णेन मदनमातङ्गनहनालानस्तम्भमविभ्रमेण स्वभावपीवरेणो-
 रुकाण्डद्वयेन कामपि कमनीयतां कथयन्ती, कंदर्पसाम्राज्यसि-
 हासनेन कठिनविशालेन प्रतिक्षणमुच्छ्वसता श्रोणिमण्डलेन
 शिथिलीकृतनीवीनहनाभ्यासखेदितकरा, मणिकिङ्किणीरणित-
 च्छलेन भङ्गभयान्नितम्बविष्टरमिवाभिष्टुवता चिरपरिचयपल-
 वितप्रेमतया पतनशीलस्य मध्यम्य मन्देतरमरीचिवीचिसमुद्र-
 मव्याजेन हस्तदानमिव प्रयच्छता प्रतप्रकाश्वनकल्पितेन का-
 श्मीवलयेन परिवेष्टितनितम्बचन्द्रबिम्बा, विडम्बितरशनालं-
 कारमरकतमणिभयूखलंखया त्रिभुवनविजयसंनह्यदनङ्गसुभ-
 टकरकलितकृपाणलतालावण्यापहासिन्या रोमराजिकया वि-
 राजन्ती, रामणीयकमरिदावर्तमण्डलेन मदनमतङ्गजनिगल-
 कटकेन कान्तनयनशफरविहरणतडागेन सौन्दर्यमहानिधिग-
 र्तसनाभिना नाभिचक्रेण चरितार्थीकृतलोकलोचना, नितान्त-
 पीवरनितम्बनिष्पादनजनितपरिखेदपरिणततन्द्रालुभावेन क-
 मलसङ्घना कुशतरमुपपादितेनेव दुर्वहपयोधरयुगलवहन-
 कातरतया नाभिद्दनिमग्नेनेवानुपलक्षितरूपेणातितनीयस्त-
 या घटितपटबन्धेनेव त्रिवलीव्याजेन मध्यदेशेन दर्शितसौ-
 भाग्या, सौकुमार्यसरश्चक्रवाकमिथुनेन मीनकेतनकरिकुम्भ-
 सहचरेण शृङ्गारनटरङ्गपीठेन विलाससरसीसमुत्पन्नसरसि-

जमुकुलकोमलेन कुचद्वयेन किञ्चिदवनतपूर्वकाया, कदर्थितक-
मलमृणालसौकुमार्येण माणिक्यपारिहार्यमरीचिपटलकवचि-
तेन स्तबरकनिचुलितकुसुमशरविलासोपधानसौभाग्येन प्र-
वालकोमलाङ्गुलिना सुरभिशरीरपर्यायपटीरविटपिसङ्गिभुजं-
गेन भुजद्वयेन भूषिता, दूषितकम्बुसंपदाडम्बरेण वदनन-
लिननालकाण्डेन कण्ठेन खण्डिततरुणपूगकंधराहंकारा, प्र-
तिभटतुहिनकिरणविजयकौतुकेन कार्मुकमिव भ्रूलतानिभेन
बिभ्रता सहजशशधरशङ्कागतं कौस्तुभमिव स्निग्धपाटलम-
नोहरमधरं दधता सुधाकरकलत्रमिति कौमुदीमिव बन्दीकृत्य
मन्दहसितच्छलेन दर्शयता युवतिवदनसाम्राज्यचिह्नमिव
धवलातपत्रमलकलतानिपतितमिव कुसुममाभिरूप्यदर्शनदो-
हलधृतमिव दर्पणं चन्दनतिलकमुद्रहता ललाटार्धचन्द्रबि-
म्बविगलदमृतधारासंदेहदायिन्या नासिकया सीमन्तितेन
सुरासुरपरिषदपहतसारः समुद्रतकालकूटगरलदूषितः क्षीर-
जलनिधिरिति जलसद्मना सादरमुपपादितमनपहार्य कटा-
क्षशृङ्गाररत्नरमणीयमाभिरूप्यलक्ष्मीजन्ममहितमसितभ्रूलता-
तमालवनलेखापरिष्कृतपद्मवेलं विलोचनमयं दुग्धसागरयु-
गलमुपदर्शयता मुखेन मदनमपि मदयन्ती, मन्मथविलास-
दोलायमानेन प्रकृतितरलनयनहरिणनहनपाशसवर्णेन कर्ण-

पाशेन बद्धशोभा, निशामुखेन कुसुमतारकास्फुरणानामभि-
नवजलधरेण विलासविद्युदुन्मेषाणामुन्मिषदन्धकारमेचकरुचा
मुखशशिसंभोगकौतुकसंनिहितशर्वरीशङ्कावहेन केशहस्तेना-
पहसितवर्हिबर्हालम्बरा, प्रतिनिधिरिव लक्ष्म्याः, प्रतापपूर्ति-
रिव सौभाग्यस्य, समाप्तिभूमिरिव सौन्दर्यपरमाणूनाम्,
मनोरथसिद्धिरिव पातिव्रत्यस्य, प्रकर्षरेखेव स्त्रीत्वस्य, मूर्तिरिव
दाक्षिण्यस्य, कीर्तिरिव चारित्र्यस्य, विजयपताकेव पञ्चश-
रस्य विजया नाम महिषी ॥

तस्यां सौन्दर्यपुनरुक्ताभरणानामवलानां वर्गे सत्यपि
निसर्गत एव नरपतेररमतान्तःकरणम् । अथ स राजा
रजनीकरकिरणकन्दलविपक्षैः क्षीरजलधिजठरलुठितफेनपट-
लविशदैर्यशःपल्लवैरापादितदिग्भावितासिनीकर्णपूरः पूरितम-
नीषिजनमनोरथः प्रतिबलजलधिमथनमन्दरेण वसुंधरामयू-
रीनिवासविटपेन वीरलक्ष्मीकरेणुकालानेन भुजस्तम्भदम्भो-
लिना खण्डितभूभृन्मण्डलः कर्तव्यमपरमपश्यन्नवश्येन्द्रियः
कुसुमचापचापलानि सफलयितुं सर्वाकाराभिरामया रामया
सहाभिलषन् स्वभावनिशितधिषणावधीरितपुरुहूतपुरोधसि य-
थावदवगतराजनीतिवर्त्मनि फलितचतुरुपायविजृम्भितयशसि
पराक्रमशृगपतिनिवासजङ्गमजगतीभूति गभीरिमगुणगर्हितो.

दन्वति स्थैर्यपरिहसितकुलशिखरिणि कुलिशकठिनमनसि
संकटेऽप्यखेदिनि निखिलारिचक्राक्रमणनिष्ठे काष्ठाङ्गारनामनि
निरस्ततन्द्रे मन्त्रिणि निवेशयितुं राज्यभारमारभत ॥

तथा प्रारभमाणे च राजनि राजनीतिकुशलाः कुटिले-
तरबुद्धयः कुलक्रमागतिभाजः कुत्सितकर्मपराचीनचेतोवृ-
त्तयः शमिनि वयसि वर्तमानाः कतिचन सचिवाः समेत्य
कुतप्रणामाः सप्रणयं व्यजिज्ञपन्— ‘देव, देवेनाविदितं किं-
चिदस्तीति न प्रस्तुमहे कथयितुम् । तदपि देवपादयोरनि-
तरसाधारणी भक्तिरम्मान्मुखरयति । तदुचितमनुचितं वा
प्रणयपरवशैरम्माभिरभिधीयमानमाकर्णयितुमर्हति स्वामी ।
देव, स्वहृदयमपि राज्ञा न विस्मम्भणीयम् । किमुतापरे !
इयं हि स्वभावसरलनिजहृदयजनिता सर्वविश्वासिता विश्वा-
नर्थकन्दः । क्षमापतयः शैलूषा इव मन्त्रिषु नाटयन्ति विस्म-
म्भं न तु बध्नन्ति मनसा । यतश्चिरपरिचयममुपचितेन विस्म-
म्भेण मन्त्रिषु निवेशितराज्यभारा राजानस्तैरेव व्यापादिता
इति लोकप्रवादा मुखरयन्ति नः श्रोत्रपथम् । अपि च स-
र्वथायमनर्थानुबन्धी परिहृतनिखिलेतरव्यापारः पक्षमललो-
चनायामत्यामङ्गः । यतः सुरासुरममरकण्डूलदोर्दण्डमण्डली-
हेलोत्थासितकैलासकण्ठोक्तपराक्रमः प्रतापभयविनमदनेकवि-

याधरमकुटमणिपादपीठविलुठितचरणोऽपि रावणः प्रणय-
भरेण जनकदुहितरि जनितपारवश्यः समरशिरसि दशरथ-
तनयनिधनाय निजकरविमुक्तेन रणलक्ष्मीमुखकमलविका-
सदिवसकरसहचरेण चक्रेण यशःशेषतामनीयत । अपि च तप-
श्चरन्नतिदुश्चरमरविन्दसद्या शङ्कितवलमथनप्रेषितवारयोषि-
द्विरचितविलासविलोकनविगलितधृतिरनुभवन्नात्मभुवश्चापल-
मभजदपहास्यताम् । तथा तथागतोऽपि कदाचित्कामशर-
पतनपरवशकरभपरिषदहमहमिकया परिग्रहपर्याकुलां कामपि
बालेयीमालोकयन्करुणारसतरलितमतिराविर्भवदनेकशतभग-
शबलितकरभीषेः क्षणमस्थादिति नास्तिकचूडामणर्मही-
यान्ननु कलङ्कस्तस्य । तदित्थमयशःपङ्कपयोधरागमे धर्मक-
मलाकरनिमीलननिशामुखे द्वितीयपुरुषार्थपुरुषराजयक्ष्मणि
जडजनजनितसंवाधे विवेकिलोकनिन्दिते कंदर्पवर्त्मनि न
निर्भरं निदधति कृतधियः पदम् । तदविरोधेन धर्मार्थ-
योरनुभवन्कामसुखमजहदवनीपतिधर्मं पन्नगपरिवृढपरिभा-
बुकेन बाहुना पालय पयोनिधिरशनालंकारिणीं धरणीम् ।
इति प्रणयस्वरूपसाक्षात्करणमणिदर्पणाभानि बहुविधनिदर्श-
नसंवादितार्थानि प्रेक्षावदेकान्तदृष्ट्यानि तदात्वकटुकान्यप्यु-
दर्कमधुराणि मन्त्रिवचनानि वनितोपभोगकुतूहलजालजटि-

किते जननाथचेतसि मिरवकाशतयेव न पदमलभन्त ॥

अथ भाविपरिभवचकितस्वान्तेषु सामन्तेषु कर्तव्याभा-
वेन मूकीभवत्सु, शोककृशानुपरामर्शमर्मरितमनसि सीदति
चिरंतने राजपरिजने, पर्यश्रुनयनेषु प्रवृत्तवनगमनश्रद्धेषु
पौरवृद्धेषु, पार्थिवस्तावन्मात्रतया धरित्रीराज्योपभोगादृष्टानां
तथाभावितया तस्य वस्तुनः, दुर्निवारतया मकरध्वजस्य,
दुरतिक्रमतया च नियतेर्निरन्तरनिपतदनङ्गशरशकलीकर-
णभयादिव पलायितविवेकः, प्रकृतिनिष्ठुरे काष्ठाङ्गारे नि-
जभुजादवतार्य राज्यभारम्, राजीवदृशा सह रन्तुमारभत ॥

कदाचित्प्रहतमृदुमृदङ्गं रङ्गमधिवसन्विलासिनीनामतिच-
तुरकरणबन्धबन्धुरमनङ्गतन्त्रशिक्षाविचक्षणविटविदूषकपरि-
षदुपास्यं लास्यमवालोकिष्ट । कदाचिदनुगतवीणावेणुरणित-
रमणीयं रमणीनां गीतमाकर्णयन्कर्णपारणामकार्षीत् । कदा-
चित्त्रिकचक्रसुमपरिमलतरलमधुकरकलरवमुखरिते लताम-
ण्डपे विरचितनवकिसलयशयने कृशोदरीमरीरमत् । कदा-
चित्द्वनकरीव करिणीसखः सह दीर्घदृशा विहरन्विहारदी-
र्घिकां बलवदास्फालनभयादिव समुत्तरत्तरङ्गलङ्घितमणिसो-
पानपथां परस्परलीलाप्रहारदोहलावचितनलिनशयनसमुद्गीन-

कलहंसधवलपक्षपटलमुहूर्तघटितवियद्वितानामतानीत् । कदा-
चिच्चन्द्रशालातलप्रसारितशयनमध्यं तनुमध्यया सहाधिवस-
न्वसन्तयामिनीषु निरन्तरमाविर्भवद्भिरमृतकरकिरणकन्दलैः
कंदर्पदन्तावलकर्णतालावचूलचामरैर्नयनचकोरयोरातिथेयीम-
नल्पामकल्पिष्ट ॥

तदेवं मनोरथपथातिवर्तिष्वमर्त्यलोकसुलभेषु विषमेषु-
विलाससाफल्यसंपादितविषयसुखेषु निमज्जति निकामवि-
जृम्भितरजसि राजनि, कदाचित्कस्यांचन निशीथिन्याम-
नेन सह सौधशिखरभाजि पर्यङ्के पञ्चशरकेलीपरिचयपौ-
नःपुन्यजन्मना परिश्रमेण परवशा महिषी सुव्याप ॥

ततश्चटुलचकोरचञ्चुपुटकवलनादिव विरलमहसि चन्द्र-
मसि निखिलनिशाजागरणजातया सुषुप्सयेव प्रविशति चर-
मगिरिगुहागङ्गरम्, अवतरदनूरुसारथिसपर्यापर्याकुलेन सप्त-
षिलोकेन विकचकुसुमकुतूहलादवचित इव विचेयतामुपेयुषि
ज्योतिषां गणे, गतप्राये रजन्यास्तुर्यप्रहरे, राज्ञी स्वप्रत्रयमद्रा-
क्षीत् । अत्याक्षीब्ध तत्क्षण एव सा संजातशोकप्रसादविद्रावितां
निद्राम् । अश्रौषीच्च प्रबुध्यमानभवनकलहंसरवमांसलं वचो
मङ्गलपाठकानाम् । समुदस्थाच्च सत्वरसमुपसृतयोमिकश्चक्रे

तिजनप्रसारितहस्तावलम्बना प्रलम्बमानकेशहस्तविन्यस्तवाम-
हस्ता शनैः शनैः शयनतलात् । उदमीमिलञ्च विकचोत्पलवि-
भ्रममुषी चक्षुषी सकलदोषपरिहारिणि भगवदर्हत्परमेश्वरस्य
श्रीमुखाम्भोजे । प्राणंसीञ्च प्रचुरभक्त्या बद्धाञ्जलिः प्रशि-
थिलितकवरीचुम्बितमहीतला निखिलभवक्लेशहरं भगवन्तम् ।
व्यचीचरञ्च विगलितनिद्राकृतालस्या किमस्य फलं स्वप्नस्ये-
ति । व्यधाञ्च मनो भर्तुर्मुखादस्य फलश्रुतौ ॥

अथ रजनीविरहजनितमसहमान इव परितापमपरजलनि-
धिजलमवगाहमाने यामिनीप्रणयिनि, तरणिरथतुरगस्वरस्रु-
पुटपरिपतनभयेन कापि गत इवानुपलक्ष्यमाणे तारागणे,
गगनपयोनिधिजठररूढविद्रुमलतावितानविडम्बिनि प्रथम-
गिरिपरिस्मरवनदावविभ्रममुषि प्रत्यप्रजनितप्रत्यूषगर्भरुधिर-
पटलपाटलिमद्गुहि पल्लवयति वलमथनदिशामुखमरुणकिरण-
कलापे तपनदर्शनरसादिव विकसिततामरमद्गशि विकचित-
दलनिचयकवचितककुभि कमलाकरे, प्रबुध्यमानपङ्कजिनी-
निःश्वासमद्गच्छाचारिणि प्रसृमरतुहिनसलिलकणनिकरपरि-
चयममुपचितजडिमनि घटमानरथाङ्गमिथुनविहिताशिषि वि-
रहिनयनजलवर्षिणि विसृमरकुसुमपरिमलवासितहरिति वा-
तुमारब्धवति मरुति वैभातिके, निजसुहृदभिभावुकदि-

नकृदुदयदर्शनपरिजिह्विष्येव घटितदलकवाटमुद्रे निद्राम-
 भिलषति कैरवाकरे, वाराकरचिरनिवासजनितजडिमवि-
 घटनविधृतारुणकम्बल इव विभाव्यमाने दिवसभुजंगफ-
 णारत्ने गगनमुरभिदाभरणकौस्तुभे गभस्तिमालिनि महः-
 स्तामैः स्तवकयति पूर्वमचलम्, अनुष्ठितादिवसमुखवि-
 धेया विजया विहितवैभातिककृत्यं कृतजिनचरणसपर्य
 पर्यङ्किकानिषण्णं सविनयमभ्येत्य राजानमर्धासनमध्या-
 मिष्ट । पुनरभाषिष्ट च मुखाकृतिसूचिताकृता जिज्ञासा-
 परवशपार्थिवकृतानुयोगा पङ्कजाक्षी— ‘आर्यपुत्र स्वप्ने
 विकसितकुसुममौरभसंभ्रमदलिकुलमुखरितहरिदवकाशमहि-
 मकररथमार्गलङ्घनजङ्गलविटपनिबिडितवियदाभोगमभिनव-
 घनपरिषदभिभावुकपलाशपटलकवचितवपुषमरुणकिरणशो-
 णकिसलयप्रसूनदर्शिताकालसंध्यं कमप्यशोकशाखिनमवालो-
 किषि । स च क्षणेन क्षोणीरुहः कुलधरणीधर इव कुलि-
 शपतनेन शतधा शकलीकृततनुरपतदवनीपृष्ठे । समुदतिष्ठच्च
 तस्य तरोर्मूलादकठोरदलपुटलुठितेन लोहितिम्ना लिम्प-
 ल्लोचनपथमधरितदिवसकरबिम्बेन जाम्बूनदघटितेन किरी-
 टेन शोभितशिखरभागस्तुङ्गविशालविटपकवलितवियदन्त-
 रालः कोऽपि कङ्कलिः । तत्र च प्रालम्बिष्ट प्रथमानपरि-

मलतरलमधुकरमालं मालाष्टकम् । तथाविधं तमनुभूय-
स्वप्रवृत्तान्तं प्रवृत्तहर्षविषादा च तत्क्षण एव निद्राममुष्णम् ।
आचक्ष्व फलममुष्य' इति ॥

तदनु नरपतिरवनीरुहपतनदर्शनादकुशलमात्मानि शङ्क-
मानोऽपि चामीकरकिरीटनिरीक्षणनिवेदितेन तनयलाभेन
मुदमुद्रहृन्मधिकविकसितवदनतामरसः सरसीरुहासनविला-
सिनीचरणनखमणिचन्द्रिकामिव दशनकिरणकन्दर्वी दर्श-
यन्स चतुरमवोचत्— 'देवि, पक्वमद्य नश्चिरविरचितेन
जिनपादपङ्केरुहसपर्याप्रबन्धेन । फलन्ति च सकलभुवनमहनी-
यतपसामवितथवचसामन्नभवतामृषीणामाशिषः । तथा हि—
कथयति कनकमकुटः कल्याणि, ते तनयम् । तस्योदयमा-
वेदयति पतितपादपमूलरूढः कठोरेतरः स कङ्कलिः । अ-
मुष्य च वधूः सूचयन्ति ताः पुष्पस्रजः' इति । दयितव-
चनामृतपरितोषितस्वान्ता सीमन्तिनी 'महीरुहपातः किम-
भिधत्ते?' इति महीश्रितमप्राक्षीत् । 'तदपि किमपि मे निवे-
दयत्यमङ्गलमवनिरुहपतनम्' इति कथयति जगतीपतावप-
तदनिलरयहता वनलतेव महीतले महिषी । ततः क्ष्वितितल-
विलुठितवपुषं विगलदविरलबाष्पजलपूरतरत्तरलतारकदृशं
शिथिलितनहनविसृमरकेशमसृणितभुवमविरतनिःश्वसितमरु-

दूष्ममर्मरितदशनच्छदकिसलयं विधुंतुदकबलितमिव शुद्धि-
 किरणबिम्बमन्तर्गतविषादविषवेगश्याममाननमुद्रहन्तीं दब-
 दहनशिखापरामर्शपरिम्लानामिव वनलतां वनकरिसमुत्पा-
 टितां दिनकरमरीचिपरिचयपचेलिमामिव मृणालिनीं मानि-
 नीं मन्युभरपरवशः पृथ्वीपतिरवतीर्य पर्यङ्कादधरितभुजंगप-
 तिभोगसौभाग्येन भुजद्वयेन समुत्क्षिप्य स्वाङ्कमारोपयन्नति-
 त्वरितपरिजनोपनीतैर्मलयजमृणालघनसारतुषारप्रमुखैः शि-
 शिरोपचारपरिकरप्रकरैः प्रत्युत्पन्नसंज्ञामकार्षीद्व्याहर्षीष्ट—
 ‘भीरु, केयमाकस्मिककातरता तरलयति भवतीम? केन
 जगति स्वप्नानामवितथफलतान्वभावि? भावि वा वस्तु
 कथमस्तु प्रतिबद्धम्? पुराकृतसुकृतेतरकर्मपरिपाकपराधी-
 नायां विपदि विषादस्य कोऽवसरः? विषादः किं नु
 विपदमपनुदति? प्रत्युत विपदामेव भवे भवे भवप्रबन्धमनु-
 बध्नाति । तदेवमुभयलोकविरोधी विषादः किमित्याद्रियते?
 यश्च समुपस्थितायां विपदि विषादस्य परिग्रहः सोऽयं च-
 ण्डातपचकितस्य दावहुतभुजि पातः । ततो हि कृतधियस्त-
 त्वचिन्तया विपदामेव विपदं वितन्वन्ति । किं चावयोरन-
 न्ताः स्वस्वतीता भवाः । न तेषु संगतिस्तथैव भाविन्यपि
 भवप्रबन्धे । ततस्तदन्तरालगतकतिपयदिवसपर्यवसायिनि

संगमेऽस्मिन्कस्तथायमाग्रहः ? संसृतौ हि वियोगः संयोगिनां नियोगेन भविता । त्वमपि किमेतन्न जानासि ? किमवगाहितजिनशासनः कृती जनो विपदि संपदि वा बाह्य इव मोमुह्यते ? कः स्यादेवंकृते कृतिनामविशेषज्ञाद्विशेषः ? किं तु विशेषतस्त्वमशेषदोषहर भगवन्तमतः परमाराधये । कुर्वीथाश्च पात्रदानादिना पवित्रमात्मानम् । किमन्यदात्मनामस्ति शरणम् ? अस्ति चेदायुषः शेषः शेषैव जिनपादाभ्योजलब्धा भवाब्धौ भव्यानामुपप्लवमुपशमयेत् । तस्माद्विवेकविधुरजनविषयाद्विषादाग्निवर्तयितुमात्मानमर्हसि' इति । ततः प्रियतमवदनतुहिनकिरणमण्डलविनिर्यदमलवचनामृतनिर्वापितविषादविषानला विलासिनी शरदि सरसीव शनैः शनैः प्रसादं प्रत्यपद्यत । प्रावर्तत च यथापुरमवनिपुरंदरमनुवर्तितुम् ॥

अथ कतिपयदिवसापगमे परिणतशरकाण्डपाण्डुनाकपोलयोः कान्तिमण्डलेन तुहिनमहसमिव वासवीया दिशा शंसति स्य गर्भे गर्भरूपस्य परिणामं हरिणाक्षी । काष्ठाङ्गारकाननदिधक्षया ज्वलिष्यतः सुतप्रतापानलस्य धूमकन्दल इव कालिमा कुचचूचुकयोरदृश्यत । तनयमनसः प्रसाद इव बहिः प्रसृतश्चक्षुषोरलक्ष्यत धवलिमा । निखिलजन-

दौर्गत्यदुःखद्रुहि गतवति गर्भमर्भके बिभ्रतीव भीतिमुदरा-
दतिदूरं दरिद्रता प्राद्रवत् । बुद्धेव भाविनं मनुषाभावमभव-
दवनौ पदन्यासपराङ्मुखी । गरिम्णा गर्भे समुपेयुषि दुर्ध-
रतां क्लेशिताधरपल्लवाश्चामरपवना इव दौहदश्रियः प्रतिक्षणं
निःश्वासाः प्रासरन् । निखिलभुवनवास्तव्यानां वस्तूनां
भोक्तारमात्मजमात्रेदयन्तीव विविधरसास्वादलालसा समजनि
राक्षी । परिजनवनिताकरपल्लवात्पादयुगलमाकृष्य पार्थि-
वमकुटमणिशिलाशयनेषु शाययितुमचकमत कमलाक्षी । अपि
भूषणानामुद्वहने क्लाम्यदङ्गयष्टिस्त्रयाणामपि विष्टपानां भारमं-
सशिखरे निवेशयितुमुदकण्ठत कम्बुकण्ठी ॥

तदेवमुपचितदौहदलक्षणामेणाक्षीमालोक्य कदाचिदनुत
नरपतिरन्तश्चिन्ताम्— ‘आपन्नसत्त्वेयमावेदयति फलमभ्यु-
दयशंसिनः स्वप्नस्य । किमेवमपरोऽप्यशिवशंसी फलिष्यति ?
केन वा विनिश्चेतुं पार्यते ? भवितव्यता फलतु वा
कामम् । का तत्र प्रतिक्रिया ? न हि पुराकृतानि
पुरुषैः पौरुषेण शक्यन्ते निवारयितुम् । किं तु दुष्कृतप-
रिपाकभाविना दुर्निवारेण दुःखेन यद्यपि वयमभिभूयेमहि
तदपि कुरुकुलनिरन्वयविनाशपरिहाराय परिरक्षणीया प्रय-
त्नेन पत्नीयमन्तर्वत्नी’ इति । ततश्च विश्रुतविश्वशिल्पकौ-

शलं विश्वकर्माणमिव प्रत्यक्षं तक्षकमाहूय गर्भदोहलजनि-
तकेलीवनविहरणमनोरथां मनोरमां विनोदयितुमभिमत्तदे-
शगमनकौशलशालिनं कमपि यन्त्रकलापिनं कल्पयेति
महीक्षिदादिक्षत् । अत्राक्षीष सत्वरशिल्पिकल्पितमकल्पि-
तनिर्विशेषमशेषजननयनहर्षदायिनं शिखिनम् । अदाच्च तस्मै
विस्मयमानमना मानवेश्वरो मनोरथपथातिवार्ति कार्तस्वरा-
दिकम् । व्यहरच्च मनोहरेषु विहारोपवनेषु वनितामारोप्य
मयूरयन्त्रे नरेन्द्रः ।

इत्थं गमयति कालं कामसुखसेवारसेन राजनि राजीवदृशश्च
क्रमादभिवृद्धे गर्भे निर्भरराज्योपभोगनिष्ठः काष्ठाङ्गारोऽप्या-
कृतिमिव क्रतुघ्नतायाः साक्षात्कारयन्मयशःशरीरमिवाकल्प-
मवस्थापयन्सज्जनसरणिमिव खिलीकुर्वन्सर्वजननिप्राह्यतामिव
प्रतिगृह्णन्प्रकृतिमिव तुच्छतायाः प्रदर्शयन्पृथिवीपतावुचिते-
तरमुपरचयितुमुपाक्रंस्त, प्राक्रंस्त च प्रतिदिनमेवं चिन्तयि-
तुम् — ‘विहरदश्वीयसुरपुटविघटितधरणीतलोत्थितधाराल-
रजःपटलघटितरिपुमण्डलोत्पातपांसुवर्षेण समरहर्षलमदव-
दिभक्पोलतटविगलितमदजलदर्शितापरकालिन्दीप्रवाहेण वि-
लसदसिमरीचिजालमेचकितदशदिशामुखेन युद्धोन्मुखसुभट-
भुजदण्डकुण्डलितकोदण्डविडम्बितपितृपतिवक्त्रकुहरेण भुवन-

सकलभुवनाधिपत्योपभोगसुखितमपि दुःस्वयति हि पारत-
न्त्र्यम् । तत्केनापि व्याजेन व्यापाद्य राजानं व्यपगत-
पारतन्त्र्यशोकशङ्कुर्निःशङ्क एव महीं मदेकशासनां विधा-
स्यामि' इति ।

इत्थमनुवर्तमानमनोरथम्, कदाचित्कनकगिरिशिलातल-
विशालस्य विमलदुकूलवितानविराजिनः प्रलम्बमानकदलि-
काकलापस्य काञ्चनशिलास्तम्भशुम्भतो महतो मण्डपस्य
मध्यभागनिवेशिनि निष्ठप्राष्टापदनिर्मितवपुषि विचित्रास्तर-
णशोभिनि सिंहासने समासीनम्, पृष्ठतः स्थापितेन राज्ञ-
लक्ष्मीनिवासपुण्डरीकपाण्डरेण धवलातपत्रेण तिलकितमूर्धा-
नम्, उभयतः स्थिताभिरनुश्रृणुरणितमणिपारिहार्यमुखर-
बाहुलतिकाभिर्वारवामनयनाभिः सविलासविधूयमानविमल-
चामरमरुदान्दोलितकुसुमदामसुरभितवक्षःस्थलम्, मूर्तिम-
न्तमिव शौर्यगुणम्, विग्रहवन्तमिवावलेपम्, आत्मदेह-
प्रभाकवचितकाष्ठं काष्ठाङ्गारं परिवार्य प्रकटितप्रश्रयाः सम-
न्तादासिषत सामन्ताः ।

अथ तानालोक्य कपटकर्मपटिष्ठः काष्ठाङ्गारः स्वहृदय-
विपरिवर्तमानार्थसमर्थनचतुरं किमपि वचनमचीकथत्—
'किमपि विवक्षतामेव नः क्षीणतामयासिधुरनेके दिवसाः ।

भयापि लज्जमानमिव मानसमन्तराकर्षति रसनाम् । परि-
 दादपविपतनभीतेव गलकुहरात्र निःसरति सरस्वती ।
 पातकपङ्कपतनातङ्कादिव कम्पते कायः । किमेतत्स्वन्तं
 दुरन्तं वेति स्वान्तं न मुञ्चति चिन्ता । तदपि दैवादेशलङ्घन-
 भयोत्खातशङ्काशङ्कुनिरङ्कुशेन मनसा समावेद्यते । स्वप्ने
 केनापि पार्थिवपरिपन्थिना दैवतेन 'निहत्य राजानमात्मानं
 रक्ष' इति निरनुक्रोशेन समावेद्यते । कात्र प्रतिक्रिया ?
 किं वाञ्छ प्रयुज्यते ? यदिहाम्माभिर्विधीयेत तदभिधीयताम् ।
 इति पापिष्ठेन काष्ठाङ्गारवच्चेन कुपितकण्ठीरवकण्ठानिः-
 सृतेन म्वनेन वनकरिण इव कांदिशीकाः, निष्कृपनिषाद-
 निर्देयाकृष्टिनिष्ठचूनेन चापटङ्कारेण रङ्गा इव धृतातङ्गा,
 प्रमादप्रवृत्तेन प्राणिवधेन तपोधना इव सद्यःसंजातभयाः,
 सर्वकषशोकपावकपच्यमानतनवः, संतापकृशानुधूममिव श्या-
 मलिमानमाननेन दर्शयन्तः, पातालतलप्रवेशाय दातुमवकाश-
 मर्चयन्त इव विकचकमलदलनिचयेन मेदिनीमवनमितदृशः,
 प्रसृमरनिःश्वासनिर्भरोष्णमर्मरिताधराः करनखरशिखरवि-
 लिखितास्थानभूमयः स्वान्तचिन्त्यमाननरपतिदुश्चरितदूय-
 मानाः दुःखभरभज्यमानमनोवृत्तयः कर्तव्यमपरमपश्यन्तः
 पश्यन्तश्च परम्परमुखानि, मूकीभावेन दर्शितदुरवस्थमवा-

स्थित मन्त्रिणः ॥

ततस्तूष्णीभावाविवृतविसंवादेशु स्वेदसलिलनिवेदितवे-
दनानुबन्धेषु चित्रगतेष्विव निष्कम्पनिखिलाङ्गेषु मन्त्रप्र-
भावनिरुद्धवीर्येष्विव विषधरेषु विगतप्रतीकारतया हूत्कुर्वा-
णेषु सचिवेषु, धर्मदत्तो नाम धर्मैकतानबुद्धिरमात्यमुख्यः
प्रज्ञाप्रदीपदृष्टकाष्ठाङ्गारहृदयगतार्थोऽपि पार्थिवपक्षपातादनये-
क्षितप्राणः सधीरमभाणीत्— ‘आयुष्मन्, नैकदोषति-
मिरविहरणरजनीमुखं राजद्रोहं दौरात्म्यादुपदिशति दैवते-
ऽस्मिन्नाकस्मिकः कोऽयमादरः ? पश्य विश्वंभरापतयो
ह्यतिशयितविश्वदेवताशक्तयः । तथाहि— यस्त्वपकरोति
देवताभ्यः स पुनः परत्र विपद्येत वा न वा । मजसापि
वैपरीत्यं राजनि चिकीर्षतां चिन्तासमसमयभाविनी विप-
दिति नैतदाश्चर्यम् । यदेकपद एव सह सकलसंपदा संप-
नीपद्यते प्रलयः स्वकुलम्यापि । परत्रापि पापीयसस्तस्याधो-
गतिरपि भवितेति शंसन्ति शास्त्राणि । तद्विवेकविधुरजन-
गतागतक्षुण्णमयशःपङ्कपटलपिच्छिलमभितःप्रसरदपायकण्ट-
ककोटिसंकटमशेषजनविद्वेषविषधरविहारभीषणमपर्यवसायि-
परिवादपर्यायदावपावकपरीतं पार्थिवनिरुद्धमध्वानं सुधियः
के नाम वगाहन्ते । प्रकृतिमूढमतयः प्रेक्षाविहीना हि मुञ्च-

न्तः सौजन्यं संचिन्वन्तः सर्वदोषानुत्सारयन्तः कीर्त्तिमुररी-
 कुर्वाणा अवर्णवादं विनाशयन्तः कृतं व्याक्रोशयन्तः कृत-
 भ्रतां परिहृत्य प्रभुतामनुप्रविश्य बालिश्यमनारोप्य गरि-
 माणमारोप्य लघिमानमनर्थमप्यभ्युदयममङ्गलमपि कल्याण-
 मकृत्यमपि कृत्यमाकलयन्ति । भवादृशां पुनरीदृशेषु विषयेषु
 कः प्रसङ्गः' इति । पृथिवीपतिसङ्गपिशुनं धर्मदत्तवचनं का-
 ष्ठाङ्गारस्य मदपरिणतवारणस्येव निवारणार्थं निष्ठुरनिशि-
 तसृणिपतनं परवादिवर्गस्येव निसर्गनिर्दोषानेकान्तसमर्थनं
 प्रकृष्टकुलजातस्येव प्रमादसंभवदनिवार्यात्मस्वलितमरुन्तुद-
 मभूत् ॥

तद्वचनमधिक्षिप्य श्लेपीयः क्षितितलादुत्तिष्ठन्काष्ठाङ्गा-
 रस्य स्थालः सालप्रांशुकायः कन्द इव हेयतायाः काष्ठेव
 काठिन्यस्य काङ्क्षितकाश्यपीपतिनिधनो मथनः 'कथयन्तु
 कामं काका इव वराकाः । न कदाचिदपि देवेन देवतादेश-
 लङ्किना भवितव्यम् । भवितव्यताबलं तु पश्चात्पश्येम ।
 किं च किंकराः खलु नरा देवतानाम् । यदिह देवताः परि-
 भूयन्ते नरापचारचाकित्येन सोऽयं पाशदर्शनभयपलायित-
 स्य फणिनि पदन्यासः, करिकलभर्भितस्य कण्ठरिबकण्ठा-
 रोहः' इति रोषपरुषमभाषिष्ट । तद्वचनं तु तस्य हृदयं त-

स्करस्येव कर्णीसुतमतप्रदर्शनं सौगतस्येव शून्यवादस्थापनं
परिणतकरिण इवाधोरणानुगुण्यमतितरां प्रीणयामास ॥

ततः समीहितसाधनाय काष्ठाङ्गारः सचिवेषु प्रतीपगामिषु
कतिचिद्वधीदपधीः । कतिचन कालायसनिगलचुम्बितचर-
णांश्चकार चोरवत्कारागृहे । जगृहे च राजगृहमपि तत्क्षण
एव क्षोणीं क्षोभयता बलेन प्रबलेन ॥

अनन्तरमष्टापदनिर्मिते महति पर्यङ्के पाकशासनमिव
सुमेरुशिरसि निषण्णम्, अपरवियदाशङ्काकृतावताराभिस्ता-
रकापङ्क्तिभिरिव व्याकोशकुसुमनिचयविरचिताभिः प्रालम्ब-
मालिकाभिः सुरभितवक्षःस्थलम्, अधरितशारदपयोधरकु-
लेन दुकूलेन मन्दरमिव मथनसमयमिलितेन फेनपटलेन
पाण्डुरितनितम्बम्, परिचुम्बितदशदिशावकाशेन पद्मिनी-
सहचरमरीचिवीचिपरिभावुकेन सहजेन तेजःप्रसरेण प्रत-
प्रचामीकरपरिकल्पितेन प्राकारेणैव परिवृतम्, शेखरकुसुमप-
रिमलतरलमधुकरकलापपुनरुदीरितकुन्तलकालिमकवचितमू-
र्धानम्, उभयसविधगतवारयुवतिकरतलविधुतधवलचमरबा-
लपवननर्तितचेलाञ्चलम्, अन्तिकमणिदर्पणप्रतिबिम्बनिभे-
नानङ्गसुखानुभवाय नालमेकेनेति देहान्तरमिव धारयन्तम्,
अनवरतताम्बूलसेवाद्विगुणितेन स्फुटितबन्धुजीवलोहितिमसु-

च्छायेन दशनच्छदालोकेन प्रभूततया मनस्यमान्तं रागसंभार-
मिव बहिरुद्धमन्तम्, निजमुखलक्ष्मीदृष्टोपनतेन क्षीरज-
लराशिनेव स्निग्धधवलगम्भीरेण कटाक्षेण विकसितपुण्डरीक-
दलनिवहधवलितमिव तं प्रदेशं दर्शयन्तम्, नृत्तरङ्गमिव
शृङ्गारनटस्य निवासप्रासादमिव विलासस्य साम्राज्यमिव
सौभाग्यस्य संकल्पसिद्धिभ्रेत्रमिव कंदर्पस्य सारमिव
संसारस्य दृश्यमानं मानवेश्वरं विश्वंभरातलविनमितमौलि-
रभिप्रणम्य प्रतीहारः सप्रश्रयमब्रवीत्— ‘देव कुरुकुल-
कमलमार्तण्ड महीपालबलपयोधिमथनमन्दरायमाणदोर्दण्ड
दुःसहशौर्यबाधितपरचक्र विक्रमाकान्तसकलदिगन्त, सम-
न्तादागतेन सरभसचलिततुरगखरस्रुराशिखरदारितधरापरा-
गपांसुलनभोमण्डलेन मण्डलाग्रमरीचितिमिरितहरिदन्तरा-
लेन सिन्धुरवरकरटवहदविरलमदजलजम्बालितजगतीतलेन
गगननीलोत्पलविपिनविडम्बिकुन्तदन्तुरेण वीरलक्ष्मीभ्रूविर-
चितभ्रूकुटिकुटिलकार्मुकतगङ्गितेन प्रलयवेलाविशृङ्खलजलधि-
जलपूरभयङ्करेण निखिलजगदाक्रमणचतुरेण चतुरङ्गबलेन
प्रत्यवतिष्ठते काष्ठाङ्गारः’ इति ।

अथ तेनाश्रुतपूर्वेण वचनेन ‘कथं कथं कथय कथय’ इति
पृच्छन्प्रतीहारं झटिति घटितकोपप्रन्थिरन्धीभवन्, पर्यङ्क-

परिसरनिहितमहितकुलप्रलयधूमकेतुकरालं करवालं करे कुर्व-
न्, अस्वर्गवर्गसमुत्क्षिप्तदक्षिणचरणाधिष्ठितवामोरुकाण्डः, च-
ण्डरोषाट्टहासविसरदमलदशनकिरणधवलितवदनशशिमण्ड-
लः, स्फुटितगुञ्जाफलपुञ्जपिच्छरेण क्रोधरागरूपितेन चक्षु-
षः प्रभापटलेन परितः प्रसर्पता प्रतिभटपलायनमनोरथरोधिन-
मनलप्राकारमिव प्रवर्तयन्, प्रस्विन्नदेहप्रतिबिम्बिताभिर्भवन-
भित्तिचित्रयुवतिभिः 'अतिसाहसं मा कृथाः' इति गृहदेव-
ताभिरिव प्रणयपर्याकुलाभिः परिरभ्यमाणः, क्षुद्रनरेन्द्राक-
मणकोपवमितविष इव विषधरस्तत्क्षणमन्यादृश इवादृश्यत
काश्यपीपतिः । आदिशच्च प्रतीहारम् 'आनय त्वरितमहित-
चमूममूहनिवारणान्वारणानप्रतिहतजवविराजिनो वगजिनो-
ऽसमसमरसाहसलम्पटान्भटान्भग्नरिपुनृपतिमनोरथान्स्थान-
पि' इति । अथ निजभुजदम्भोलिविस्त्रम्भादनपेक्षितसहायः
सरभसमुत्तिष्ठन्नर्धासनभ्रष्टामुत्कम्पमानकायां समुच्छिन्नमू-
लामुर्वीतलपतितामिव लतामुत्क्रान्तजीवितामिव निःस्पन्द-
करणप्रासां धरणीतलशायिनीं शातोदरीमालोक्य बहुवि-
धनिदर्शनसहितवस्तुस्वभावोपन्यासप्रयासैरप्यनासादितस्वा-
स्थायाम् 'अस्थाने केयं कातरता? क्षत्रिये, मद्विरहकातरापि
कुरुकुलमूलकन्दगर्भरक्षणाय क्षणादितो गन्तुमर्हसि । श-

पामि जिनपादपङ्केरुहस्पर्शेन' इत्यभिदधान एव निधाय तां
मयूरयन्त्रे नरेन्द्रः स्वयमेव तद्भूमयांचकार । चकोरेक्षणा-
मादाय क्षणेन गगनमुड्डीने यन्त्रशिखण्डिनि खण्डयितुं
प्रतिभटान्करकलितकरवालः काश्यपीपतिः कण्ठीरव इव गि-
रिकन्दरान्मन्दिराभिरगात् । निर्गते च तस्मिन्विस्मयनीय-
विक्रमे विघूर्णितकृपाणविराजिनि राजनि, मृगराजदर्शन इव
करिकलभयूथमन्धकारमिव च दिनकृदुदये तदनीकमनेकसं-
ख्यमतिदूरं पलायत । पलायमानं बलं बलात्प्रतिनिवर्त्य स्वय-
मेव प्रार्थयमाने पार्थिवं कार्तिकेयकाष्ठां गते काष्ठाङ्गारे
राजा तु दारितमत्तकरिकुम्भकूटः, पाटितरथकड्यः, खण्डि-
तसुभटभुजदण्डसंहतिः, संकृततुरगचमूसमूहः, ससंभ्रमं
समरशिरसि विहरन्, विविधकरिरथतुरगखण्डनरभसकु-
ण्ठितमण्डलाग्रः, किमनेन कृपाविकलजनसमुचितेन सकल-
प्राणिमारणविहरणरसेनेति जनितवैराग्यभरः,

‘विषयासङ्गदोषोऽयं त्वयैव विषयीकृतः ।

सांप्रतं वा विषप्ररूपे मुञ्चात्मन्विषये स्पृहाम्' ॥

इति भावयन्, परित्यक्तसकलपरिग्रहः, स्वहृदयमणि-
पीठप्रतिष्ठापितजिनचरणसरोजः, काष्ठाङ्गाराय काश्यपीम-
तिसृज्य त्रिदशसौख्यमनुभवितुममरलोकमारुरोह ॥

आरूढवति भूभृति भुवनमनिमिषाणामुन्मिषद्विषादवि-
षविधुराणां पौराणां पङ्किलयति बाष्पजलप्रवाहे महीम् ,
मुखरयति दश दिशां मुखानि निर्दयोरःस्थलताडनजन्मनि
रवे निरवधिकवेपथूनां पुरवधूनाम् , अवधूतकलत्रपुत्राननुव-
र्तनेषु निवृत्तिसुखरसाविष्टेषु विशिष्टेषु, काष्ठाङ्गारस्य काठिन्यं
कथयति मिथः सुजने जने, निरूपयति दुरन्ततां कन्दर्पपार-
तन्त्र्यस्य पदार्थपारमार्थ्यपरिज्ञानशालिनि विवेकिवर्गे, व्य-
ग्रगतिर्गगनपथेन गतः स कृत्रिमशिखण्डी निजनगगेप-
कण्ठभाजि परेतवासे पार्थिवप्रेयसीमपातयत् ॥

अत्रान्तरे वृत्तान्तमिममतिदारुणमम्बरमणिरनुसंधातुम-
क्षममाण इव ममज्ज मध्येसागरम् । साक्षात्कृतनरपतिमर-
णाया वरुणादिशः शोकानल इव जज्वाल संध्यारागः । न
लोकयतु लोकः प्रेयसीं पृथिवीपतंरितीव कालः काण्डपटि-
कामिव घटयति स्म दिङ्मुखेषु निरन्तरमन्धकारम् ॥

अथ नरपतिसमरधरणीसमुद्रतपरागपटलपरिष्वङ्गपांसु-
लमङ्गमिव क्षालयितुमपरसागरसलिलमवतीर्णे किरणमान्ति-
नि, महीपत्यनुमरणमण्डनसंभृतरक्तचन्दनाङ्गराग इव वसुंध-
रायाः क्षरितजननयनाश्रुनिर्झरक्षालनादिव क्षयमुपेयुषि ज्यो-
तिषि साध्ये, सार्वभौमविरहविषादवेगाविधूयमानदिशावधूके-

शकलाप इव मेघके कवचयति भुवनमभिनवे तमसि, नरे-
 श्विनाशशोकादिव संचरत्सायंतनसमीरनिभेन निःश्वसन्त्यां
 निशायाम्, तनुतरविसलताभङ्गिनीं संसारभङ्गीमुपहसतीव
 विकसति विकचदलनिचयधवलितदशदिशि कुमुदाकरे, कु-
 मारोदयसमयसमुन्मेषिहर्षपरवशसुरसंतानिते संतानकुसुमप्र-
 कर इव तारकानिकरे निरन्तरयत्यम्बरम्, आविर्भवदवनिप-
 तनयातपत्र इव पाकशासनदिशि दृश्यमाने यामिनीप्रण-
 यिनि, प्राप्तवैजननमासा महिषी सा प्राणनाथविरहदुःखभा-
 रान्तरितप्रसववेदना तस्मिन्नेव पितृनिवासे बालचन्द्रमसमिव
 पश्चिमाशा विपश्चिल्लोकनयनहारिणं हरिताश्रमिव पूर्वकाष्ठा
 काष्ठाङ्गारपर्यायतिमिरध्वंसिनं सृनुमसूत ॥

सुतसुधासूतिदर्शनसमाप्तादितर्ज्जीवितवहनवात्सल्या तज्ज-
 न्ममहोत्सवसंभ्रमाभावपुनरुक्तविषादा पुत्रमङ्के निधाय प्रल-
 पितुमारभत— ‘यस्य जन्मवार्तानिवेदनमुखरा हरिष्यन्ति
 पूर्णपात्रं धात्रीजना जननाथेभ्यः, यस्मिंश्च कृतावतारे का-
 राध्यक्षकरत्रोटितशृङ्खला विशृङ्खलगतयश्चिरकालकृतधरणी-
 शयनमलिनितवपुषो बन्दीपुरुषाः पलायमाना इव कलिसै-
 न्याः समन्ततो धावेयुः, यस्मिंश्च जातवति जातपिष्टातकमु-
 ष्टिवर्षपि स्मरितहरिन्मुखमुन्मुखकुब्जवामनहठाकृष्यमाणनरे-

न्द्राभरणं प्रणयभरप्रवृत्तवारयुवतिवर्गवत्तगनरणितमणिभूषण-
निनदभरितहरिदवकाशं निर्मर्यादमदपरवशपण्ययोषिदाश्लेष-
लज्जमानराजवल्लभं वर्धमानमानसपरितोषपरस्परपरिरब्धपा-
र्थिवभुजान्तरसंघट्टविघटितहारपतितमौक्तिकस्थपुटितास्थान-
मणिकुट्टिमतटं कुट्मलितसौविदल्लनिरोधसंलापनिर्गुणशप्रेवि-
ष्टाशेषजानपदजनितसंवाधं सादरदीयमानकनकमणिमौक्ति-
कोत्पीडमुद्धाटितकवाटरत्नकोशप्रविशदचकितलोकलुप्यमान-
वस्तुसार्थमर्थिगणगवेषणादेशनिर्गतानेकशतप्रतीहारानीतवनी-
यकलोकमुल्लोहर्षविहितमहार्हजिनमहामहमहमहमिकाप्रविष्ट-
विशिष्टजनप्रस्तूयमानम्बस्तिवादं सौवस्तिकविधीयमानमङ्गला-
चारमाचारचतुरपुराणपुरंध्रीपरिषदभ्यर्च्यमानगृहदैवतं दैवज्ञ-
गणगृह्यमाणलभगुणविशेषमशेषजनहर्षतुमुल्लरवसंकुलं राजकु-
लमवलोकयेत्, स त्वमारसदशिवशिवावक्रकुहरविस्फुरदनलक-
णजर्जरिततमसि समीरपूरितविवरवाचाटनृकरोटिकर्परकलि-
लभुवि डामरडाकिनीगणसंपातचकितपुरुषपरिहृतपरिसरे प-
च्यमानशवपिशितविस्मगन्धकटुके कल्याणेतरेचिताभस्मसंक-
टे प्रेतवाटे जात, कथमपि जातः कथमनुपलक्षितरक्षाप्रकारे
प्रणयिजनशून्ये प्रतिभटनगरपरिसरपरेतवासे वसन्वर्धिष्यसे
वा । इत्थमपगतकरुणमतिदारुणमाकस्मिकमप्रतिक्रियमननु-

भूतपूर्वमतिदुःसहं विधिविलसितं विलोकयन्त्या न मे प्राणाः
 प्रयान्ति । किमिह करोमि ? किं वा व्याहरामि ? यदि त्य-
 जामि जीवितं जीवितेश्वरवचनलङ्घनजन्मा महान्दोषः' इत्येवं
 चान्यथा विलपन्ती विगतपरिकरां परितापविह्वलामबलाम्
 'अलमलमतिप्रलापेन' इति कथयन्ती कापि देवता सुतसु-
 कृतपरिपाकप्रेरिता परिचारिकायाश्चम्पकमाला वेषमा-
 स्थाय संन्यधात् । तिरोऽधाञ्च तद्दर्शनेन जाताश्वासायास्त-
 स्याः पुनस्तन्मुखाकर्णितभर्तृवियोगविनिश्चयेन चैतन्यम् । दे-
 वताशक्तिस्तु प्राणप्रयाणं न्यरौत्सीत् । अरोदीच्चातिदुःसहं ल-
 ब्धचेतना । प्रालापीञ्च बहुप्रकारम् । एवमवचनगोचरमाप-
 दमनुभवन्तीमात्मजपरिरक्षणपराब्धुखीमात्मत्यागाभिमुखां च
 तामालोक्य चम्पकमाला 'किमेवं देवि, खिद्यसे ।
 पश्य तव तनयस्य तरुणतामरससोदरयोश्चरणयोररुणरे-
 स्वारूपाणि रथकलशपताकादीनि साम्राज्यचिह्नानि । इयं
 च बिभ्रती स्पष्टतरतामष्टमीचन्द्रसौन्दर्यहासिनि ल-
 लाटपट्टे मुक्तकण्ठमूर्णा वर्णयत्यर्णवाम्बराधिपत्यम् । अयम-
 भिनवजलधरनिनदगम्भीररुदितध्वनिः स्वराज्यस्वीकारमङ्ग-
 लशङ्खघोषश्रियमभिव्यनक्ति । तद्भविष्यति भगीरथादीनपि
 महारथानधरयन्धरायाः पतिरयम् । परित्यज्यतां च परि-

त्राणचिन्ता । चिन्तामणिकल्पः कोऽपि वणिजामधिपतिर-
धुनैवागत्य तव तनयं प्रहीष्यति वर्धयिष्यति च महाराजसु-
तोऽयमिति ' इति चतुरतरवचोभिश्चिरपरिचयजनितविश्वासां
महिषीमाश्वासयामास । तत्क्षण एव क्षणदान्धकारमभि-
नवधौतधाराधारालकिरणेन कृपाणेन दारयन्दारकमादाय
मृतं सूनृतवचसां मुनिवराणां वचसि विश्वासादेकाकी
समागच्छन्नतुच्छतेजाः प्रत्यदृश्यत कोऽपि वैश्यः । पश्य-
न्ती च तं चम्पकमाला 'पश्य देवि, मदुक्तोऽयमागतः ।
विश्वस्यतामेवमन्यदपि मद्वचनम् । यावदयमेनमादाय कुमार-
मपसरति तावदन्तरितया त्वया स्थातव्यम्' इत्यभ्यधात् ।
तदुक्तमुत्तमाङ्गना सापि विश्वसन्ती निःश्वसन्ती च विषादेन
विगतरक्षणाभ्युपायतया तथाभावितया च तस्य वस्तुनः
प्रस्तुतस्तनी स्तन्यं पाययित्वा च भूतले भूपलाञ्छनमहितं
महार्हमङ्गुलीयकमस्य करे न्यस्य सप्रणामम् 'रक्षन्तु
जिनशासनदेवताः' इत्याचक्षाणा क्षोणीपतिपत्नी परि-
चारिकाप्रयत्नेन तनयपरिसरादपसरन्ती समीपतरवर्तिनः
कस्यचन तरोर्मूले तिरोधाय तस्थौ । तावता समुपेत्य स
वणिकपतिरपगतासुमात्मसुतं प्रेतावासे परित्यज्य पार्थिवतन-
यमन्वेषमाणः क्षोणीतलशायिनम्, नैशान्धकारपटलभेदिना

देहप्रभाप्रतानेन प्रदर्शयन्तमात्मानम्, राहुग्रहणभयेन धर-
ण्यामुद्यन्तमिव मार्तण्डम्, मन्द्रतारेण रुदितरवेण मुखरय-
न्तमाशामुखम्, सहजप्रतापविस्फुलिङ्गशङ्काकरेण रत्नाङ्ग-
लीयकमरीचिजालेन किमलयितकरम्, अविरलगर्भरागपा-
टलवपुषमङ्गारकमिव भूगर्भाभिर्गतम्, दुर्गत इव दुर्लभं
धनं धरापतितनयमालोक्य हर्षकण्टकिताभ्यां कराभ्यामत्या-
दरमादत्त । आदीयमान एव स कुमारः क्षुतमकरोत् ।
अश्रावि च तत्क्षणमन्तरिक्षे 'जीव' इति जातजीवितदैर्घ्य-
शंसी शब्दः । तेन च दिव्यवचनेन नितरां प्रीतः स वैश्यः
काश्यपीपतितनयस्य तदेव नाम संकल्पयन्ननल्पविभवमा-
त्मभवनमासाद्य 'कथमनुपरतं सुतमुपरत इति कथितवती'
इति कृतकरोषेण पत्नीं भर्त्सयमानो वत्समस्याः करे समा-
पिपत् । सा च गन्धोत्कटभार्या सुनन्दा चन्द्रमसमिव
हृदयानन्दनमानन्दबाष्पवारिमुचा चक्षुषा क्षालयन्तीव क्षिति-
तलमिलितधूलीधूमरं तदङ्गमनङ्गमिव रतिरचितचिरसमा-
राधनमुदितपुरमथनपुनःप्रतिपादितशरीरं कुमारमादरादा-
ददे । सा च धात्रीवेषधारीणी देवता दयितमरणेन तन-
यवियोगेन च विजृम्भमाणदारुणशोकदहनदह्यमानहृदयाम-
नभिमतजीवितां विजयां निजानुभावादाश्चाम्य तामनभि-

नन्दितमनाभिगृहगमनामविदितकर्तव्यां विश्वसत्त्वविस्मय-
वितरणशौण्डडण्डकारण्यान्तःपातिनं पत्रलपरिसरपादपनि-
र्वासितपथिकपरिश्रमं तापसाश्रममनैषीत् । सा च तत्र
संतापकशानुकृशतरा कुशोदरी करेणुरिव कलभेन धेनु-
रिव दम्येन श्रद्धेव धर्मेण श्रीरिव प्रश्रयेण प्रज्ञेव वि-
वेकेन तनुजेन विप्रयुक्ता विगतशोभा सती विमुक्तभू-
षणा तापसवेषधारिणी करुणाभिरिव मूर्तिमतीभिर्मुनिप-
त्नीभिरुपलाल्यमाना मनसि जिनचरणसरोजमात्मजवृद्धिं च
ध्यायन्ती समुचितव्रतशीलपरित्राणपरायणा पाणितलविलु-
नाभिर्मरकतहरिताभिर्दूर्वामुष्टिभिर्मोदयन्ती नन्दनाभिवर्धन-
मनोरथविनोदनाय मुनिहोमधेनुवत्सानवात्मीत् । सा च
साधितममीहिता देवता तत्रैव तपोवने तामवस्थाप्य 'सुता-
वस्थामवगम्यागमिष्यामि' इत्यभिधाय तिरोऽधात् ॥

गन्धोत्कटश्च हर्षोत्कटेन मनसा समसमयप्रहतभेरी-
मृदङ्गमर्दलकाहलकांस्यतालशङ्खघोषणमुषितेतरशब्दसमुन्मेष-
म्, तोषपरवशबन्धयजनजन्यमानसमर्दविकीर्यमाणपिष्टातक-
पांसुधूसरीभवदहम्करालोकम्, उल्लोकवितीर्यमाणवित्तमुदि-
तार्थिवर्गविधीयमानाशीर्वादम्, वचनावचनविवेकविधुरप-
रिजनप्रवर्त्यमानलीलालापकलकलसंकुलम्, समन्तादावर्ज्य-

मानतैलधारापिच्छिलधरातलस्खलितलोकम् , प्रमोदमयमिव
 प्रदानमयमिव प्रसूनमयमिव सत्कारमयमिव संगीतमयमिव
 संमर्दमयमिव लास्यमयमिव लावण्यमयमिव लक्ष्मीमयमिव
 लक्ष्यमाणमात्मजजन्ममहोत्सवमन्वभूत् । अज्ञः स तु का-
 ष्ठाङ्गारः स्वराज्यलाभजन्मना हर्षेण विहितोऽयमुत्सव इति
 मन्वानस्तस्मै सगौरवं कुरुकुलमहीपालपरम्परापरिपालितम-
 खिलमपि राजकोशमदिशत् । आदिशच्च तदपेक्षया तत्क्षणे
 तन्नगरजांश्च जातान्गन्धोत्कटगृह एव तत्सुतेन सह संवर्ध-
 यितुम् । तदेवं स्वापतेयेनैव स्वकीयेन सहितस्याहि सप्तमे
 सप्तसप्तिसप्ततेजसस्तनयस्य जीवंधर इति प्रथमसंकल्पितं
 नाम चकार चक्रवर्ती वणिजाम् । ततश्च क्रमेण तैश्च समा-
 नवयोभिर्वयस्यैरनुजेन मुनन्दानन्दनेन नन्दाढ्येन सममा-
 ढ्यपरिवृढस्य गन्धोत्कटस्य सद्यनि वर्त्मनि दिविषदामो-
 षधीनाथ इव नक्षत्रैः, पाकशासनवेश्मनि पारिजात इव
 कल्पद्रुमैः, उदन्वति कौस्तुभ इव मणिभिरनुवासरं वर्धमा-
 नलावण्यः पुण्येन प्रजानामवर्धत जीवंधरः । तेन च प्रति-
 दिवसमुदयमासादयता जलनिधिरिव चन्द्रेण कमलाकर इव
 दिवसकरेण नितरामैधिष्ठ गन्धोत्कटः ॥

प्रमदोत्कटे गच्छति काले कलहंसपोत इव कमलात्क-

मलं दर्पणमिव करात्करं धात्रीणामुपसर्पन्, प्रसर्पता निर्हेतु-
कहसितचन्द्रालोकेन बन्धुजनहृदयकुमुदाकरमुल्लासयन्, उ-
न्मीलितनिखिलभुवनव्यापिनि निजतेजसि किमनेनेति गृह-
प्रदीपाग्निर्वापयितुमिव स्पृष्टुमिच्छन्, अतुच्छरत्नशिलाघटित-
भवनभित्तिसंनिवेशदृश्यमानमात्मप्रतिबिम्बमद्वितीयताभिनि-
वेशेन नाशयितुमिव परिमृशन्, भाविभर्तृभावावबोधिण्या
मेदिन्येव विहारधूलीव्याजेनालिङ्गितशरीरः, समीरतरलिता-
ग्रैरलिकतटविलुलितैरलकनिचयमेचकैः कचपल्लवैर्बालभाव एव
वल्लभत्वमभिलषन्त्याः श्रियः क्रीडाभिसरणमनोरथपूरणाय
निशामिव दिवसेऽपि निष्पादयन्, कलमधुरगम्भीरेण कर्णा-
मृतवर्षिणा स्वरेण सरस्वतीप्रवेशमङ्गलशङ्खध्वनिमिव सूत्रयन्,
लोकेनेत्रचकोरपीयमानलावण्यामृतनिःस्यन्दश्चन्द्र इव दिने
दिने दर्शितरूपातिशयः, शनैः शनैः शैशवमत्यक्रमीत् । आ-
क्रमीच्च पञ्चमं वयः । ततः पुण्येऽहनि महनीयमुहूर्ते राजपुरी-
मध्यमध्यासितस्य निष्ठप्राष्टापदघटितेष्टकानिर्मितमूलभिस्तेः,
उत्तमप्रमाणोज्ज्वलस्य, निखिलावयवशिखरनिहितमणिमौक्ति-
कनिकरेण तारागणेनेव सततसंचारजातभ्रमच्छेदाय यथेष्टं
निवसता दिवापि दर्शितरजनीशङ्कुस्य, पाटितजलधरक्रोडा-
प्रविन्यस्तचूडामणिमयस्तूपिकाखमणिना शङ्कितसदातनमध्यं-

दिनस्य, मरकतमणिमयाजिरपृष्ठप्रसारितैर्मौक्तिकवालुकाजालैः प्रतिफलितमिव सतारं तारापथं दर्शयतः, स्फाटिक-
 शिलाघटितबलिपीठोपकण्ठप्रतिष्ठितमहार्हमणिमयमानस्तम्भ-
 स्य, संस्तवव्याजेन शब्दमयमिव सर्वजगत्कुर्वता मस्त-
 कन्यस्तहस्ताञ्जलिनिवहनिभेन भगवन्तमर्चयितुमाकाशेऽपि
 कमलवनमापादयतेव भव्यलोकेन भासितोद्देशस्य, हाट-
 कघटितसालपक्षपुटेन वीक्षितुमन्तरिक्षपर्यवसानमुड्डयनमिव
 कर्तुमुद्यतेन रजतघटितकवाटपुटविनिर्गच्छन्त्या निसर्गशु-
 चिशुद्धध्यानदेश्यया रश्मिनिकरवेत्रलतया ध्यानपरयमधनस-
 विधविनिर्गच्छदेनोनिकरमिवान्धकारमतिदूरमुत्सारयता शि-
 खरखचितपद्मरागप्रभया प्रसर्पन्त्या बहिर्गच्छदतुच्छभ-
 व्यभक्तिरागमिव प्रदर्शयता सततसंभवदहमहमिकाप्रवेश-
 निबिडधरणिपमकुटकोटिकषणमसृणितमणिभित्त्युदरभासुरेण
 गोपुरचतुष्टयेनाधिष्ठितस्य, कोमलप्रवालदण्डाप्रग्रथितानाम-
 विरतयथार्हसपर्याप्रमोदसततसंनिहितसर्वदेवतानिःश्वासनिभे-
 न मातरिश्वना सलीलं कम्पितानां पताकानां किञ्चित्कु-
 ञ्चितैरग्रहस्तैरास्तिकलोकमिव समर्पयितुं धर्माभृतमाह्वयतः,
 प्रतिप्रदेशव्यवस्थापितसमस्तदेवताप्रतिमाप्रकरणे प्रचुरभक्ति-
 चोदितशतमखमुखाखिलमखभुगागमनमिवादशयतः, प्रकृति-

शान्तैर्मन्त्रमयीभूतवाङ्मयमर्वम्बैः संसारकान्तारदावदहन-
 ज्ञानध्यानपरैः परहितनिरतस्वान्तैरेकान्तमताभिषङ्गभुजंगदं-
 शनिरंशश्रीणजगदनेकान्तसंजीवनममर्पणपरं परमागममुप-
 दिशद्भिर्मुनिवरैरलंकृतमुनिनिकायविराजितस्य, राजपुरीपर्या-
 यपारिजातभूरुहप्ररोहबीजभूतस्य, कुरुकुलक्षत्रियपुत्रार्हाध्य-
 यनाभिषेकाद्यारम्भभूमेर्महतः श्रीजिनालयस्य हरिताश्वोदय-
 हरिद्राजि भासुरमणिमौक्तिकमालाश्रिते काञ्चनसजलकल-
 शभृङ्गारप्रमुखबहलपरिच्छदलाञ्छितवेदिकोपशोभिनि प्रल-
 म्बमाननानाविधप्रसूनदामसुरभितककुभि दामशङ्काश्रित-
 स्फाटिकस्तम्भादुत्पतदलिकुलङ्गंकारसूचितमङ्गलपाठकवचसि
 भित्तिलिखितचित्रदर्शितमुकृतेतरपरिपाकफलभवप्रबन्धप्रचुर-
 भक्तिप्रेरितभव्यसार्थप्रस्तूयमानसंस्तवकलकलमुखरितवियति
 प्रान्तप्रलम्बमानवन्दनादामनि प्रत्यग्रगोमयोपलेपहरितभुवि
 विप्रकीर्णमङ्गललाजकुसुमहसितहरिति हरहसितधवलवितान-
 वाससि वसुधासुरप्रवर्तितपुण्याहकर्मणि कालागुरुधूपधूमपट-
 लनिमीलितातपसंपदि सत्क्रियमाणसकलमनीषिणि प्रहतपटह-
 पटुरवभरितदशदिशि संख्यातीतशङ्काहलतालोत्तालरवबधि-
 रितश्रवसि संगीतारम्भपुनरुक्तस्फुरितसौन्दर्ययुवतिलोकोद्द्यो-
 तिनि महति विद्यामण्डपे महेन्द्रमकुटपादपीठलुठितचरणस-

रोरुहस्य स्याद्वादामृतवर्षिदिव्यागमपयोदनिर्वापितसंसारदा-
 वानलस्य भगवतो जिनेश्वरस्य यथाविधि विधीयमाने महार्हे
 महामहे स्वतःप्रकाशितनिरतिशयसारम्बतेन निखिलशास्त्र-
 शाणोपलक्षणानिशितशेषमुष्मिषितपुरुहूतपुरोहितगर्वेण दुर्वार
 वादिपरिषदवलेपपर्वतपाटनपाटवप्रकटितस्याद्वादवञ्जनार्थन-
 न्याचार्येण गलिततुषस्त्रण्डेष्वस्त्रण्डेषु तण्डुलेषु पत्रेषु च
 भर्मनिर्मितेष्ववतार्य सप्रणयं प्रतिपादितां सिद्धपरमेश्वर-
 दिव्यसंनिधौ 'सिद्धं नमः' इति पूर्वपदप्रशस्तां सिद्धमातृ-
 कारूपिणीं वाणीं जीवंधरः सप्रणामं प्रत्यमहीत् ॥

इति श्रीमद्वादीभसिंहसूरिविरचिते गद्यचिन्तामणौ

सरस्वतीलम्भो नाम प्रथमो लम्बः ।



द्वितीयो लम्बः ॥

अथ महार्हे रत्नशिलाघटिततले स्फटिकदृषदुपरचितभि-
त्तिभासुरे वासरा लोकपरिभाविमहेन्द्रनीलनिर्मिताङ्गणभुवि
दुग्धजलधिफेनधवलवितानविभ्राजिनि विराजमानसरस्वती-
प्रतिमाञ्चितचित्रपटे संचितसकलप्रन्थकोशे कोशनिहितनैक-
शतनिखिलशिरन्तरे स्तवरकनिचोलचुम्बितचारुचापदण्डे कु-
ण्डलितशिखरमनोहरचण्डयष्टिनि निष्ठप्रहाटकघटितदण्डका-
न्तकुन्ते प्रान्तपुष्पितनिशितशरप्रकरे प्रासतोमरभिण्डिपाल-
प्रमुखनिखिलायुधनिरवकाशितखलूरिकोद्देशे 'कुशेशयासन-
कुटुम्बिनीकोशगृह इव दृश्यमाने महति विद्यामण्डपे पाण्डि-
त्यपयोधिपारदृश्वना विश्रुतप्रभावेण विश्वव्यवहारशिक्षाविच-
क्षणेन प्रत्यक्षिताचार्यरूपेणार्यनन्द्याचार्येण समस्तमपि विद्या-
स्थलं सानुजमित्राय तस्मै सस्नेहमुपादेशि । ततः सप्रश्रय-
शुश्रूषाप्रहृष्टमनसः प्रकृतिशीतलशीलादाचार्यात्प्रचुरप्रतापो-
ष्मले तस्मिन्मन्दमस इव चण्डतेजसि कलाकलापः क्रमेण
समक्रीत् । अत्युत्बलजराजर्जरितमनवरतजानितकम्पमम्बु-
जासनमुखचतुष्टयमाविष्टेव पतनभिया विहाय भारती तरु-

णतामरससोदरं तदाननमास्पदीचकार । तथा हि— अपरि-
मितार्थोपलब्धिमूलभूतपदरत्नराशिरोहणं व्याकरणम्, दुर्ग-
मदुर्मतमहाकर्दमशोषणप्रवणार्कं तर्कशास्त्रम्, याथात्म्याभि-
तप्रपञ्चपञ्चास्तिकायवस्तुवास्तवावबोधसिद्धशुपायमपि सि-
द्धान्तं यथावदध्यैष्ट । अधिष्ठाय पृष्ठपीठमतिकठोरकुम्भतट-
निवेशिताङ्कुशनखरः कुर्वन्नुर्वीधरमिव जङ्गमं मातङ्गमपगत-
मदचापलमात्मवशगामिनमनन्यसुलभपराक्रमपरिशङ्कितां प्र-
कटीचकार राजसिंहातां राजकुमारः । अतिरभसचटुलखुरपु-
टविदलितधरणीरङ्गेण तुरङ्गेण युगपदाक्रमन्दिशां चक्रम-
क्रमेण निखिलनिजराज्यहरणदक्षमात्मानमनश्चरमभाषिष्ट ।
अनवरतयोग्यापरेण कुमारेणारूढः प्रतिभटमनोरथानपि
धरामिव दारयिष्याम्यचिरादिति कथयन्निव रथश्चक्रची-
त्कारव्याजेन व्यराजिष्ट । आकर्णाकृष्टः कर्णे समुपदिश-
न्निव मौर्वीम्बनेन समरविजयकलामविग्लग्रासारवर्षी राज-
सूनोरलक्ष्यत लक्ष्यभेदचतुरस्य चापदण्डः । आरम्भसमय
एव गुणनिकायाः केशानप्यतिसूक्ष्मान्पाटयितुं पटुः पार्थि-
वसुतेन पाणौ कृतः कृपाणः कृशतरनखमरीचिसंपर्का-
दासन्नविनिपातपरिज्ञानविधुरमहमदिव काष्ठाङ्गारम् ॥

एवं क्रमादभ्यस्तसाहित्यं साधितशब्दशासनं समालो-

कितवाक्यविस्तरं विजृम्भितप्रमाणनैपुणं निर्णीतनीतिशास्त्र-
हृदयं शिक्षितलक्ष्यभेदं विधेयीकृतविविधायुधव्यापारं पार-
दृशानमश्वारोहणविद्याया विश्रुतवारणारोहणवैयात्यं वीणा-
वेणुप्रमुखवादनप्रथमोपाध्यायं विदितभक्तमार्गं नैसर्गिकनि-
त्यविज्ञानवैशारद्यविस्मापितशैलूषलोकमुल्लोकनिखिलनिजच-
रित्रविराजमानं राजकुमारं कुसुममिव गन्धः क्रीडावनमिव
वसन्तश्चन्द्रमसमिव शरदागमः कुमुदाकरमिव कौमुदीप्र-
वेशः करिकलभमिव मदोद्गमो यौवनावतारः परं दर्शनीय-
तामनैषीत । तथा हि— प्रविविधन्त्याः प्रतिभटराज-
लक्ष्म्याः सुखासिकादानमिव विधातुं वितस्तार वक्षःस्थ-
लम् । दिशि दिशि चलितस्निग्धधवलदीर्घवपुषः कटाक्षाः
कान्तिलक्ष्मीजन्मदुग्धजलधिविभ्रमं बिभ्रति स्म । अंसवल-
भीसमर्पणाय धरणीमादातुमिव जानुलम्बिनौ बभूवतुर्भुजौ ।
स्पर्धयेव परस्परं वर्धमानाभ्यां प्रतापकान्तिभ्यामशिशिर-
शिशिरकिरणयोरद्वैतमिव राजसूनुरदीदृशत् ॥

एकदा तु तमेकान्ते प्रान्ते निवसन्तमन्तेवासिनमालो-
क्याचार्यः प्रज्ञाप्रश्रयबलेन हेलया संजातां विद्यापरिणतिं
विमृशन्करतलसंस्पर्शेन सादरं संभाव्य निरवसानव्यसनप्र-
सूनदायिसंस्तुतिलताच्छेदकुठारं निरतिशयपरमानन्दपदप्राप्ति-

साधनं सम्यक्त्वधनं समर्पयितुमस्मै कालोऽयमित्याक-
 ल्य गुरुशुद्धिप्रदर्शनेन सविस्त्रम्भस्य मनः कर्तुं स्व-
 वृत्तान्तमन्यकथाव्यावर्णनव्याजेन व्याजहार— ‘वत्स,
 वन्दमानविद्याधरमकुटताडितपादपीठकण्ठोक्तमहिमा महीप-
 तिरभूद्भूतपूर्वः सर्वविद्यासाम्राज्यसंपदुन्मेषविभ्राजिनि वि-
 द्याधरलोके लोकपालो नाम । स तु कदाचिदागमे
 पयोमुचामम्बराभोगमलिम्लुचं महेन्द्रनीलमणिवातायनति-
 लकितं सौधवलभीमध्यं सुमध्याभिः सहाधिवसन्धनस-
 मयलक्ष्मीकुन्तलविभ्रमं किमपि नवाभ्रमपश्यत् । पश्य-
 त्येव तस्मिन्विस्मयस्तिमितचक्षुषि तत्क्षण एव ननाश
 नैशान्धकारसोदरः स पयोधरः । तदवलोकनजनितनि-
 र्वेदः ‘सर्वथा सलिलबुद्बुदसहचरा न सन्ति चिराव-
 स्थायिनः संसारविभ्रमाः । तरुतलपुञ्जिताः पर्णराज्य
 इव प्रबलपवनपरिस्पन्देन सुकृतपरिक्षयेण तत्क्षण एव न-
 श्यन्ति संगताः संपदः । पाकशासनशरासनमिव विशरारु
 नानारागपल्लवोलासविलासोपवनं यौवनम् । जीवितं तु कि-
 मिदानीमुद्राविन्यपि समये स्थायीति जगति न केनापि
 निश्चेतुं पार्यते । कथमपि कालं कंचिदवस्थितिभाजो-
 ऽप्यायुषः क्षय एव निश्चतः । तदेतत्सर्वं स्वयमेव यास्यति ।

वयमेव निरस्यामः' इति विचार्य विनश्वरश्रीविलास-
 पराङ्मुखः परनिरपेक्षं निरवधिकमनुपादिकं च सुखमनु-
 भवितुमिच्छन्पुत्रशिरसि निवेश्य राज्यभारं भवसंज्वरप-
 रिहरणविचक्षणां जिनदीक्षां प्राविक्षत् । प्राप्तजिनदीक्षः
 प्रणष्टतमांसि तपांसि चरन्प्राग्जन्मार्जितदुर्जरपापपरिपाक-
 परिणतेन भक्षितमखिलं तत्क्षण एव भस्मसात्कुर्वता च
 भस्मकेन पर्यभूयत । परिभूतश्च तेनाविच्छिन्नचरितो-
 ऽप्यशक्यतया दुर्गत इव दुर्लभं धनं परमं तपः
 पर्यत्यजत् । अवर्तिष्ट च यथेष्टं स्वैरविहरणावकाशप्रदानप-
 ण्डितेन पाषण्डिवेषेण । स पुनरङ्गार इव भस्मना भ-
 स्मकमहारोगेण तिरोहितदीप्तिः सम्यक्त्वपूतमतिस्तत इतो
 विहरन्ननवरतजृम्भमाणदारुणबुभुक्षाक्षोभितमतिः कदाचिद-
 धरितकुबेरवैभवस्य गन्धोत्कटस्य सततविघटितकवाटपुट-
 मुत्तम्भितमणिस्तम्भशुम्भिताभ्यन्तरनिरन्तरविप्रकीर्णमणिग-
 णशर्करिलभूतलमगस्यकबलितजलपूरमिव रत्नाकरमाखण्डल-
 कुलिशपुनःपतनभयपरिवृत्तवेषमिव रोहणशिखरिणमभिनव-
 शष्पशङ्कातरलितगृहहरिणपोतलिह्यमानगरुत्मदुपलघटिततल-
 मयूखपटलमतिचटुलपरिचारकचरणपुटरटितरत्नसोपानमव-
 लम्बितमुक्तादामपुलकितवल्लभीनिवेशमितस्ततोद्दृश्यमानचा-

मीकरपर्यङ्कपरिहसितमेरुशिलातलमभिनवसुधालेपधवलितो-
 परिभागरम्यं हर्म्यमविशत् । तत्र च प्रसार्यमाणसौवर्णा-
 मत्रविडम्बितमिदमण्डले त्वरमाणपरिजनवनिताकरप्रभृज्य-
 मानमणिचषकशुक्तिसंचये संमूर्च्छदतुच्छपाटलपरिमलसुर-
 भिपानीयभरिततपनीयभृङ्गारके लिख्यमानमङ्गलचूर्णरेखा-
 निवेश्यमानभोजनभुवि समुद्घाटितपञ्जरकवाटविनिर्गतक्रीडा-
 शुक्लशारिकाहूयमानपौरोगवे प्रवेश्यमानबुभुक्षितजने प्रदी-
 यमानपङ्क्तिभोजनामत्रकदलीपत्रे प्रत्यप्रपाकजनितसौरभ्य-
 लुभ्यद्भाणे समन्ततश्चलिततालवृन्तग्राहिणीचरणनूपुररणितभ-
 रितदिशि भोजनस्थानमण्डपे जैनजनसर्वस्वतया निःशङ्कं
 प्रविशन्नातिदूरनिविष्टैर्निबिडभूषणमणिप्रभातराङ्गिततनुभिरत-
 नुकायकान्तिभिरात्मनः प्रतिबिम्बैरिव समानवयोरूपलाव-
 ण्यैर्वयस्यैरुपास्यमानमुङ्गणपरिवृतमिव बालचन्द्रमसमायु-
 ष्मन्तमपश्यत् । भवानपि बाल्येऽप्याकृतिज्ञतया प्रकृति-
 सुलभकृपाप्रेरितहृदयतया च तस्य तादृशीं बुभुक्षामालक्ष्य
 'भोज्यतामयमभिमतैर्भोज्यैः' इति पुरः स्थितं पौरोगवाध्य-
 क्षमादिश्रत् । भिक्षुरपि कटाक्षपातक्षणमंनिहितसलिलक-
 र्मान्तिककरावर्जितकनकभृङ्गारगर्भगलितधारालसलिलक्षालि-
 तचरणः प्रसारितवेत्रासने मणिकुट्टिमे समुपविश्य पुरोनि-

हितपृथुतरामत्रपातितममलदुग्धजलधिफेनपटलधवलं संपन्न-
मन्नराशिमविरलघृतसितासंपातद्विगुणितमाधुर्येण मौद्रकद्रवे-
ण कबलीकृत्य मधुररसभरितोदरेण विडम्बितकनकपालिकेन
पचेलिमेन पनसफलेन पाकपाटलितत्वचा मोचाफलेन शा-
तकुम्भकुम्भसदृशाकारेण सहकारफलेन च प्राज्याज्यप्रचुर-
मरीचानुगुणलवणमधुरनालिकेरपयःपल्लवितरसेन बृहद्बृहती-
प्रमुखेनाञ्जनशिखरिदेशीयेन व्यञ्जनजातेनाप्यभिव्यञ्जित-
रसं निमेषमात्रेण निरवशेषमभ्यवाहृत । पुनरप्यदृष्टमनसे
प्रचुरमन्नमहाय भोक्तुमभिलषते तस्मै विस्मयस्तिमितमनसा
त्वया समादिष्टाः पौरोगवाः पूर्वनिष्पन्नं तद्भवनवासिनिखि-
लजनभोक्तव्यं विविधमन्धःसभारं समर्पयामासुः । स
भिक्षुरक्षीणबुभुक्षुस्तदशेषमशनमम्भोधिपयःसंभारमिव क-
ल्पान्तकालानलः कबलयन्न कदाचिदताप्सीत् । एवं पूर्व-
निष्पन्नैस्तदात्वसंपादितैरपरिमितैश्च पायसदाधिकसार्पिष्का-
द्यमृतपिण्डैरूपैरप्यपूर्णजठरमाशार्णवमिव वर्णिनमालोक्य
चित्रीयाविष्टस्त्वमनासादिताहारो निवसन्निभक्षोऽव्याधेः परिक्ष-
यकालतया वा कुमारकारुण्यवैभवेन वा तथाभवितव्यतया
वा तस्य वस्तुनः स्वहस्तावलम्बितं कलमकबलमत्यादरादिदि-
थाः । तदास्वादनमात्रेण तृष्णापयोधिरिव भगवत्या परमनि-

वृत्त्या क्षण एव तस्मिन्पूर्णं वर्णितो जठरमभूत् । आसीन्ना-
स्य सौहित्यम् । अत्रपञ्चायमतितराम् । नितरां व्यस्मष्ट प्र-
कृष्टतपसां सुलभेन भवन्माहात्म्येन । निरणैषीञ्च भवलक्षणेन
भवन्तमन्यादृशम् । अतर्कयञ्च पुनरमान्तं स्वान्तसंकट-
कुटीरे बहिरपि विहारयन्निव रोमाञ्चनिभेन हर्षभरम्—
'आसीदयमपहसितमारः कुमारो मारकोऽस्मद्भस्मकव्याधेः ।
कात्र कर्तव्या प्रत्युपकृतिः ? न हि प्रतिकृतिसव्यपेक्षाः
प्रेक्षावतामुपकृतयः । तथापि किमप्युपकृत्य प्रतिकृतिमता
मया भवितव्यम्' इति सुचिरं विचिन्त्याप्यन्यां प्रतिकृतिमना-
लोकयन्नुभयलोकहितहेतुभूतमभूतपूर्वमहिमानमनवद्याभिर्वि-
द्याभिरैवमलमकुरुत भवन्तम्' इति ॥

एवं विदितगुरुवृत्तान्तनया मुदितमानसं प्रलयाभिमुखी-
भवदेनसं चरमदेहधारिणं कुमारं सूरिः श्रीरत्नत्रयविशुद्धि-
संपादनाय तत्त्वमबूबुधत्— 'वत्स, तवाधिगतगृहमेधिध-
र्मयाथात्म्यप्रतिपादनप्रकारविलमदुपासकाध्ययनपरमागमस्य
नोपदेष्टव्यमस्ति । तथाप्युपदेशमूलाया एव सकलकर्मप्रवृत्तेः
सफलत्वात्संगृह्य किञ्चिदुपदिश्यते । श्रवणग्रहणधारणानुस्म-
रणप्रमुखविविधप्रयाससाध्यस्य शास्त्रावगमस्य प्रयोजनं पुंसां
हेयोपादेयपरिज्ञानस्वरूपपुरुषार्थसिद्धिस्तन्मूलत्वादपवर्गप्राप्तेः ।

सा चेन्न स्याद्ग्रीहिखण्डनायास इव तण्डुलत्यागिनः, कूपस्व-
ननप्रयास इव नीरनिरपेक्षिणः, कणादोक्तिरिव शास्त्रशुश्रूषा-
पराङ्मुखस्य, द्रविणार्जनकेश इव वितरणगुणानभिज्ञस्य,
तपस्याश्रम इव नैरात्म्यवादिनः, शिरोभारधारणश्रान्तिरिव
जिनेश्वरचरणप्रणामबहुमतिबहिष्कृतस्य, प्रज्ज्याप्रारम्भ इव-
न्द्रियदासस्य विफलः सकलोऽप्ययं प्रयासः स्यात् । इह
केचन कोमलप्रज्ञाः प्राज्ञजनगर्हितं क्षयैकशरणशरीरजीवि-
कामात्रमास्थानवशीकरणचतुरचतुर्विधपाण्डित्यलाभं च शा-
स्त्रावगतेः प्रयोजनमाकलयन्तः केवलं विक्रीणानाः प्रकू-
ष्टमूल्यानि मुष्णन्धसे मुक्ताफलानि नाफला इव विफल-
प्रयासाः प्रेक्षावदुपेक्ष्यतां कक्षीकुर्वन्ति । दुर्लभाः खलु हेयो-
पादेयपरिज्ञानफलाः शास्त्रावगतीर्निश्चिन्वाना विपश्चितः ।
ततः प्रत्यासन्नभव्यो भवान्भवान्धकारविहरणरजनीमुखं
रागद्वेषादिरूपं हेयं विलयविरहितनिरवधिकानन्दमूलकन्दं
श्रीरत्नत्रयाभिधानं धनमुपादेयं च यथावदवगम्य गार्हस्थ्य-
धर्माहंमनुष्ठेयमनुष्ठातुमर्हति' इति ॥

एवं गुरूपदेशपरिगृहीतसमुचितसम्यग्दर्शनज्ञानचा-
रित्रस्य सकलरहस्योपदेशनिक्षेपक्षेत्रस्य तस्य राजकुमार-
तामावेद्य राज्ञां चरितमभिधित्सन्नादितः प्रभृति कात्स्नर्येन

तदुदन्तमिदन्तया मल्लेहमुपहरे सूरिरुपन्यास्थत । उदस्थाञ्च
महीपृष्ठाद्गुरुमुखावगतनिजचरितप्रपञ्चः, पञ्चाननपोत इव
मदवदरण्यदन्तावलदर्यपरिभूतः, प्रभूतकोपपावककपिलकपो-
लमण्डलव्याजेन प्रत्यर्थिविनाशसूचिनमुत्पाततरणिबिम्बमिव
दर्शयन्, प्रतिभटविपिनदिधक्षया रांषरूषितम्य चक्षुषः
प्रभाजालेन प्रतिदिशं प्रसर्पता प्रेषयन्निवाशुशुक्षणिम, अवि-
रलघर्मोदविन्दुपुलकिते क्रोधलक्ष्मीकटाक्षकुटिलभ्रूकुटिभी-
षणे भालपट्टे प्रथीयसि प्रतिबिम्बितमाचार्यमाहर्वावजयाय
मूर्धनि कुर्वन्, समरदेवताराधनाय कुसुमनिचयमिव कोपाट्ट-
हासमरीचिचन्द्रिकाच्छलेन संचिन्वन्, दशनच्छदेन मुहु-
र्मुहुः स्फुरता वैरियशःक्षीरपानकौतुकमिव प्रकटयन्, प्रक-
टितात्मवैभवः कुमारः, ततो निकटवर्तिनं कोदण्डदण्ड-
मकाण्डकोपघटितकृतान्तभ्रूभङ्गविडम्बितमविलम्बेन गृह्णन्गृ-
हीतकतिपयकाण्डः काष्ठाङ्गारवधे विधाय संरम्भं ससंभ्रम-
मुदतिष्ठत । तथोत्तिष्ठामानं च तमुत्पाततपनमिव दुःमहते-
जसमुत्त्वणाविषमिव भुजङ्गराजमशेषभुवनभयंकरं राजकुमा-
रम् ‘अलमलमकाण्डसंरम्भेण’ इति निवारयन्नाचार्यः,
प्रज्वलत्प्रकोपदहनजनितदाहभय इव शिष्यहृदयमनुपसर्पति
निजवचसि, ‘वत्स, वत्सरमात्रं क्षमस्व । गुरुदक्षिणेयम्’

इति सप्रणयमयाचिष्ट । स कोपाविष्टमतिरपि गुरुणा गुरु-
प्रणयेन तादृशमाचार्यवचनमतिलङ्घयितुमक्षमः प्रतिषिद्धप्रस-
रेण रोषहुतभुजा भुजंगम इव नरेन्द्रप्रभावप्रतिबद्धपराक्रमः
प्रकाममदह्यत ।

अथ शिक्षावचनतीक्ष्णाङ्कुशनिपातनिवृत्तसंरम्भमेतं सम-
दमिव मातङ्गं प्रियवचनेन प्रकृतिमानीय विनयविरोधियौ-
वनवित्तमत्तजनानर्थप्रदर्शनपटीयसीं वाचमाचार्यः स चतु-
रमभिधातुमारम्भे -- ‘वत्स, बलनिषूदनपुरोधसमपि स्वभा-
वतीक्ष्णया धिषणया धिक्कुर्वति सर्वपथीनपाण्डित्ये भवति
पश्यामि नावकाशमुपदेशानाम् । तदपि कलशभवसहस्रे-
णापि कबलयितुमशक्यः प्रलयतरणिपरिषदाप्यशोण्या यौव-
नजन्मा मोहमहोदधिः । अशेषभेषजप्रयोगवैफल्यनिष्पादन-
दक्षो लक्ष्मीकटाक्षविक्षेपविसर्पी दर्पज्वरः । पुरोवर्त्यपि वस्तु
न विलोकयितुं प्रभवतः प्रभूतैश्वर्यमदकाचकञ्चुकितरोचिषी
चक्षुषी । मन्दीकृतमणिमन्त्रौषधिप्रभावः प्रभावनाटकनटन-
सूत्रधारः स्मयापस्मारः । पातालविवरपतितविश्वंभरासमुद्धर-
णधीरो मुरारिरपि वराहरूपी नालमुद्धर्तुमुदकविषमविषयाभि-
लाषबहलजम्बालजालमग्नं मनः । सकलसागरसलिलपूरेणापि
न पार्यते क्षालयितुमुत्तालरागपरागपटलपरिष्वङ्गसङ्गि मा-

लिन्यम् । अवस्थाविषमविषमोक्षभीषणा राजलक्ष्मीभुजंगी ।
 इति किञ्चिदिह शिक्ष्यसे । अविनयविहङ्गलीलावनं यौवन-
 मनङ्गभुजंगनिवासरमातलं मौन्दर्यं स्वैरविहारशैलूषनृत्ता-
 स्थानमैश्वर्यं पूज्यपूजाविलङ्घनलघिमजननी महासत्त्वता च
 प्रत्येकमपि प्रभवति जनानामनर्थाय । चतुर्णां पुनरेतेषामे-
 कस्य संनिपातः सद्यः सर्वानर्थानामित्यर्थेऽस्मिन्कः संशयः ।
 स्फटिकोपलविमलमपि मनो मानवानां यौवनलक्ष्मीपादपल-
 वन्यासेनेव समुद्बहति रागम् । शास्त्रशाणोपलक्षणमुचि-
 तमासृण्यापि मतिरवतरदभिनवयौवनवनिताचरणसमुत्थापि-
 तेनेव रजसा धूसरीभवति । हितमाहितं च नावगच्छ-
 त्यतुच्छधियामपि यौवने निर्व्याजमदमधुपानमत्तेव चित्त-
 वृत्तिः । कतिचिदेव कथमपि कर्णधारीकृत्य विवेकमुपभो-
 गरणरणिकातरङ्गमनङ्गावर्तदुस्तरं तरन्ति तारुण्यजलनिधिम् ।
 यौवनशरदागममत्तानां विघटितविवेकनिगलानां विषयवन-
 विहारिणामिन्द्रियकरिणामङ्कुशीभवन्ति गुरूपेक्षः । भव-
 द्विधा एव भव्यास्तादृशगुरूपदेशबीजप्ररोहभूमयः । नवसु-
 धालेपधवलमभाजि सौधतले किरणकन्दला इव चन्द्र-
 मसः स्वभावमुलभविवेकविद्राविततमसि मनसि विलसन्ति
 गुरूणां गिरः । प्रबलतमतमःकालायसकङ्कटिनि जडधियां

इदि प्रवेक्ष्यमानाः शकलीभवन्ति हितानुशासनवचनपथ्या-
याः पत्रिणः । उपदेशवचनं नाम मर्त्यानाममन्दरमधनपरि-
श्रमसाध्यममृतपानम्, हृदयगुहागर्भनिर्भरमूर्च्छदनच्छतम-
श्छटाविषटनचण्डमचण्डभानवीयमंशुजालम्, अविवेकवि-
पिनभस्मीकरणपाण्डित्यपात्रमचित्रभानवीयं चेष्टितम्, परि-
पाकपयोधिविजृम्भणैककारणमशिशिरकिरणीयमभीशुजातम्,
अरन्नशिलाभरणभारधारणायासमाकल्पान्तरम् । विश्वंभरा-
भर्तृणां तु विशेषत इदं दुरासदम् । तेषां हिताहितमुपदि-
शन्तः सन्तो हि सुदुर्लभाः । खलजनकण्टकखिलीकृताः खलु
महीभृतामास्थानमण्डपोद्देशाः । सुजनास्तत्र कथमत्रस्ताः
पदं निघातुं पारयन्ति ? पारयन्तोऽपि स्वकार्यपारवश्यनश्य-
द्विवेकाः काश्यपीभुजां पार्श्वं कथमप्याश्रयितुमाश्रयाशाति-
शायिशक्तिप्रज्वलदस्थानगोषभीषणां तेषां वाचं वाचस्पतिदे-
इया अपि शुका इव स्वयमनुवदन्ति । वदन्ति चेदपि तेज-
स्विनः परितः परहितपरतया विरसीकृत्य निरसनैकतानं
वचनं वचनीयधुराधरणक्षमाः क्षमापतयः क्षितितलप्राप्तिश्च-
णसमारोपितप्रतापज्वररयवधिरितकर्णा इव तन्नावकर्णयन्ति ।
कथंचिदाकर्णयन्तोऽपि मधुमदमत्तमत्तकाशिनीवदनशीधुसंप-
र्कशिथिलितचित्तवृत्तय इव नूनमदत्तावधानाः खेदयन्तः स्व-

हितोपदेशकारिणः सूरिस्तदुक्तं नानुतिष्ठन्ति । अनुतिष्ठन्तोऽपि न फलपर्यन्तं कुर्वन्ति कार्यम् । किमन्यदुदीर्यते ? स्वाभाविकाहंकारस्फारश्चयथुजातवेपथुविह्वला हि महीभृतां प्रकृतिः । प्रकृत्या तथाभूतानियं दुराचारप्रिया हरिप्रिया तु सुतरां खलयति । इयं हि पारिजातेन सह जातापि लोभिनां धौरेयी, शिशिरकरमोदरापि परसंतापविधिपरा, कौस्तुभमणिसाधारणप्रभवापि पुरुषोत्तमद्वेषिणी, पापधिरियं पापधौ, वेदयेयं पारवश्यकृतौ, द्यूतानुसंधिरियमतिसंधाने, मृगतृष्णिकेयं तृष्णायाम् । तथा च्यं शर्वरीव तमोधिष्ठिता परप्रकाशासहिष्णुस्वभावा च, कुलटेव प्राप्तप्रद्वेषिणी परान्वेषिणी च, जलबुद्बुदाकृतिरिव जडप्रभावा क्षणमात्रदर्शितोन्नतिश्च, किंपाकमूर्तिरिव भोगकाङ्क्षाप्रवर्तनी कटुकपाका च । एवं परगतिविरोधिन्या फलदव्ययबहिर्भूतया भूतचतुष्टयमयकायमात्रपुष्टिपरया परार्थचरित्रचर्वण्या चार्वाकमतसब्रह्मचारिण्या राज्यश्रिया परिगृहीताः क्षितिपतिसुताः क्षण एव तस्मिन्नैयायिकनिर्दिष्टनिर्वाणपदप्रतिष्ठिता इव प्राक्तनमपि गुणप्रदानं वितानीकृत्य जडात्मतामेवात्मसात्कुर्वन्ति, कापिलकल्पितपुरुषा इव जडबुद्धेरेवात्मानं घटयन्ति, सदाहंकारसंगतप्रकृतयः प्रकृतिविकारपरं वचनं प्रतिपादयन्ति

च । स्वरूपव्यावर्णने ह्यर्णवनेमिस्वामिनाममरस्वामिना-
प्यसंख्यवदनेन भवितव्यम् । ते हि सत्यपि राजभावे
सद्भिर्न सेव्यन्ते, जीवत्यपि गोपतित्वे वृषशब्दं न शृ-
ण्वन्ति, नादितेऽपि नरेन्द्रत्वे मन्त्रिकृत्यं न सहन्ते ।
तथा महाबलान्वेषिणोऽप्यबलान्वेषिणः, प्रतापार्थिनोऽप्यसो-
ढप्रतापिनः, सश्रुतयोऽप्यश्रुतयः, अङ्गस्पृहा अप्यनङ्ग-
स्पृहाः, अभिषिक्ता अप्यनार्द्रभावाः, जडसंसक्ता अप्यूष्मल-
स्वभावाः, सुलोचना अप्यदूरदर्शिनः, सुपादा अपि स्वलि-
तगतयः, सुगोत्रा अपि गोत्रोन्मूलिनः, सुदण्डा अपि कुटि-
लदण्डाः, सिंहासनस्थिता अपि पतिताः, हिंसाप्रधानविध-
योऽपि मीमांसाबहिष्कृताः, ऐश्वर्यतत्परा अपि न्यायपराब्ज-
स्वाश्च जायन्ते । एवं क्षोदीयसः क्षुद्रतरनैकपुरुषपरिषदुपभुक्तो-
च्छिष्टक्षितिलवलाभानुबन्धिपट्टबन्धान्धीकृतान्विषयान्धकार-
संचारिणः शरणशीलं शरीरं विनश्वरमैश्वर्यं दावगभारण्य-
मिव तारुण्यं विचार्यमाणे विशीर्यमाणं वीर्यमैन्द्रधनुरिव
सौन्दर्यं प्रख्यापिततृणाप्रबिन्दुसख्यं सौख्यं च व्यवस्थित-
माकलयतस्तानाढ्यताजातमौढ्यादधः स्वयं पतत इव यष्टि-
भिर्घातयन्तो निकृष्टाः केचन सदस्याः स्वदास्यममीषां सं-
पाद्य संपदाकर्षणलम्पटतया घटितकापटिकवृत्तयः सन्तः

सन्त इव नटन्तश्चरलक्ष्यभेददक्षतायै मृगयेति संकटपतित-
 कार्यविचारपाटवाय द्यूतक्रीडेति प्रतीकस्थैर्याय पिशिताशन-
 मिति मनःप्रसादाय मधुपानमिति रतिनैपुण्याय पण्ययुव-
 तिपरिष्वङ्ग इत्यभिनवरतिरमास्थानिरस्तये परस्त्रीपरिमह
 इति शौर्यस्फूर्तये चौर्यमिति केलिरस्त्राय तरलवृत्तिरिति
 महासत्त्वतेति माननीयावधीरणं महानुभावतेति वन्द्यानभि-
 वन्दनं महातेजस्वितेति तेजस्वितिरस्करणमित्युपदिश्य स्व-
 वश्यान्कल्पयन्ति । वित्तमदाचान्तविवेकः स जन्तुरपि तथो-
 पदिशन्तमधिकपापिनमपथदर्शिनमपथ्यशंसिनमकृत्यकारिण-
 मुक्तानुवादिनमुत्कोचोपजीविनं परपीडामुदितमानसं पराभ्यु-
 दयस्त्रिभूदयं पैशुन्यवार्तं धूर्तधुराशिक्षणविचक्षणं विटलो-
 कमेव विदग्धमतिस्निग्धं च विभाव्य स्वगात्रं स्वकलत्रं
 स्ववित्तं स्ववृत्तं च तदधीनं विदधाति पिदधाति च सुजन-
 समागमनद्वारम् । एवंविधदुःशिक्षाबलेन स्वचापलेन च
 राजसूनवः प्रायेण प्रागेवाविनयं पश्चात्तारुण्यं पुरस्तादेव
 जाड्यं तदनन्तरमभिषेकं पूर्वमेवाहंकारं तदनु सिंहासनाध्या-
 सनं पुर एव कौटिल्यं ततः किरीटं च भजन्ते । भव्यो-
 त्तम, भवांस्तु तथा यततां यथा विबुधसेवाप्रशस्तामस्त-
 भितामनस्यामभिवर्धितसौमनस्यामप्राथितागतजामरामचला-

मतुलां च वृत्तिमञ्जसा कल्पयितुं प्रगल्भेत, सौजन्यसागर-
प्रभवेण प्रत्युपकारनिरपेक्षवृत्तिना मर्त्यमत्रासुदुर्लभेन पुरो-
पार्जितसुकृतफलेन सुजनवचनामृतलाभेन सुचिरं तुष्टः पुष्टश्च
भविता' इति ॥

एवंविधैर्गुरुवदनतुहिनसानुमत्संभूतैरम्बरसरिदम्भःसंभा-
रैरिव मारैरतिगम्भीरैरुदारैर्मधुरैर्विचित्रैरतिपवित्रैर्वचोभिः
कुरुकुलकुशेशयाकरभानोः सूनोः स्वान्ते नितान्तनिपुणव-
णिकप्रवेकविहितवेकटकर्मणा मणाविव निसर्गनिर्मले निर्म-
लतरीभवति 'भवत्ययमस्माकं परगतिसाधनानुकूलः कालः'
इति विचार्यार्यनन्दाचार्यः स्वहृदयगतं हृदयविदां प्राप्रहराय-
जीवकस्वामिने सानुनयं समभ्यधत्त । पुनरयमपुनरावृत्ति-
प्रयाणपिशुनवचनपविपतनेन पन्नगपतेरिव विपन्नस्य जीवक-
कुमारस्य निष्प्रतिक्रियतया बाष्पायमाणवदनजुषः प्रेमान्धस्य
गन्धोत्कटप्रमुखबन्धुसमाजस्य च सीदतः प्रव्रज्याप्रेरितमतिः
प्रसभं व्रजन्पञ्चानन इव पञ्जरपरिभ्रष्टः प्रहृष्टमनास्तपोवन-
मवगाह्यापोह्य बाह्येतरपरिग्रहान्स्वविग्रहेऽपि निरस्ताग्रहः स-
मस्तदुरितध्वंसनदक्षां जिनदीक्षां भजन्भगवतः पश्चिमतीर्थ-
नायकस्यापश्चिमसौख्यसंपादनशीलं श्रीपादमूलं मूलबली-
कृत्य मूलोत्तरभेदप्रभेदविशिष्टचारित्रभृतकबलपुष्टः कर्माष्टक-

रिपुराजसमष्टिं समूलकाशं कषन्कमारिनिर्मूलनप्रलयविधाना-
तिशयमिलितपर्जन्यप्रमुखनिर्जरपरिषत्परिकल्पितपरिनिर्वृति-
महोत्सवपुरःसरं सारगुणोत्कर्षपक्षपातिपरमशुक्लध्यानाभिधा-
नध्यानोत्तमप्रदत्तां लयपराचीनपरमानन्दवितरणविदग्धाम-
विदग्धमुक्तां मुक्तिश्रियं शिश्रिये ॥

ततश्च तस्मिन्प्रसववेदनानभिज्ञमातरि निरर्थकाव्यक्तव-
चःश्रवणचरितार्थश्रोत्रदूरोज्झितपितरि निमेषोन्मेषनिरपेक्ष-
नेत्रे लोकद्वयहितोपदेशिमित्रे बहिश्चरापरजीविते गुरौ तप-
स्थोद्यते गते मति जातमपि शोकजातवेदसं तत्त्वज्ञानजलै-
र्निर्वाप्य गुणगणगरीयमा कनीयसानन्योपास्यैर्वयस्यैश्च समं
वसुंधरायां सौन्दर्यवीर्याभ्यां मार इव कुमार इव च जीव-
ककुमारे वारयुवतीनां पौरवृद्धानां च हृदि स्वाङ्गारोहणोप-
लम्भसंभावनादृष्टानां करिरथतुरगप्रष्ठानां पृष्ठेषु च सदा
निवसति तदवसरे प्रभुतमुच्यते ॥

अथ कदाचिदचलमचरममारूढवति भानुमति विधाय
विधेयमहर्मुखसमुचितमहमहमिकापतदवनिपतिकिरीटरत्नकि-
रणनीराजितं राजविजयवर्णनचतुरचारणमुखरितहरितमनि-
लचलितकदलिकाकलापममलदुकूलवितानविलसदुपरिभागमु-
द्गच्छद्बलुच्छमरीचिनिचयनिचुलितमणिस्तम्भमास्थानमण्डप-

मधिवसन्तं समीपगतवारवामलोचनाचालितचामरमददन्दो-
लितकुन्तलकलापमुल्लसदाभरणमणिमहःप्रसरकञ्चुकितसकल-
काष्ठं काष्ठाङ्गारं धरणीपतिमकुटतटप्रहारजर्जरितशिखरेण
निजाधिकारलक्ष्मीलताधिरोहणविटपेन वेत्रदण्डेन चण्डिमा-
नमुद्वहन्प्रदर्शितमुखविकारः प्रतीहारः प्रविश्य सप्रश्रयं
प्रणम्येदं व्यजिज्ञपत्— “देव, देवभुजपरिघपरिपालित-
पर्यन्तेषु कान्तारेषु तरुणतृणचरणरसाकुलं गोकुलमापत्य
कुतोऽपि दिगन्तरालादविरलशरामारशकलितगोपवपुषः पद्म-
षवचसो नाफला बलादाहत्य गता इति प्रतीहारस्थाने
स्थिताः, प्रोतोद्धृतोभयपाणितलप्रणयिपल्लववंशदण्डाः कुञ्चि-
ताप्रचरणस्पृष्टमहीपृष्ठा द्विगुणतरदीर्घीकरणतनुतरशरीराः
परनिवेदनभयचकितशबरैः शाखासु बद्धकराः प्रलम्बिता
इवानुकम्प्यमानाः प्रम्लानवदनसूचितान्तःशोकप्राग्भाराः,
प्रजृम्भमाणोत्थितस्थूलसिराजालजटिलितवपुषः, प्रकामवि-
वृतास्यक्षरलालाजलापदेशेन पीतमपि पयःपूरममन्दस्वान्त-
सन्तापादुद्वमन्त इव जुगुप्स्यमानाः केचन गोदुहः क्रोश-
न्ति” इति । तथा शंसत्येव तस्मिन्नुत्पन्नपूर्वेण श्रवणकटुकत-
द्वचनेन धरणीपतिः फणिपतिरिव फणामण्डलप्रहारेण प्रज्व-
लितकोपाग्निः, सत्त्वरोन्मत्तपूर्वशरीरः, सुदूरोत्क्षिप्तवैकश्य-

ताडितोरःकषाटः, सोष्मस्थूलनिःश्वासतरलितवक्षःस्थलः सं-
धुक्षयन्निव हृदयगतरोषाशुशुक्षणिम्, अतिमात्रगात्रभञ्जन-
त्रुटितोरःस्थलहारविनिर्गलदविरलमुक्ताफलप्रकरेण प्रयच्छ-
न्निव समरदेवतायै प्रसूनाञ्जलिम्, ललाटघटितभयावहभ्रु-
कुटिश्चापमिव स्वयं समराय दधत्, तीक्ष्णनिपातेन निरी-
क्षणपुङ्गवना पुरोवस्थितपुलिन्दसंदेहादिव प्रहितेन वित्रस्तप-
रिजनेन परिहृतपुरोभागः, प्रसर्पतः परितः प्रचुररोषलोहि-
तलोचनरोचिषो मध्यमध्यासीनः क्षीबक्षोदीयोरचितनिजप्र-
तापक्षयमक्षमः सोढुमघ्नौ निमग्न इव लक्ष्यमाणः, श्रमजल-
बिन्दुदन्तुरशरीरयष्टिरन्तस्तापशमनाय स्नातोत्थित इव भा-
समानः, क्षणादतिपरिचितैरपि पार्श्वचरैस्तदानीमन्य इवा-
मन्यत । नातिचिराच्च नर्तिताधरपल्लवनिर्यातारुणकिरणव्या-
जेन प्रजानुरागमिव प्रदर्शयन् 'प्रहीयतां तत्र दण्डः' इति
भाविपरिभवपिशुनाशनिपतनसंदेहदायिना धीरतरेण स्वरे-
णादिश्य सौविदलं प्राहिणोत् । प्रतिलब्धप्राग्नेनेव भीतिक-
म्पितवपुषा प्रस्खलद्वचसा त्वरिततरमुपसरता दौवारिकेण
निवेदिनकाष्ठाङ्गारनिदेशैश्चमूपतिभिश्चोदिता चमूश्चटुलतर-
चरणन्यासभारेण निबिडोच्छ्रितनिशितकुन्ताग्रेण परितःप्रस-
र्पदसिमुखेन च नमयन्ती भुवमुन्नमयन्ती दिवं विस्तारयन्ती

च दिशं प्रतस्थे । प्रस्थाय च प्रसभं प्रयान्ती च वाहिनी
गोधनावस्कन्दितस्करांस्तिरोधायोपसृत्य प्रहीतुमिव स्वरतरतु-
रगखुरशिखरोत्थितपरागपटलपटेन, कृतावगुण्ठनासीत् ।
निरयासीच्च पुरः पुलिन्देभ्यः प्रकटयितुमिवास्याः कापटि-
कवृत्तिं निर्जितपर्जन्यगर्जितगाम्भीर्यः कलकलध्वनिः । तदु-
पदेशवशविदितवृत्तान्तस्य शबरसैन्यस्य संनाहः संभविष्य-
तीत्याशङ्क्या शुभेतरपिशुनशकुनसमुदीरितभाविपरिभवभी-
त्या च वरूथिनी रथकड्यावलनवशजनितचीत्काररवेण क-
रिकरटतटनिर्यन्मदधारास्रपिहितस्थलिका प्रतिकूलवातकम्पि-
तध्वजभुजलताताडितकेतुयष्टिवक्षःस्थलप्रदेशा भृशमिवारो-
दीन् । ततः क्षणादेवाभ्येत्य काष्ठाङ्गारचमूः काकपङ्क्तिः
शृगालमिव स्वीकृतामिषमपहृतगोधनं व्याधसार्थं रुरोध ।
तदवलोकनजातक्रुधश्चमरवालरोमरचितरज्जुद्व्युथितकेशपाशाः
केकिपिच्छारचितमुण्डमाला व्याघ्रचर्मनिर्मितार्धोरुका वरा-
टिकाभरणभूषितवपुषः परिगृहीतपादुकाः समारोपितकार्मु-
काः पुरस्कृताभ्यर्थितचण्डिकाः कण्ठदघ्नपीतमधुमदलालसाः
शबरीजनप्रयुक्ताशिषः प्राप्तानुगुणनिमित्तप्रशंसिनः प्रकाम-
व्याप्ताश्च भीषणभाषणस्वनस्त्यानडिण्डिमशृङ्गारवप्रकटितप्रस्था-
नाः काष्ठाङ्गारबलमपरकाष्ठागतदिनकरमिव तिमिरनिकराः

प्रतिगृह्य शिततरभलैः फुलैरिव पुलिन्दाः समरदेवतामा-
राधयितुमारेभिरे ॥

अथ सुभटनटनाटयितव्यरणनाट्यरङ्गपटहपटुतररटित-
सदक्षपक्षद्वयतुमुलसमाहूतविलोकनकौतूहलिनि निर्दयाकृ-
ष्टिप्रभववेपथुसहनाक्षमधनुराक्रन्दितानुकारिभीषणज्याघोषण-
श्रवणमात्रत्रस्तमृगयूथसब्रह्मचारिभटब्रुवमृम्यमाणप्रयाणाध्वनि-
ज्याकर्षणबलभावितश्रवणमूलाभ्यागमसंपादितसंदेशहरसंदेह-
हृदयभेदनचतुरशरनिबहविहितगमागमे मुषितजीवितसायक-
गवेषणमनीषाच्छलानुपतत्पदातिप्रचयप्रच्छादिताहवभुवि प्रा-
क्तनहननसंधाभिपतदुपरतकरधृतकरवालदारितप्रत्यर्थिनि पर-
षतररोषदष्टोष्ठप्रेतमुखरौक्ष्यवीक्षणभयापक्रामत्क्रव्यादिपर्याय-
प्रवृत्तोभयबलविजयघोषहर्षितप्रहर्तृके करिघटापाटनस्फुटित-
मुक्ताफलतुलितास्तोकश्रमजलकलितहस्तवति भूरितिरीफलधृ-
तयथावस्थितवाजिनि शिलीमुखविद्धमुखविनिर्यदविरलरुधिर-
धारापुनरुक्तसिन्दूरितद्विरदवपुषि निहतनियन्तृकतुरगोपनी-
तरधरणलोलुपप्रतिबलकलकलरवमनोहारिणि काकपेयशो-
णितापगाप्रवाहप्रक्षमितरणरजासि परिभवनिरसनपरसमरदै-
वताभिमुखप्रतिशयितदेशीयशरशयनशायियोधके युद्धे केशा-
केशितया प्रसजति, तद्दशायाम् 'स्वदेशगतः शशः कुञ्जरा-

‘तिसायी’ इति किंवदन्ती यथार्थं कर्तुमिच्छया वा तुच्छेतरजीवककुमारपराक्रमाविषयस्य भावितया वा नाफलबलनिष्ठुरहुंकारभीतः काष्ठाङ्गारवाहिनीनिवहस्तिमिरपरिभूतः पश्चिमदिगङ्गनासंगतपतङ्ग इव प्रतापपराङ्मुखः प्रतिसंहृतकरव्यापृतिरपसर्तुमारभत ॥

अथ गोधनेन समं यशोधनमपि व्याधेभ्यो विधाय निष्क्रयं निजनारीनयनाभिरामं तिरीफलमूरीकृत्य प्रतिनिवृत्य यथेष्टं काष्ठाङ्गारचमूदृढतरकरमुष्टिव्याजेन वनचरभीत्या प्रयाणाभिमुखान्प्राणानिव पाणौ कुर्वती प्रविधूतमानभरतया लब्धलङ्घनलाघवेव सत्वरं धावन्ती तपस्येव कुपथगामिनी सामप्रयुक्तिरिव शठजनगोचरा परिश्रममात्रफला सती स्वगृहानतिनिभृतमाससाद । प्रमसार च राजपुर्या राजबलचापत्यविषयः मंलापः । ततः ‘शबरप्रार्थितं पार्थिवबलमाघ्रातव्याघ्रगन्धमिव गोकुलममन्दावर्तमन्थेन दधीव मध्यमानं शिथिलीबभूव’ इत्यभिषङ्गविधुरैराभीरैरुदीरितमाकर्ण्य घोषवर्तिनि च महाघोषपरिपूरितहरिति वेपथुभरविह्वलकरतलताडितवक्षसि तारदारुणरोदनकर्शितानुधावत्तुकिवात्सल्याश्रितवत्समुत्खाकृष्यमाणनिजकुचनिशामनपुनरुक्तशुच्यूषस्योत्सुकवत्सगलविगलदर्धप्रस्तस्वनश्रवणासहिष्णुता-

पिहितभ्रवसि विवेकविकलबालोपलालनकुशेताम्यदश-
 प्रेक्षणाक्षमताप्रच्छादितचक्षुषि मातृविरहविघूर्णमानतर्णकप्रे-
 मप्राग्भारप्रक्षवितनिभमथितदधिबिन्दुदन्तुरपयोधरे पारव-
 श्यविलोठितस्थालीमुखनिर्यदूधस्योदधिदाज्यदधिपङ्किलस्थल-
 परिस्वलत्पदे हृदयपरिस्फुरत्परितापविस्फूर्जितप्रशमनाभिप्रा-
 यप्रयुक्तमुक्तासंदेहदायिबाष्पबिन्दुसंदोहसंकलितवक्षसि शो-
 कधूमध्वजधूमदेशीयशिथिलितोद्गतशिरोरुहशिरसि धूलीधूस-
 रितवाससि कारुण्यावहवचसि प्राध्यमानगभस्तिमालिनि
 प्रणम्यमानगृहदैवते पृच्छ्यमानदैवज्ञजने गोधनार्जीविनि गो-
 कुलापायेन पर्याकुलीभवति गोपालयुवतिजने, घोषवृद्धेष्वपि
 कर्तव्यमुग्धेषु महाराजसत्यध्वरस्य स्मरत्सु 'पुरा खलु पुरस्क्रि-
 याहोपायनपरिबर्हपुरःसरोपस्थितमुखप्रसादार्थिपार्थिवमकुट-
 चूडामणिमरीचिवारिधारोन्मार्जितचरणराजीवरजसि राजनि
 राजति राजन्वती वसुधेयमकुतोभया वर्तेत । तस्मिन्नास्माकं
 गर्भभरवहनकुशानभिज्ञमातरि जन्महेतुतामात्ररहितपितरि
 प्रतिषिद्धसिद्धमातृकोपदेशकुशगुरौ लोकद्वयहितनिर्वर्तननिय-
 तबन्धौ विद्रावितनिद्रोपद्रवनेत्रे शरीरान्तसंचारिजीवित उद-
 न्वदजातपारिजाते चिन्तानपेक्षितचिन्तामणौ विदितास्मत्कु-
 लक्रमागतौ भक्तावबोधिनि भृत्यजनप्रिये व्रजप्रजारक्षणदीक्षिते

शिक्षाप्रयोजनदण्डविधौ दण्डितारातिमण्डले मण्डलेश्वरे वि-
नश्वरविषयाभिलाषविषवेगाददीर्घदर्शिनि दीर्घनिद्रामुपेयुषि
पुनरप्यसुभिरवियुक्तैरस्माभिः किमेतावदनुभवनीयम् !' इत्या-
धिर्क्षीणेष्वचक्षाणेषु, शाकुनिके च प्रवयसि जने वदति
'वायसोऽयं सुखरः शबरावस्कन्दितमधुनैवास्मदधीनं भवि-
ता गोकुलमिति निराकुलमाचष्टे । मा भैष्ट यूयम्' इति,
कष्टां दशामासेदुषः कारुणिकदुरुत्सहालापान्गोपानापदो
गोपायिता गोपालग्रामणीर्नन्दगोपो नाम नन्दितकोविदः
सन्तापमयकायः कोऽयमिह गोधनप्रत्यानयनकर्मण्युपायः ?
प्रायेण प्राणभृतां भागधेयविधेये सत्यपि शुभोदये सहायतां
तत्र प्रतिपद्यत एव प्रयत्नोऽपि । तस्मिन्नपि दुष्कृतबलेन
फलेन बहिष्कृते प्राप्तेऽनुद्वेग आत्मवताम्' इत्यमोघमतर्क-
यत् । अताडयच्च कटके 'विजित्य विपिनचरान्गोधनमस्म-
भ्यं प्रतिपादयितुं प्रभवते कृतहस्ताय दीयेत मे कल्याणिनी
कन्या कल्याणमयसप्तपुत्रिकाभिः साकम्' इति गोसंख्य-
प्रकाण्डो ढिण्डिमम् । ततस्तथाविधमेतमुदन्तमुपश्रुत्य 'शब-
रविजये कः शक्तः शस्त्रोपजीविषु ? किमस्ति मस्तकमणिं
फणिपतेरपहर्तुं समर्थो जनः ? को नाम पञ्चजनः पञ्चा-
ननस्य वदनादामिषमाप्नुमभिलषति ? अस्ति चेदमुष्मिन्क-

मेष्वलंकर्मीणः कामं लभेत कन्यामन्यच्च' इत्यब्रुवन्भट-
 त्रुवाः । 'हा कष्टम् । निकृष्टमिदं गार्हस्थ्यं कृत्यम् । तथा
 हि— दारिद्र्यादपि धनार्जने तस्मादपि तद्रक्षणे ततोऽपि तत्प-
 रिक्षये परिक्लेशः सहस्रगुणः प्राणिनाम् । ततो हि सुधियः
 संसारमुपेक्षन्ते' इत्यनुप्रेक्षामातेनुरात्मविदः । पराजितराज-
 न्यसैन्यं वन्यं जनमन्यः को भवेदभिभवितुम् ? अभियुक्तो
 नास्तीति वा निर्णेतुं कथं पार्यते ? विस्तीर्णयमर्णवनेमिः ।
 अस्तोकशक्तिरस्तु वा यः कश्चन हस्तवतामप्रेसरः । पाटि-
 तानेकभटां करिघटां हरिरेक एव किं न विघटयति' इति
 विचारचतुरमाचक्षिरे विचक्षणाः ॥

जीवकस्वामी तु स्वामित्वेन वा भुवनस्य स्वभावत्वेन वा
 स्वकलत्रमिवामित्राधीनं गोधनं मेने । वितेने च संगरम्
 'न चेदहमशरणानां शरण्योऽस्मि स्वामिद्रोहिणां धौरेयोऽस्मि'
 इति । आसीत्तस्य यौगपद्येन श्रवसि तदुदन्तश्रुतिर्मनसि
 रोषाम्निर्वचसि डिण्डिमनिरोधो ललाटे भ्रूकुटिश्रक्षुषोस्ताम्रता
 वपुषि स्वेदबिन्दुः सारथौ कटाक्षपातश्चरणयोः प्रयाण-
 तूर्तिर्धनुषि निषङ्गेऽपि करयुगं चेति । प्रतन्धे च सात्यंध-
 रिर्जात्यनुगुणगुणकण्ठोत्तराजकण्ठीरवभावः सदा संगतैर-
 संकटखेदिभिरवस्थावेदिभिरनारोपितवैयात्यैराफलोदयकृत्यैर-

तिदूरप्रेक्षिभिरपथोपेक्षिभिरखिलगुणसनाथैरात्मीयमनोरथैरि-
व वयस्यैरमा रथमारुह्य पल्लिमभि प्रतिमल्लजिगीषया ।
ततश्च तस्मिन्पवनेनेव पवनमखे मखिजनवृन्देन भूभृज-
न्दने विपिनेचरविपिनिदिधक्ष्यतीक्ष्णतेजमि प्रस्थाय तरसा
प्रयाति, भाविविजयविवरणचतुरेण सहचरेण समीरेण
समर्पितरंहसीव रथे मनोरथादपि जविनि व्रजति, तथावि-
धरयधावत्स्यन्दनचक्रस्य वक्राभिघातेन भूभृतां चक्रे शक्रा-
तिशायिशक्तिप्राग्भारकुमारनिरीक्षणभीत्येव प्रसभं प्रकम्प-
माने, प्रह्वीभावविमुखेषु शास्त्रिषु शत्रुष्विव सद्यः समुद्धृतेषु,
समुत्पाटितविटपिविलोकनभयचकितचेतसि चलितशिरसि
प्रसूनापीडं सर्नाडभवदितरभूरुह्निकरे वितिर्य किसलया-
ञ्जलिबन्धेन प्रकामं प्रणमतीव प्रेक्ष्यमाणे, क्षीणप्रायप्राणानां
निषादानां विषादं वितन्वदशुभचिह्नमहाय मुहुर्मुहुराविर-
भूत । प्रादुरभूच्च भूरितरवल्लीवितानां पल्लीमभ्येत्य फलवि-
ततेजाः पर्याकुलितपाकसत्त्वः सत्त्वरसारथिचोदितरथधुर्य-
तुरगप्रष्टः काष्ठाङ्गारबलाधिक्षेपश्रीबाणां क्षेपीयः प्रतिसरतां
वनौकसां पुरः खमणिरिव वीरचूडामणिः कुमारः ।
पुनरकरोच्च तेषामयमधिज्यधन्वा श्रवसि ज्याघोषमुरसि
शरासारं मनस्यावेगं चक्षुषि वेगविक्रमविजितालातचक्रे-

ख्यां रथकल्यां च । एवमस्मिन्वीरदिनकरे व्यापारितकरे
युगपदेव व्यामव्यापिभिर्वलक्षीकृतदिक्षुस्त्रैः शिलीमुखैर्मयू-
स्त्रैरिव खण्डितैरन्धकारपिण्डैरिव गोधनलुण्टाकानां शि-
रोभिरधोऽवतीर्णैरास्तीर्णायामरण्यभुवि, बालातपौघ इव
कूलंकषे प्रवहति शोणितसरित्प्रवाहे, तमःस्तोम इव नि-
हत्तध्वस्तावशिष्टे पापिष्ठे जने निजशौर्यधनेन गोधनमुत्सृ-
ज्य गिरिगह्वरमाश्रिते, विश्रुतो वीरः कुमारोऽपि 'मारितैः
किमेतैर्मुधा कार्ये सिद्धे सति । कामं यान्तु काका इव
वराकाः' इति विचार्य निजशौर्यानुकूलं पलायमानविपिने-
चरविशसनाद्विगतसंरम्भ आसीत् । पुनरशरणशरण्योऽयमर-
ण्यान्थाः प्रतिनिवृत्त्य प्रतिलब्धजीवितानां गोधनाजीविनामु-
च्चावचां प्रीतिवाचमुपशृण्वन्, विदारितद्विरदनखरायुधनख-
रादात्तैरवशिष्टासुप्रणयिशबरदत्तैर्मुक्ताप्रकरैरिव रणलक्ष्मी-
संभोगसंभवामन्दस्वेदविन्दुभिरलंकृतवक्षःस्थलः, मरुदान्दो-
लितकङ्कलिकोमलप्रवालैर्विपिनदाहिविपिनेचरजीवितहरणतृप्त-
वनलक्ष्मीवितीर्णैः प्रकीर्णकैरिव वीज्यमानः, खरतररथतुरग-
सुरपुटखननसमुद्भवदविरलधवलधूलीमण्डलेन चण्डांशोरंशु-
मभिभावुकेन भाविपतिवत्सलधात्रीसमर्पितधवलातपत्रेणैव
समेतः, प्रथमतरोदयसंरम्भसाफल्यपल्लवितरागैरनारतमजह-

द्वृत्तिभिरंशैरिव मित्रैर्मित्र इवांशुभिर्मुषितदोषास्पद्राजदीप्तिः,
निष्प्रत्यूहसमीहितसिद्धेरध्वानमन्तरालबहुलं लङ्घयन्नप्यविदि-
तपरिश्रमः, क्रमेण पराक्रमकराकृष्टचाभ्युद्गच्छतां पुरौकसाम-
तुच्छरभसाङ्घिसंघट्टकैः काश्यपीपृष्ठं काष्ठाङ्गारं च कम्प-
यन्कटकनिकटमाटीकते स्म । पुनः पराक्रमपुनरुक्तप्रेक्ष-
णीयं पुराभ्यन्तरमाश्रयन्तं वीरश्रिया अभिनववरमादरादा-
लोकयितुमागतम्, आगमनपारवश्येन स्रस्तकेशहस्तवि-
न्यस्तवामहस्तम्, हस्ताङ्गुलिनखमयूखपुनरुदीरितचिकुरपल्ल-
वापीडम्, शिथिलितनीवीप्रदेशनिहितापरपाणिपल्लवं पल्लवि-
तरागादागतं कामिजनहृदयमिव करेण गृह्णत्, ईषद्वगलित-
तकुचांशुकं कुचकुम्भकुम्भिनो गतिगणसंरम्भाय घटय-
दिव मुखपटम्, विद्रावितविद्रुमच्छविना दन्तच्छदरागे-
ण हृदयान्तर्गतरागप्राग्भारमिव प्रदर्शयन्, यवालितपुरोभागं
सौभाग्यचन्द्रचन्द्रिकोदयमिव मन्दहसितममन्दादरादाचार-
लाजनिकरमिव विकिरन्, समारोपितचारुतरभ्रूलताचापं
लक्ष्यभेददक्षतीक्ष्णकटाक्षशरमोक्षचतुरमबलारूपमनङ्गबलम-
संख्यं प्रतिप्रदेशं प्रत्यदृश्यत । तदपि दर्शनप्रसादेन परितोषयन्नु-
ल्लोकहर्षलोकलोचनमनोभिरनुगम्यमानः परार्थ्यजन्मायं परि-
कल्पितानल्पमङ्गलार्हपरिबर्हविराजितं निजभवनमासाद्य स-

द्यःसमुपस्तपश्चमुत्सप्रमुखदत्तपाणिः पाणौ कुर्वन्निव प्रभाव-
 श्रियं शिलोचयादिव केसरिकिशोरः स्यन्दनादवरुहः ।
 प्रणनाम च सविनयं पितरं मातरं च प्रेमसंभारेण । संभा-
 वयामास संमुखमागतं गाढालिङ्गितेन प्रौढवचसा मुग्धह-
 सितेन स्निग्धनिरीक्षणेन शिरःकम्पनेन करप्रसारेण च यथा-
 प्रधानं प्रथमानहृदयबन्धं बन्धुवर्गम् । पुनर्निसर्गचतुरः प्रणा-
 माञ्जलिपुरःपुञ्जितं नियुञ्जानः स्यन्दनयुग्यांश्च विश्रमाय
 प्रश्रयशालिपरिजनं विशन्वेश्मोदरमादरकातर्यादुदश्रुमुख्या
 प्रह्लाविन्या जनन्या निर्वर्तितनीराजनविधिरारुहः हृच्छल्य-
 विधानेन विद्विषां प्रेमबन्धेन बन्धूनां लावण्यातिशयेन पण्य-
 नारीणां गुणगरिम्णा गुणलुब्धानां हृदयं सविलासनिवासे-
 नासनस्य मध्यं च ॥

अथ प्रथितयशसा तेजसां निधिना पुत्रेण पवित्रतपसां
 योग्यादहं कुतो भाग्यात्पुत्रवानस्मीति विस्मयस्नेहमुखरे
 पितरि, वितर्कयति कथमुदर्कः स्यान्निर्गवीरकुमारवीर्यस्येति
 विचारनिष्ठे काष्ठाङ्गारे, प्रतिदिशं प्रतिदेशं प्रत्यगारं च
 कुरुकुलशिखामणेः कुवलयकुटीरसंकटनिवासनिबिडिताभो-
 गां भोगावलीमुपलालयति बाले जरति यूनि च जने,
 रामभद्रमिव भ्रात्रा प्रलयसमयमिव मित्रमण्डलेन मही-

भ्रमिव वंशजातेन चन्द्रमममिव सद्भिः सकलगुणनिकरप-
रिपूरितैर्वयस्यैः परिवृतं कुमारमभिवन्द्य नन्दगोपः स्व-
संतानस्य पुरातनतां राजकुलकुलभृत्यतां च पुरातनषण्मुख-
मुखविशिष्टानामविशिष्टजातिजाताङ्गनासंगमसंकथां च कथ-
यन् ' भवद्विदितनिर्हेतुकोपकारस्य प्रत्युपकारमपश्यता मया
दिश्यमानां परिणयतु मे कन्याम् । न मन्येतान्यत् ' इति सदैन्यमयाचत । स च कुरुवंशनभोंशुमाली नीचकु-
लललनासंपर्कमविवेकिवर्गमुलभमाकलयन् ' अलमत्यर्थमर्थि-
तया । माम्, यथाभिमतम् ' इति स्वमतानुरूपमुदीरयामास ।
स च तावता तुष्टो गोपप्रष्ठस्तद्वचनमाकर्ण्य सुखार्णवे
निमज्जंस्तर्णककुलचर्विताग्रदूर्वागुच्छशबलितोपशल्यं निःश-
ल्यः प्रविश्य गृहं गृहिण्या अप्यनया वार्तयाप्रवर्तयञ्छ्र-
वणोत्सवं दुहितृकल्याणमहोत्सवे महान्तमकुरुत संरम्भम् ।
अथ प्रथमानवीर्यधनकुमारसंबन्धेन गोधनोपलम्भादपि शं-
भरसंभ्रमैर्गोसंख्यानां मुख्यस्य गुणैः प्रवृद्धे द्विगुणितौत्सु-
क्यजनविहितविवाहोत्सवकर्मणि पल्लवितरागवल्लवरामाकर-
पल्लवसंपर्कपुनरुत्तरागरक्तमृदुपलिप्तभित्तौ रम्भास्तम्भशुम्भि-
तद्वारि संमर्दविघटितघटघटाप्रवहदूधस्याज्यदधिकर्दमितभुवि
हरितगोमयोपलिप्तस्थलनिष्पादितदम्यशष्पाङ्कुरवृषि कोलाह-

लक्ष्मभितवंसंवात्मत्याकुलकुण्डोभ्रीकुण्डलितविषाणकोटिवि-
 र्घाटितजनविमर्दे गोमंख्यमुख्यावासे स्नातानुलिप्रामलंकृतवि-
 स्मितामालोक्य विस्मयस्मेरमुखाभिर्वल्लववल्लभाभिः 'अस्या
 वल्लभ एनां केन सुकृतेन क्षीरमधुरस्वरामपनीतनवनीतमार्दवा-
 डम्बगं तदात्वद्रुतसर्पिःसंकाशकायकान्ति मुकुलितयूथिका-
 मुकुलधवलमसौकुमार्यदन्तपङ्क्ति निर्वसितवायसकालिमक-
 चपल्वामुद्विद्यमानवृषककुदोपहामिकुचयुगलामनुभोक्तुं ल-
 ङ्घवान्' इति व्यक्तमुपलक्ष्यमानां गोदावरीदुहितरं गोवि-
 न्दामानीय नन्दगोपः कुमारकरकमले वारि समावर्जयत् ।
 कुमारोऽपि 'अमुं मामेव गात्रमात्रभिन्नं मन्यस्व' इति
 वदन 'पद्ममुखाय' इति पयोधारां पर्यग्रहीत् । पद्ममुख-
 स्तदनु गोविन्दां प्रदक्षिणभ्रमणपिशुनितशुभोदर्काचिषः स-
 प्रार्चिषः संनिधौ तदीयपाणिपल्लवस्पर्शपल्लवितरागस्तां पर्य-
 णेषीत् ॥

इति श्रीमद्वादीभसिंहसूरिविरचिते गद्यचिन्तामणौ
 गोविन्दालम्भो नाम द्वितीयो लम्बः ।



तृतीयो लम्बः ॥

अथ परिस्फुरत्पङ्केरुहभङ्गिभासुरमुखे पद्ममुखे पवन-
सखसाक्षिकं सानन्देन नन्दगोपेन दत्तामिन्दुमुखीं गोविन्दां
परिणीय निजावर्जननैपुणपरिहृतपङ्कजशशाङ्कपरस्परविरोधपु-
नरावृत्तिशङ्कयेव तया सह सदा संगते रममाणे गोविन्दार-
मणे, वीरश्रीजीवितेश्वरे जीवककुमारेऽप्यनुदिनम् ‘अनु
जीवककुमारं वीर्यवन्तः शौर्यशालिनो मान्या वदान्याः
प्राप्तरूपा अभिरूपाश्च’ इति गुणलुब्धैरभिष्टूयमानगुणराशौ
राजति, राजपुरीवाम्भव्यः समस्तगुणशेवधिरनवधिकश्रीः
श्रीदत्तो नाम वैश्योत्तमो वित्तोपचये व्यासक्तमतिरेवं
व्यचीचरत् — ‘अस्मत्पितृपितामहादिभिरर्जितमस्तोकमस्ति
चेदपि वस्तु स्वहस्तार्जितमिवोन्नतचित्तस्य न चित्तप्रसाद-
मावहति । आवहतु वा । कथं तदायरहितं धनमव्ययं
स्यात्, शश्वदुपभोगे गिरिरपि नश्यतीति जनवादश्रुतेः ?
वीतवित्ततायाश्च किमपरमरुन्तुदम् ? असुभृतां हि दारि-
द्र्यमसुभिर्युक्तं मरणमशस्त्रसंपाद्यं हृच्छल्यमनात्मप्रशंसनं
हास्यतानिदानमनाचारपरिक्षय उपेक्षाहेतुरपित्तोद्रेकजमुन्मा-

दान्ध्यमक्षपास्फुरणमभिप्रतानिमित्तम् । किमपरमुदीर्यते ?
 रिक्तस्य न वचो जीवति, नाभिजात्यं जागर्ति, न पौष्ट्यं
 परिस्फुरति, न विद्या विद्योतते, न शीलमुन्मीलति, न
 श्रेयसी समुन्मिषति, न धार्मिकता संभाव्यते, नाभिरूप्यं
 निरूप्यते, न प्रश्रयः प्रशस्यते, न कारुण्यं गण्यते, पाकः
 पलायते, विवेको विनश्यति, किमन्यन्न भ्रश्यति ? धनो-
 पचये तु लोकद्वयोचितपुरुषार्थोऽप्यप्रार्थित एव स्वयमा-
 याति । ततो यतितव्यं वित्ताय' इति विचारानन्तरम-
 स्त्रिलान्तरायध्वंसनकृते कृतजिनसपर्याविधिर्विहितविविधपा-
 त्रदानो यानपात्रमारुह्य रत्नाकरमगाहिष्ठ, न्यवर्तिष्ठ च नि-
 स्त्रिलद्वीपोपचितनिःसीमवसुराशिः, अशिश्रियश्च पारावा-
 रस्त्रावारपर्यन्तम् ॥

अत्रान्तरे नितान्तजवनपवनपथप्रापितपयोधिपयःसंभा-
 रस्थलावशेषितरत्नाकररत्ननिकरैस्तारकितमिव तारापथमधः
 प्रकटयन्स्फाटिकदण्डाकारनीरधारावलिधारासंपातः समावि-
 रासीत् । पुनरुपर्युपरि प्रचुरतरीभवदासारेण स्फाररयेण
 समीरेण ममुल्लासितसलिलनिधिकल्लोलकरास्फालनबलदलि-
 तदिनकृतीव तिमिरनिचये सूचीमुखनिर्भेद्ये सति, मन्देतर-
 परिभ्रमणमन्दरमन्थमथनेनेव घूर्णमाने भृशमर्णवार्णसि, प्रप-

अतरीभवत्प्रभञ्जनभञ्जनजनितजलनिधिकल्लोलनूतनशोणित-
 कणपुञ्ज इव रञ्जितसनीडे पाटलविद्रुमलतापटले प्लवमाने,
 चटुलाचलपाटनपाटवस्फुटितपयोधिस्फीतास्थिसंघ इवासंख्य-
 शङ्खनिवहे प्रेङ्खति, विशृङ्खलतोयाशयशोकफूत्कार इव श्रूय-
 माणे भीकरलहरीप्रहाररवे, निर्घृणसमीरणपीडितनीरधिरो-
 षकूपीटयोनाविव बाडवानले परिस्फुरति, स्फीतबलान्धग-
 न्धवहप्रतिग्रहणप्रवण इव जवनजलनिधिजलवेणीप्रयाणे प्रे-
 क्ष्यमाणे, प्रतिसरत्सलिलवेणीबलसमीपसंचारिणि चामरवि-
 तान इव बह्लधवलफेनजाले प्रचलति, तुच्छेतरपयोराश्या-
 वर्तगर्ते पयोद्वृन्द इव पयःपूर्णे घूर्णमाने यानपात्रे, कर्ण-
 धारवदनरलानिकण्ठोक्तपोतविनाशविनिश्चयेन निश्चेतनगात्रा-
 न्यानपात्रप्रध्वंसनात्प्रागेव प्राप्तशोकसागरान्नाविकानालोक्या-
 यमधीती जिनशासने स्वयमपगताधिरपास्तसकलसङ्गश्च भ-
 वन्सांयात्रिकः श्रीदत्तो दत्तहस्तावलम्बनः ' किं वत, बालि-
 शा इव भवन्तः क्लिश्यन्ते ? किं वा क्लिश्यमानाश्च दैवतं क्लि-
 श्माति ? न वा क्लिश्मातु तथाप्यापदागामिनीति मनसिकृत्य
 शोकवशीभवञ्जनः स्वयमेवात्मानमास्तां भवान्तरे तदात्व
 एव विपदा घटयति । सर्वकषविषादादविषया विपदपरा
 का भवेत् ? अतो न विषादः कार्यः । किं तु धैर्यमविलम्बि-

तमबलम्व्यताम् । धृतिमन्तो हि निजोपान्तगतां पीडामेव
पीडयन्तः परपीडामपि विभजेरन्' इति कारुण्यावर्जितम-
तिरभिदधे । तिरोदधे च तरणिः । संनिदधे च कोऽपि
कूपखण्डः । ततश्चायमंतर्कितागतिं तमधिरुह्य कमपि कम-
नीयोद्देशं द्वीपमविशत् ॥

तत्र कचिदुपसागरं सिकतिले तले निषण्णः किंचिदिव
विषण्णोऽयं पोतवणिग्वरः

‘संसारासारभावोऽयमहो साक्षात्कृतोऽधुना ।

यस्मादन्यदुपक्रान्तमन्यदापतितं पुनः ॥’

इति भावयन्पाकविघटितशुक्तिपुटमुक्तमुक्ताप्रकरं धारासंपा-
तपतितकरकनिकरमिव कलयंश्चलतरङ्गतरङ्गिणीपतितरङ्गपर-
म्पराविलुठदकठोरकर्कटकावलोकनसकौतुकं कादम्बकदम्ब-
कमप्यालोकयन्कांचन कालकलां गमयांबभूव । बभूव च
तत्र परत्रेव गच्छन्नतुच्छतेजा मनुजः कोऽपि वणिजस्तस्य
नयनगोचरः । तदवलोकनेन जातसंप्रीतिः प्रसभमनुधाव-
न्नदधिवृत्तान्तमस्मै सविस्मयमुवाच । स च प्रत्युवाचैनमे-
तदीयदीनतावीक्षणप्रविजृम्भितकारुण्य इव ‘वैश्यवरेण्यस्त्व-
मशरण्यः कथमरण्यानीमधिवसेः ? दिवसमात्रमस्मद्गृहे
गृहाणासिकां न चेदासि पराङ्मुखः । परमतः पश्यामः

कार्यम्' इति । अर्थश्रेष्ठोऽपि तथेति हृष्टस्तन्निर्विष्टं क्रमे-
लकमधिरुह्य सहसा विहायसा ययौ । तावता च पुरः
समीरणसंचार्यमाणगगनधुनीफेनसंचयेनेव कञ्चुकितं विशद-
शारदवारिदव्यूहेनेव संनाहितं नभश्चरतरुणीकुचाभोगच्युत-
क्षौमोत्तरीयनिचयेनेव निचुलितमाकालिकतुषारवारिशिकर-
क्षोदवर्षेणेव वलक्षितमन्तरिक्षमलक्षयत् । तत्प्रेक्षणेन वैश्य-
प्रतीक्ष्योऽयं कौतुकाक्षिप्तचेताः 'न चायं श्रीरवारांनिधि-
र्जललहरीशिखरविहारिडिण्डीरपिण्डः । न हि तत्र नरैर्ग-
न्तुं पार्यते । न चेदमुदयारम्भसंभवदुदंशोः शिशिरांशोर-
च्छांशुभिर्विच्छुरितहरिन्मुखम् । न हि कौबेरककुभि कुमुदब-
न्धोरुदयानुबन्धः । न च विकचविचकिलफुल्लोत्सद्वनवल्लरी-
प्रतानसवितानं गगनम् । न हि तस्यैवमुच्चैर्नलोपलम्भः संभ-
वति । किमिदम् ?' इति चिन्तया किञ्चिदन्तरमतिक्रामन्पुण्डरी-
कषण्डमिव पुञ्जीभूतं शीतगभस्तिमालेगभस्तिप्रतानमिव
स्त्यानमपास्तसमस्ततमः स्तामं प्रशस्तविविधविद्यापारगपरमपु-
रुषपरिषत्पक्षीकृतमक्षयानन्ददानदक्षमतिशुकुशुकुध्यानमिव ब-
हिः पिण्डीभूतं पाण्डुरितवनराजिं राजतगिरिमैक्षिष्ट, अभ्यम-
नायिष्ट च परमश्रुतप्रतिपादितं यथाश्रुतं तमुत्पश्यन्वैश्य-
पतिः, अप्राक्षीच्च प्रीतिविस्फारितेक्षणः सहचरं स्वचरम्

‘स्नेचरगोचरेऽस्मिन्विजयार्धगिरौ किमर्थमस्मदागमनम् ?’
इति ।

स किञ्चिदिव स्थित्वा प्रत्यवोचत्— “अयि भोः, श्रूय-
ताम् । इह विश्रुतायां विद्याधरधरायां विविधवृत्तिदानदक्षदक्षि-
णश्रेण्यां श्रेणीभूतपुरग्रामकान्ते गान्धारविषये योषाजनभूषा-
लोकतिरस्कृतदिनकृदुदयालोको नित्यालोक इत्याख्यया वि-
ख्यातः कोऽपि विराजते म्कन्धावारः । तस्य पतिर्गगनेच-
रकिरीटाधिरूढशासनो गरुडवेगो नाम । तस्य च महिषी
सकलगुणमनोहारिणी धारिणी नाम । तयोः सुता देहका-
न्तिव्यामोहितचित्तभूचित्ता गन्धर्वदत्ता । तस्या जन्ममुहूर्त
एव मौहूर्तिकाः ‘कन्येयं मेदिन्यामनन्यसाधारणवीणावाद-
ननैपुण्यादेनामतिशयानस्य कस्यचित्कुमारस्य राजपूर्या भार्या
भविष्यति’ इति व्याहार्षुः । अथ सा कल्याणी कदाचन
पञ्चकल्याणोपवासपारणादिवसे परिवारेण सार्धं विजयार्ध-
भूभृतः किरीटायमानं सिद्धकूटजिनचैत्यसदनं सपर्याविधा-
नपुरःसरमधिकभक्तिरभिप्रणम्य समागत्य चतुर्गतिभ्रमणप्र-
शमनभेषजं जिनाङ्घ्रिपङ्केरुहस्पर्शनेन पावनं प्रसूनं सविनयं
पित्रे समर्पयामास । राजापि सप्रश्रयं प्रतिगृह्य तां शेषाम-
शेषदोषक्षयायेति शिरसा वहन्संप्राप्तयौवनसाम्राज्याभिमां

निर्वर्ण्य जातनिर्वेदो निवर्तयंश्चक्षुष्यमपि जनं महिष्या सम-
मेकान्ते चिन्तयामास— ‘आसीदियं तरुणी तारुण्याग्ने-
दितिलावण्या । भवन्ति चास्याः पश्यन्तः पयोधरोन्नतिं
पार्थिवजाताश्चातका इव जातास्थाः । इदं हि संसा-
रिणां सांसारिकप्रसूतिजातेष्वरुन्तुदं दुर्जातं यदात्मसंभवा-
नामात्माभिवर्धितानां च कन्यानामन्येन केनाप्यदृष्टपूर्वेण
घटनं तस्मादप्यनुरूपवरान्वेषणं ततोऽपि सुखासिकाचि-
न्तनम्’ इति । चिन्तानन्तरममात्यान्तरं नाम्ना धर्माहूय
माम् ‘अस्माकमस्ति मित्रं धात्रीतलराजिनि राजपुरे कोऽ-
प्यूरव्यपतिः । एनमधुनैवानय’ इत्यभ्यधत्त । अहमपि कार्य-
पारतन्त्र्यादार्यं प्रतार्यैवमानीतवानस्मि’ इति ॥

अथ यथावदवगतपोतोपद्रवविरहेण विश्रुतबान्धववियञ्च-
राधीशसकाशसंगमलाभेन च सांयात्रिकः संमदपरवशो
धरेण साकमुपसरन्दूरादेव बधिरितश्रवसा तुमुलरवेण
सरभसमागच्छेत्यात्मानमिवाह्वयन्तम् , समन्तादुद्गच्छदतु-
च्छरत्नांशुप्रांशुतरगोपुरपक्षोपलक्षितमन्तरिक्षावसाननिरीक्षण-
कौतुकादुद्भूयितुमिवेच्छन्तम् , अलङ्घनीयसालशृङ्खलावलयेन
विशृङ्खलगतनिरोधाय निगलितायमानम् , सदातनसलिल-
भरभरितपरिखाचक्रालवालपयःपरिवर्धितमूलतया स्वयमु-

त्पादितैरिव सकलर्तुकुसुमफलैः समृद्धम्, समृद्धिमयसौ-
 धशिखरपिनद्धपताकाप्रपाणिपल्लवेन शशाङ्कमपि कलङ्करहितं
 संपादयितुमिव संमार्जन्तम्, कचिद्भिद्यमानपद्मरागमणिम-
 हःस्तवकितवियदन्तरालैराकालिकबालातपारेकामारचयन्तम्,
 कचित्कोकमिथुनविरहवितरणनिपुणकिरणापीडगारुडरत्नरा-
 शिशङ्कितशर्वरीसमागमसंरम्भम्, कचिज्जालकितगभस्तिजा-
 लस्थगितदिङ्मण्डलैराखण्डलनीलोपलघटिततलैरकाण्डप्रसारि-
 तभोजनशालास्थलकदलीपलाशसंशीतिसंपादिनम्, सर्वतश्च
 सविभ्रमं विहरन्तीनां विद्युल्लतानामिव विद्याधरीणामलक्त-
 करसाश्वितचरणन्यासेन रञ्जितं भव्यमपि रागातुरमिव नि-
 रूप्यमाणम्, इन्दुभिरिव नन्दितोदयैरुदधिभिरिवोत्तालस-
 त्वैर्मन्त्रिभिरिव मन्त्रसिद्धैः पारिजातैरिव परिपूर्णितार्थि-
 जालैः सुव्यक्तमुक्ताफलैरिव वृत्तोज्ज्वलशरीरैः कोदण्डदण्डै-
 रिव गुणावनम्रै राजमरालैरिव सुगतिसुन्दरैर्मधुकरैरिव
 सुमनोन्तरङ्गैर्वासरैरिवातमोभिभूतैर्जनैरलंकृतम्, आत्मदुरा-
 सदमालोक्य नित्यालोकं नितरां व्यस्मष्ट, व्यतनिष्ट च
 'विशिष्टसुकृतोदयादागताप्यापन्मम संपदे जाता' इति सान-
 न्दश्चिन्ताम् ॥

तदनु प्रविशतां निष्पततां च निरवधिकतया तत्र तत्र

स्थितैरिव सर्वद्वीपराष्ट्रभवैर्जनैः सृष्टिस्थानमिवाधिष्ठितमुपसृत्य
 राजद्वारं दौवारिकमहत्तरेण धरचोदितेन विज्ञापिताहूतः
 सकौतुकं राजगृहमवगाहमानस्तत इतोऽप्यदृष्टपूर्वतया दृष्टिं
 व्यापारयन्नपरिमितानि व्यतीत्य कक्ष्यान्तराणि नातिदवी-
 यसि प्रदेशे शातकुम्भस्तम्भशुम्भिनश्चन्द्रातपच्छेदच्छविच-
 न्द्रोपलचुम्बिताम्बरभ्य निष्टप्राष्टापदघटितकुट्टिमनिर्यत्तरुण-
 तरतरणिकिरणायमानमरीचिमञ्जरीपिञ्जरितहरितः खेचरे-
 न्द्रानुचरणधिषणोपसरत्सूर्येन्दुसंदेहमावहतो महतो मण्ड-
 पस्य मध्ये स्थितम्, अस्तोकम्नेहभयाक्रान्तस्वान्तैरुन्नयन-
 पङ्क्तिभिः पङ्क्तिस्थितखचरेन्द्रैरञ्जलिकंजमुकुलपुञ्जेनेवाभ्यर्च्य-
 मानम्, अष्टापदमुप्रतिष्ठकभृङ्गारकमुकुरचमरजतालवृन्तवृन्द-
 प्राहिणीभिर्विप्राहिणीभिरिव तडिल्लताभिल्ललनाभिरभितोऽपि
 दिग्वधूभिरिव परिवृतम्, महति हरिविष्टरे समुपवि-
 ष्ठमपि विष्टरश्रवसश्चापकाण्डमकाण्डे दर्शयन्त्या मण्डन-
 पुनरुक्तया कायकान्त्या मण्डपसर्वस्वतेजसा दिगन्तेषु
 खान्तेन स्वदुहितृविवाहकर्मणि मन्दस्मितेन साधितस-
 मीहितागतेषु सामन्तेषु कठाक्षपातेन प्रसादावर्जनदीनार-
 सहस्रदानेषु श्रवणप्रदानेन नानाजनपदोपसर्पदपसर्पवचःश्र-
 वणेषु प्रतिविम्बनिभेन खेचरेन्द्रवृन्दारककिरीटेषु नेत्रेण मि-

त्रगास्त्रे निवसन्तं तं नभश्चराधिपमधिकभक्तिः समुद्दीक्ष्य संम-
दभरदुर्भरं वपुः समुद्धोद्धुमपारयन्निव धरायां पतन्सप्रश्रयं
प्राणंसीत् । खेचरेन्द्रोऽपि रुचिरां दशनज्योत्स्नां निःसरन्त्याः
सरस्वत्याः पुरःसरदीपिकाभिव दर्शयन्नधरितजलधररवगा-
म्भीर्येण कुशलपरिप्रभ्रादिचतुरोपचारगर्भेण मधुरतरेण स्व-
रेण 'सांयात्रिकं संभाव्य समुचितकशिपुभिः समग्रमेनं
संपाद्य पुनरानय' इति धरमब्रवीत् ॥

अथ धरस्य सद्यनि वर इवायमूरव्यचूडामणिरुपलाल्य-
मानः क्षपामपि तत्रैव क्षपयित्वा प्रभात एव प्रसरन्त्यां
गन्धर्वदत्तायाः क्षितितलप्रयाणवार्तायाम्, तन्मुखकान्तिजिते
कांदिशीक इव मन्दतेजासि गते चन्द्रमसि, उडुगणेऽप्युडुप-
तिपराजयादिव तिरोदधति, पूर्वोदधिबेलां विकसितकमलमुखे
चन्द्रमुखीमुखावलोकनरागादिव सरागे रवौ समासीदति,
सीदति दुहितृविरहकातर्येण धारिणीहृदये, हृदयज्ञे च राशि
'राजीवलोचने, सुलोचनानां जननस्थानमुत्सृज्य सरितामि-
वान्यत्र सरणं किमु सांप्रतिकम्? अतो न सांप्रतमेवं तव वैकुण्ठ्य-
म्' इत्युदीर्य हरति धारिणीमनःखेदम्, सोऽपि श्रीदत्तः खे-
चरेन्द्रान्तिकममन्दादरादुपसरन्नुत्तमाङ्गचुम्बिताम्बुराशिरशनः
सविनयं तम्यौ । तावता च जातास्थाः 'कन्यकायाः प्रस्था-

नलम्बः प्रत्यासन्नः' इति मुहुर्मुहुरुचुर्मौहूर्तिकाः ॥

अथ सत्वरपरिजनचरणमंघट्टनरजिते श्रवांसि बधिर-
यति, प्रतिदिशं समागच्छदतुच्छप्रयाणपरिच्छदे चक्षूंषि
चरितार्थीकुर्वति, सर्वथाभवस्तरुणीविप्रयोगे विधुरयति प्रेमा-
न्धबन्धुजनमनांसि, मांसलपटवासगन्धे घ्राणरन्ध्रं नीरन्ध्र-
यति, समधिकधवलोष्णीषवारवाणधारिणा गृहीतकनककौ-
श्लेयकवेत्रयष्टिना निष्ठुरदुंकारभयपलायितसत्त्वसार्थविभक्त
पुरोभागेन प्रवयसा प्रतीहारलोकेनाधिष्ठिताप्रस्कन्धस्य ब-
न्धुरभूषणमणिमहःप्रचयविद्युदुद्दयोतद्योतितवियतः स्फुटित-
मन्दारदामकामुकमधुकरनिकुरुम्बविलुलितालकस्य परस्पर-
परिहासकथाप्रसङ्गस्फुरितहमितकुसुमिताधररुचकस्य महतः
स्त्रैणस्य मध्ये महीभृदाज्ञया समायान्ती, परिचयातिप्रसङ्गसं-
क्रान्तैर्विजयार्धशिखरिधातुधूलिभिरिव रञ्जितमलक्तकरसताम्रं
तनुतररेखामयशुभलाञ्छनाञ्चितमतिसुकुमारमुदरं दधद्भ्यां
पादपल्लवाभ्यां पल्लवयन्ती भुवम्, विषमबाणतूणीरनिर्माणमा-
तृकानुकाराभ्यामुद्यन्नूपुरविमलमुक्ताफलकरैः स्निग्धबन्धुमनो-
भिरिव गमनप्रतिबन्धाय गृह्यमाणाभ्यां क्रमवृत्तस्निग्धानति-
प्रांशुभ्यां जङ्घाभ्यां भासमाना, न्यक्कृतराजरम्भाकाण्डाभ्या-
मूरुस्तम्भाभ्यां घनजघननगराभोगभारमुद्रहन्ती, विलसदम-

लफेनपटलवलक्षेण महता क्षौमेण प्रयाणानुसरणकृते समा-
 गतराजतगिरिकिरणजातेनेव कृतपरिष्कारा तारुण्यमि-
 न्धुपुलिनयोर्जघनयोः मारसविरावाञ्छितां काञ्चीमुद-
 ञ्चता करेण तनुतया पतनाभिमुखं मध्यमिव गृह्णी-
 धारयन्ती, रोभावलीतमालवनराजीसंवर्धमानामृतसलिलकूप-
 विभ्रमं नाभिमण्डलं विभ्रती, कमनीयकायकल्पवल्लीस्थूल-
 स्तवकसंपदौ शौक्तेयहारधरौ पयोधरौ दधती, विलाससमी-
 रसमुत्थापितलावण्यतरङ्गिणीतरङ्गरेखारमणीययोर्भुजलतयो-
 र्विमलाङ्गुलीनखमयूखमालां पितृपुरस्क्रियार्हपुष्पाञ्जलिविधा-
 नायेव दधाना, कम्बुकान्तिकण्ठभूषणमाणिक्याखण्डालोकं
 बालातपमिव कुचचक्रवाकमिथुनाविश्लेषाय प्रकाशयन्ती, का-
 लाञ्जनपुञ्जनीलालकबन्धबन्धुरापरभागमपरान्तनिबिडनिवि-
 ष्टतमःपटलमिवोद्भुपतिविम्बं विम्बारुणोष्ठसंपुटशुक्तिगर्भ-
 निर्भासुरदशनमौक्तिकापीडं ललाटेन्दुनिर्यदमृतधारायमाण-
 नासावंशं विमलांशुजाललङ्घितकपोलमण्डलमाणिक्यकुण्डल-
 मण्डितश्रवणयुगलमल्लिचुम्बितविकचकुवलयदीर्घलोचनं वि-
 भ्रमलस्यलासिकाविलासभ्रूलतमाननं बिभ्राणा गन्धर्वदत्ता
 सत्वरं सादरं च तन्मुखवलितमुखैः सभाजनैर्ददृशे । ततश्च
 तामुत्तमाङ्गस्पृष्टविसृष्टमहीपृष्ठां तिष्ठन्तीं खेचरेन्द्रः सादरमा-

श्लिष्य 'पुत्रि, श्रीदत्तेनास्माकं कुलक्रमागता मैत्री । गात्रा-
न्तरस्थं मामेव तावदमुं मन्येथाः । कन्ये, जनकस्तवाथं
जननी चास्य गृहिणी । गृहाणामुना प्रयाणे मतिम् । अलं
कातर्येण । गगनेचराणां राजपुरी किं न भवनद्वारसमा ?'
इति सानुनयं समभ्यधत्त । सापि 'यथाज्ञापयति' इति
सबाष्पवदना पितरौ बन्धुजनं च प्रणम्य परिष्वव्यापृच्छ्य
तुच्छेतरशुकशारिकाचामरतालवृन्तकन्दुकाम्बरताम्बूलपरि-
वादिनीप्रमुखपरिबर्हपाणिभिस्तरुणीभिर्बर्हिणीभिरिव पयोद-
पङ्क्तिरभिसंवृता निभृतेतरगगनेचरपृतनाभिरक्षिता क्षणाद-
न्तरिक्षेण विमानमारुह्य धर्दर्शितपोतदर्शनोत्तालहर्षचित्तेन
श्रीदत्तेन समं गत्वा राजपुरीं शिश्रिये ॥

ततः श्रीदत्तोऽपि गन्धर्वदत्तायाः समागमननिमित्ताव-
बोधेन दुर्ललितस्वान्तं विधाय बन्धुसमष्टिं काष्ठाङ्गारमप्यु-
पहारपुरःसरमनुज्ञापयन्ननुगुणलप्ते प्रक्रम्य यथाक्रमं कर्तुं
भर्मरत्नरजतजातनिर्माणं निन्दितनिलिम्पग्रामणीसभाशोभं
भासुरानन्तरत्नस्तम्भजृम्भमाणप्रभाप्रतानवितानीकृतयामिनी-
प्रसङ्गं प्रान्तलम्बितबहुगुणहरितकम्बलयवनिकावरणं भ्र-
मराचान्तोद्धान्तमधुरसविसरवर्षिकुसुमदामोत्करमनोहरं र-
णितमणिकिङ्किणीमालिकालिङ्गितविकटविद्रुमयाष्टिप्रतिष्ठितप-

वनतरलधवलध्वजपटपङ्क्तिपरिहसितसुरसरित्तरङ्गजालं जा-
लविवरविसर्पेमन्दसमीरसीमन्तायमानकालागुरुधूपपरिमला-
श्रितवियदन्तरालमचिन्त्याभोगरूपसंस्थानं नभस्तलमिक
समस्तलोकावगाहनावकाशदानदक्षम्, सागरमिव नैकरत्न-
संपन्नम्, अनिमिषसदनमिवानिमेषलोचनताविधानविदग्ध-
म्, चन्द्रशेखरमिव शेखरीकृतशीतांशुमण्डलम्, विष्णुमिव
विष्णुपदव्यापिनम्, शतानन्दमिव सदालोकसंपादिनम्,
जिनेश्वरमिव जगन्नयश्लाघनीयम्, महनीयनिर्माणातिशय-
विशेषविस्मापितनिर्मातृहृदयम्, कमपि वीणावादनमण्डपं
निर्मापयामास । ततश्चायमाज्ञया राज्ञः समाहूय चण्डालम्
'चतुरुदधिमेखलायां मेदिन्यामनन्यसाधारणेन वीणावादननै-
पुणेन पल्लवितपरिवादिनीपाण्डित्यगर्वा गन्धर्वदत्तां मम दुहि-
तरमधरयिष्यति यस्मैवर्णिकेषु तस्येयं दारा इति नगरे
पटुतरं पटहमाताड्यताम्' इति तत्कर्मणि दक्षमादिक्षत् ॥

अनन्तरमन्यजेन तदाज्ञावतंसिताशिरसा तथैव ताडिते
पटहे तत्क्षणेन क्षणदापगमविसृमरमिहिरमरीचिसहचरसह-
जतेजःपरिवृतहरितः समसमयचलदलघुबलभरविनमदवनि-
भरणखिन्नसंपन्नपन्नगपतिमौलयः समदमदावलकपोलतलग-
लदविरलमदजलजम्बालितभुवः प्रभूतजवभरदुर्निवारवनायु-

जवलग्नचटुलसुरशिखरसुदूरोत्थापितरेणुनिकरनिवारितवास-
रमणिमरीचयः काचमेचककरवालकरालमयूखपटलघटि-
ताकालरजनीरीतयः शतमखशातशतकोटिशकलनशङ्कापला-
यमानसानुमत्सन्नह्यचारिशताङ्गशतशारितवीथयः स्फीतप-
रिकर्मपरिवर्धितकान्तयः काशीपतिकाश्मिरिकर्णाटकालिङ्ग-
काम्भोजचोलकेरलमालवमगधपाण्ड्यपारसीकपुरोगाः पुरं-
दरसदृशभूतयो भूभुजः समेत्य समन्तादासीननानाजनपद-
जनताजनितसंमर्दं सर्वतोल्म्बमानमुक्तासरसहस्रमण्डितं स्व-
यंवरमणिमण्डपिकामध्यमध्यरुक्षन् । तत्र च स्थानस्थाननि-
वेशितानि । षडम्बितहाटकगिरिकटकानि निकटघटितनैकर-
न्नमरीचिजालपुनरभिहितोत्तरच्छदानि द्विगुणितस्तबरकोपधा-
नाधिष्ठितपृष्ठभागानि निरतिशयवितरणकौशलशिक्षाकृते कृ-
तमहीतलावतरणेनेव पश्चादवस्थितेन पारिजातपादपेन पल्ल-
वितकान्तीनि दिगन्ततटप्रतिहतिपरिक्षुभ्यदात्मीययशःक्षी-
रोदपूरोदरोत्पतितफेनपटलपाण्डरेण समुत्तम्भितमाणिक्यम-
यदण्डधारितेन रोहणगिरिशिखरावतरदमृतकरमित्रेण धव-
लातपत्रेण तिलकितोपरिभागानि पराक्रमपराजयप्रणतैरिव
पञ्चाननैरञ्चितपादानि सिंहासनान्यधिवसन्तः, समन्ताद्-
धूयमानैरनिलचलदसितेतरकमलदलनिचयसुच्छायैश्चामरक-

लापैः कबलितोज्झितहरिन्मुखाः, परस्परसंघट्टनजन्मना भू-
षणमणिशिञ्जितेन तदङ्गसङ्गकौतुकानुबन्धेन गन्धर्वदत्ता-
माह्वयद्विरिवावयवैराविष्कृतशोभाः, संभावनासमभ्यधिकैर्गी-
यमाननिजभुजविजयभोगावलीवाचालितवदनैर्वन्दिभिरभिन-
न्दितश्रियः, श्रीदत्ततनयागमनं प्रतीक्षमाणाः श्रोणीपतयः
क्षणमासांचक्रिरे ॥

तावता च तमःस्तोममेचककचभारस्वचितमणीचकनिच-
यनिर्भरपरिमलनिपतितेन निखिलयुवतिसाम्राज्यचिह्नेन नी-
लातपत्रेणैव षट्पदपटलेन परिवृताम्बरा, त्र्यम्बकनयनदहन-
दग्धमदनपुनर्जीवनदक्षान्कटाक्षानक्षयरगजलधिजठरपरिप्ल-
वमानपार्थिवहृदयमत्स्यजिघृक्षया दिशि दिशि नीलकुवलयद-
लदामनिर्मितां वागुरामिव प्रसारयन्ती, प्रियसखीसंलापस-
मयनिर्गताभिरमलदशनकिरणकन्दलीभिश्चन्द्रातपमिव दिवि
विषमशरसाहायकाय संपादयन्ती, वदनकमलविकासभङ्गभ-
यविदारितेन तरुणतरणिकिरणनिकरेणैव कुण्ठितकुसुम्भकुसु-
मस्रौकुमार्यस्य दशनच्छदमणेररुणेनांशुजालेन रागजलेनेव
सिञ्चन्ती समन्तादासीनमवनिपाललोकम्, आगामिदयित-
हृदयगृहप्रवेशमङ्गलविकीर्णसुमनःसौभाग्यहरेण हारेण पुलकि-
तस्तनकलशयुगला, नवदलितकदलगर्भकोमलं वासो वसाना,

वासुकिसमाविष्टमन्दरमथितमहोदधिसमुद्रतां संसक्तडिण्डी-
 रपाण्डुरितनितम्बां निन्दन्ती श्रियम्, काभिश्चन करकलि-
 तकनककालाञ्जीभिः काभिश्चन कमलनिलीनकलहंसपरि-
 भावुकपटपल्लवपरिष्कृतपाणिपुटाभिः काभिश्चन काञ्चनम-
 यमपि पञ्जरं काचकल्पितमिव निजकान्तिकल्लोलैरापादय-
 न्तमुद्रहन्तीभिः क्रीडाशुकं काभिश्चन भर्तृदारिकावदनसौ-
 न्दर्यचौर्यागतं चन्द्रमसमिव स्फाटिकमणिदर्पणं करेण गृह्ण-
 तीभिः काभिश्चन कलितवकुलदामपुलकितसंनिवेशाः संसु-
 खसमीरस्पर्शमन्दरणिततन्त्रीवलयया वसुधापालेषु वल्लभो-
 ऽस्याः कः स्यादिति मिथो मन्त्रयन्तीरिव विविधा विप-
 ञ्जीरुदञ्चयन्तीभिः परिचारपुरंध्रीभिर्नीरन्ध्रितपरिसरं परि-
 तोलम्बमानमुक्तासरविभूषितं मुषितदिवसकरमरीचिसमुद्रमै-
 र्मणिगणालोकैराकुलितलोकलोचनमाकीर्णविविधपुष्पं पुष्पक-
 विजयचतुरं चतुरन्तयानमधिरूढा, प्रौढमतिभिर्गूढानपि भा-
 वानाविष्कुर्वतीभिरन्तिकवर्तिनीभिरात्मनिर्विशेषाभिः प्रियव-
 चनशतैः प्रसाद्यमाना, प्रत्यहश्यत गन्धर्वदत्ता । प्रादुरभूवञ्च
 तन्निरीक्षणेन महीक्षितां मन्मथमहिमनिवेदनचतुरा वि-
 काराः । तथा हि— कश्चिन्नभश्चराधिपतनये, तव कुच-
 तटपरिणाहपर्याप्तं वा न चेति निरीक्ष्यतामिदमिति विवक्षु-

रिव वक्षःस्थलादुपवीतमुपादाय सविलासमंसदेशे न्यवेश-
यत् । कश्चित्कमलकोमलेन करेण कनकधरणीधरकटकवि-
शङ्कटवक्षःकवाटलम्बिनीं विकचरक्तोत्पलदलनिचयविरचितां
प्रालम्बमालां परामृशन्कुण्डलितकोदण्डेन कुसुमशरासनेन
मनसि निखातां विशिखमालामुन्मूलयन्निवामन्यत । कश्चि-
त्प्रियसुहृद्भिहितनर्मभणितिसंभावनास्मितविनिर्गतैर्विमलदश-
नकिरणकन्दलैरिन्दीवरदृशस्तस्याः करपीडनकुतूहलाङ्कुरा-
निव हृदयालवालरूढाभिर्गमय्य दर्शयन्निवादृश्यत । कश्चि-
द्वनमय्य मणिमयकिरीटकिरणमञ्जरीमालिनं मौलिमालो-
कयन्निधरितगगनाभोगमात्मभुजान्तरं पूर्वप्रविष्टामिमां बिम्बो-
ष्ठीमनुभवितुं स्वयमप्यन्तः प्रविविधुरिवालक्ष्यत ॥

एवं विजृम्भमाणेषु विश्वंभरापतीनां पञ्चशरपराक्रमप-
योधिविजृम्भणविवरणचतुरेषु विकारेषु सा च गरुडवेगसुता
सुधाकरलोकप्रतिभटं कुसुमशरयशोराशिमिव राजमानं स्वयं-
वरपरिषदन्तरवस्थापितं स्फटिकगृहमाविश्य दृश्यमाननि-
खिलावयवा निजसखीजननिवेद्यमाननिखिलपार्थिवसार्थस्व-
रूपा परिसरगतायाः परिचारिकायाः पाणिपल्लवादादाय
वीणासुपवीणयितुमुपाक्रेस्त ॥

‘ विनमदमरश्रेणीमौलिस्फुरन्मणिमालिका-

किरणलहरीपातस्त्यायन्नस्वद्युतिकन्दलम् ।

प्रणतदुरितध्वान्तध्वंसप्रभातदिवाकरो

दिशतु भवतां श्रेयः शीघ्रं जिनाङ्गिसरोरुहम् ॥ ’

इत्येवमभिव्यक्तसप्तस्वरमुन्मिषितग्रामविशेषमुच्छ्वसितमू-
र्च्छनानुबन्धमतिबन्धुरमाहितकर्णपारणमाकर्ण्य तस्यास्तदुप-
वीणनमतिप्रहर्षेण परिषत्परिसरतरवोऽपि कोरकव्याजेन रो-
माञ्चमिवामुञ्चन् । तिर्यञ्चोऽपि तिरस्कृतापरव्यापृतयस्तदा-
कर्णनदत्तकर्णाः समुत्कीर्णा इव निःस्पन्दनिखिलावयवास्त-
त्क्षणमैक्षिषत । महीक्षितस्तु मृगैक्षणाया निःशेषजनकर्णव-
शीकरणकार्मणमाकर्ण्य वल्लकीवादनं वामलोचनेयमनेन वि-
जेतुमिह जगति न केनापि शक्यत इति निश्चित्य निःश्वासेः
सह पाणिपीडनाशां मुञ्चन्तः पञ्चशरवञ्चिताः कंचित्काल-
मानतवदननिवेदितनिजहृदयगतविषादा जोषमासिषत । क-
तिचित्कन्दलितपरिवादिनीपाण्डित्यमात्मानं मन्यमानाः प्रार-
भ्य वादयितुं परिवादिनीं परिवादमेव फलमलभन्त । एव-
मुपक्रमसमसमय एव समासादितपराजयलज्जाकज्जलितहृ-
दयेषु पार्थिवपृथ्वीसुरवैश्येषु विश्रुतविश्वविद्यावैशारद्याविस्मा-
पितजीवको जीवकस्वामी स्वयंवरकृते कृतमण्डनः पितुर-

नुष्ठापुरःसरमनुसराद्विरात्मानिर्विशेषैरशेषैः स्वमित्रैर्मित्र इव
 मयूखैः शतमख इव मखाशनैः शातकुम्भगिरिरिव कुलगि-
 रिभिरधरितविन्ध्यगिरिगरिमाणं गन्धकरिणमधिरुह्य धरा-
 धरशिखरनिषण्णं केसरिणमवधीरयन्नधःकृतमदनरूपाभिमा-
 नग्रहो निजगृहान्निरगात् । अनन्तरं तदीयलावण्यप्रस्र-
 वणे प्रवहति प्रक्षालयितुमीक्षणयुगलमतिदोहलादहमहमि-
 कया समधिरुह्य सौधमणिवलभीमनुगवाक्षमाहितवदनच-
 न्द्रमसामिन्दीवरदृशाम 'इन्दुशेखरेण पुरा पुरत्रयेन्धन-
 समिद्धहुतवहविरोचमाने विलोचने सरभसमदाहि मन्मथ
 इति वितथमालपति लोकः । यद्यमशेषयोषिदीक्षणच-
 कोरपारणपौर्णमासीचन्द्रकरायमाणकान्तिकन्दलः कामो नि-
 काममानन्दयत्यम्मान् । किमकृत सा सुकृतं पुरा पुरं-
 ध्री यास्य प्रत्यग्रघटितघनतरघुसृणपङ्कपटलपाटले वक्षः-
 कवाटे निबिडगैरिकपङ्काङ्किते गिरितटे मयूरीव विहरि-
 ष्यति । आस्तामिदमस्तोकमभ्य लावण्यम् । प्रावीण्यमपि
 वीणावादने निर्द्वितीयमेतदीयम् । आभ्यामखिलभुवनाभि-
 नन्दिताभ्यां विनिर्जिता विजयार्धपतेः सुता नियतमेनं वरि-
 ष्यति' इत्येतानि चान्यानि वचांस्यवतंसयन्कर्णयोस्तूर्ण-
 मुपासरत्परिसरं स्वयंवरसदसः । सदस्याश्च वयस्यैः सह

संनिहितमेनमपनीतनिमेषोन्मेषेण चक्षुषा निरीक्षमाणाः क्ष-
णमेणाक्षीपाणिग्रहणमहोत्सवप्रीतिभाजनं जनोऽयमिति मे-
निरे । बहुमेने च सा मानिनी मदनमहनीयरूपमेनमालो-
कयन्ती । अचिन्तयच्च 'यद्यसौ लभ्येत पतिः पराजय एव
जयान्मे परं श्रेयः' इति श्रीदत्ततनया । अथ कुमारः
समवतीर्य मातङ्गादनङ्ग इव लब्धाङ्गः कुरङ्गलोचनायाः
पुरस्तादवस्थापितमनुरूपमासनमलंचकार । ततश्चकोरनेत्रायाः
परिचारिकाभिः प्रदर्शिताः प्रत्येकं शास्त्रनेत्रनिरीक्षणाद्दो-
षानुद्घोषयन्घोषवतीरदूषयत् । अभाषत च परिचारिकाः
'परिवादिनी काचन परिहृतनिखिलदोषा भूषयति भवद्वंशम् ।
आशु तामानयत' इति । तावता च तत्तदृशस्तद्विद्यायां न
विद्यत इति जनितपरितोषया वीणावत्या वितीर्णा वीणामु-
पादाय वादयितुमुपचक्रमे चक्रवर्ती कलानाम् ॥

‘जिनस्य लोकत्रयवन्दितस्य

प्रक्षालयेत्पादसरोजयुग्मम् ।

नखप्रभादिव्यसरित्प्रवाहैः

संसारपङ्कं मयि गाढलग्नम् ॥’

इति । तेन च श्रवणसुभगगीतिगर्भमुद्भूतरागमनुगत-
ग्रामं वादयता वल्लकीं विजिग्ये विद्याधरराजतनया ॥

अनन्तरमाविर्भवदभङ्गरामर्षतरङ्गितहृदयेषु विजृम्भमाणव्यलीककल्पितकालिमकर्दमितमुखेषु ललाटरङ्गतटविहरदसितभ्रुकुटीनटेषु निबिडनिर्गच्छदतुच्छदुःखवेगोष्मलदीर्घनिःश्वाससमीरमर्मरिताधरपल्लवेषु पश्यत्सु स्वयं वरास्थानवास्तव्येषु वसुधापालेषु सा गरुडवेगनन्दना सानन्देन सखीजनेन समुपनीता कुमारोपकण्ठं वर्धितोत्कण्ठा कण्ठे जीवककुमारश्च कुसुमशरविकारकम्पमानेन प्रहर्षपुलकजर्जरितत्वचा पाणिपल्लवेन बबन्ध बन्धुरां स्वयं वरस्रजम् ॥

अथ तामनवद्यतपोबलादावर्जितसुकृतानामन्तिकं श्रियमिव श्रयन्तीं स्वयं जीवकस्वामिनः स्वामिद्रुहां ज्येष्ठः काष्ठाङ्गारः सामर्षं निर्वर्ण्य वरवर्णिनीम् 'नितरां निकृष्टः श्रेष्ठिसुतोऽयं पुरा तिरस्कृतास्मद्वलं नाफलसैन्यमनन्यसहायो विजित्यास्माकममन्दं मन्दाक्षमाक्षिपत् । एवमत्युल्बणबलस्यास्य बालस्य खेचरा अपि सहचरा यदि भवेयुर्भवेदेवास्मदीयराज्यमप्येतदीयहस्तस्थम् । अतः पार्थिवसुतैः सार्धं स्पर्धां वर्धयित्वा वर्धयाम्यश्च दोर्बलदर्पम्' इति विचारमारचयत् । अतितरां च समधुक्ष्यन्महीक्षिदात्मजान्— 'वैश्यसुतोऽयं पश्यतामेव पराक्रमशालिनां परार्ध्यवस्तूपलम्भयोग्यानामयोग्यः कथं भोग्यामिमां राज्यश्रिय-

मिव समाश्रयेत् । समुत्सार्यैनमूरव्यसूनुमूरीक्रियासुरिमां
 नारीम्' इति । ततश्चैवं कपटधर्मपटिष्ठेन काष्ठाङ्गारेण
 संधुक्षितानां गन्धर्वदत्ताभिनिवेशविशृङ्खलविजृम्भितमन्युपर-
 वशमनसां महीपतीनां स्वयंवरमालानिभादुपलब्धसौभाग्य-
 पताकेन कुमारेण सह निपात्यमाननिशितहेतिसंघट्टितोद्भटसु-
 भटकवचविसर्पद्विस्फुलिङ्गसूत्रिताग्नेयास्त्रप्रयोगचमत्कारम्, च-
 ण्डासिधाराखण्डितवेतण्डकुम्भकूटपतदविरलमुक्ताफलपटल-
 लाजाञ्जलितर्पितसमरदैवतम्, साहसप्रतिष्ठप्रतिभटकरकर-
 बालखण्डितदेवीभवद्योषपरिष्वङ्गपर्युत्सुकहृदयपुञ्जीभवदमर-
 पुरंध्रीनीरन्ध्रिताम्बरम्, निकृत्तचारभटकण्ठकुहरप्रणालीनिः-
 स्यन्दमानरुधिरासारकर्दमितकाश्यपीतलम्, मज्जदङ्घ्रिसमुद्धर-
 णायस्यदश्रीयम्, आकर्णकुण्डलीक्रियमाणसुभटकोदण्डटङ्का-
 रपर्यायसांपरायलक्ष्मीपादतुलाकोटिकणितमुखरितहरिदवका-
 शम्, आकाशकबलनसंनह्यदविरलधरापरागधूसरदिवसकर-
 किरणालोकम्, उत्पतदवपतदनेकशतशरपुञ्जपञ्जरितरोदोवि-
 वरम्, उद्धुरपदातिरवस्मर्यमाणमथनसमयममुत्तालजलधिक-
 लोलकोलाहलम्, अनुवेलनिपतदतिपीवरकबन्धगुरुभवदुर्वी-
 भारजर्जरितकमठपरिवृढपृष्ठाष्ठीलम्, अष्टापदरथकोटिपातनि-
 ष्पिष्टदन्तावलदशनशिलास्तम्भम्, उत्तम्भितकुन्तयष्टिप्रोतवि-

पद्मशिरःशीर्णकचसटाचामरमरुदपनीयमानवीरविक्रमपरिश्र-
मम्, विश्वजगदातङ्कजनकम्, अतिमहद्युद्धमवर्धत । ततश्च
तस्मिन्नाविष्कृतालीढशोभिनि मण्डलीकृत्य कोदण्डमकाण्ड-
घनाघन इव घनतरमौर्वीनिनदगम्भीरगर्जतर्जितप्रतिभटस्फु-
टकपोलकोपरागविद्युदुद्द्योतितवपुषि वर्षति पृषत्कधारां स-
त्यंधरतनूजन्मनि धरापतिधराधराणां प्रत्यग्रखण्डितेभ्यः क-
ण्ठकुहरेभ्यो मुखरितनिखिलहरिदवकाशा, काशकुसुममञ्ज-
रीचारुभिश्चामरैरारचितफेनपटलविभ्रमा, शरदभ्रकुलमित्रै-
रातपत्रैरासूत्रितपुण्डरीकषण्डडम्बरा, विडम्बितशिखण्डिबर्ह-
भरैः कचनिचयैः कल्पितशैवालविलासा, विलसदुडुनिकरनि-
र्मलैर्मौलिमौक्तिकप्रकरैः प्रकटितपुलिनशोभा, हरिदिभकरद-
ण्डानुकारिभिर्भुजैर्भुजङ्गमैरिव तरङ्गिस्तरलीकृता, कृत्तपाति-
तान्पादपानिव कबन्धान्कर्षन्ती, दिगन्तकूलंकषा क्षतजवा-
हिनी प्रावर्तिष्ट । न्यवर्तिष्ट च भयाविष्टमनाः काष्ठाङ्गार-
प्रमुखः प्रधनान्निधनैकफलात्प्रत्यर्थिपार्थिवलोकः ॥

तदनु यथायथं गतेषु पलायमानबलेषु पराजयलज्जानि-
मीलितमुखच्छायेषु पार्थिवेषु परिहृतामर्षैरुन्मिषितगुणानु-
रागैः पौरवृद्धैरभिनन्दितगुणगणगरिमा जीवकस्वामी जी-
वितबलभया जयलक्ष्म्येव मूर्तिमत्या श्रीदत्ततनयया सह

समसमयप्रहतमृदङ्गमर्दलपटहभेरीजन्मना नवजलधरध्वाना-
वधीरणधौरेयेण रवेण नगरिशिखाण्डिमण्डलमकाण्डे ताण्डव-
यन्नात्ममुखकमलविलोकनविनिर्गतयुवतिनयनकुवलयितगवा-
क्षेण नवमुधालेपधवलितवलभीनिवेशेन स्पर्शनचलितशिखर-
पताकापटताडितपयोधरमण्डलेन विमलसलिलधारासंदेहिमु-
ग्धचातकचञ्चुचुम्ब्यमाननिर्यूहनिहितमुक्तासरेण द्वारदेशनि-
वेशितपूर्णकुम्भेन समुत्तम्भितमणितोरणमरीचिसूत्रितेन्द्रचा-
पचमत्कारेण विप्रकीर्णविविधकुसुमपुलकितधरणीतलविरा-
जिना राजमार्गेण किञ्चिदन्तरमतिक्रम्य दिशि दिशि दृश्यमा-
नतुङ्गशिखरसहस्रसंकोचितवियदाभोगमहिमकररथमार्गानि-
रोधनोन्मुखं विन्ध्याचलमिव विलोक्यमानं कचिदध्रित-
मिव सिन्धुरैः कचित्तरङ्गितमिव तुरङ्गमैः कचित्पल्लवि-
तमिव पद्मरागप्रभाप्रसरैः कचिच्छाद्वलितामिव महेन्द्रनी-
लमयूखलतावितानैः कचित्सिकतिलमिव मुक्ताफलराशि-
भिरुपरि शोभमानमधरितकुबेरभवनवैभवं बहुविधैश्वर्योत्कटं
गन्धोत्कटसदनं समाससाद ॥

अथ गणरात्रापगमे गणकगणगणिते गुणवति बधूमनो-
रथकल्पशास्त्रिनि वरहृदयानन्दपयोधिविजृम्भणचन्द्रोदये चा-
रणचकोरजीवितवर्धनजीमूते कुसुमकेतुकलहंसकेलीकमलका-

नने कलगीतिकलकण्ठनिनदावतारवसन्ते संतोषसरसिज-
विकासदिवसारम्भे संनिहितवति परिणयनदिवसे प्रशस्ते
च मुहूर्ते मौहूर्तिकानुमते जीवकस्वामी तदात्वपरिकल्पितं
प्रयतमहीसुरहूयमानहुतवहं संनिहितसमिदाज्यलाजं स्थान-
स्थानस्थितबन्धुलोकमुल्लोकदीयमानताम्बूलकुसुमाङ्गरागमुद्भट-
ताड्यमानमङ्गलपटहं वाद्यमानवादित्रवल्लकीवल्लगुरववाचालितं
पूर्यमाणासंख्यशङ्खवेणुशब्दायमानदशदिशापरिसरं परिणयन-
मणिमण्डपमधिरुह्य पुरंदरदिशाभिमुखस्तिष्ठन्क्वातानुलिप्तः
प्रत्यप्रविहिताभिषेकाम्, आपादमस्तकमारचितेन चन्द्रमरी-
चिगौरेण चन्दनाङ्गरागेण निजदुहितृशङ्कया दुग्धजलनिधिनेव
परिष्वक्ताम्, आभरणमणिमयूखमालाच्छलेन रमणपरिर-
म्भणाय न पर्याप्तं भुजद्वयमिति बहूनिव बाहूनारचयन्तीम्,
अवतंसकुसुमपरिमलचपलैरतिमधुरं कणद्विरलिकुलैः 'इह
जगति जीवकाद्वरीयान्वरो न कश्चित्' इति कथ्यमाना-
मिव कर्णजापैः, कंदर्पशरासनपतितां विशिखकुसुममालामि-
वैकावलीं स्तनकलशयोरन्तरे कलयन्तीम्, दुर्बहत्रपाभरेणेव
किंचिदवनतमुखीम्, रणता रत्ननूपुरयुगलेन 'निखिलयुव-
तिदुर्लभं वल्लभमियमिव समासादयितुं चरत दुश्चरं तपः'
इत्युपदिशतेवोपशोभिताम्, उपात्तमङ्गलवेषाभिरुन्मिषितभू-

षण्प्रभाकुलितलोकलोचनाभिरवनिमवतीर्णाभिरभङ्गुराभिर-
पराभिरिव विद्युद्भिर्विद्याधरवनिताभिरुपनीताम्, गृहीतार्यवे-
षेण श्रीदत्तेन प्रतिपादितां गन्धर्वदत्तां विधिवदुपायंस्त ॥

इति श्रीमद्वादीभसिंहसूरिविरचिते गद्यचिन्तामणौ
गन्धर्वदत्तालम्भो नाम तृतीयो लम्बः ।



चतुर्थो लम्बः ॥

अथ तामुपयम्य च विकचकुसुममञ्जरीजालचूडालस्य
चूततरोरधश्लायायामालिखितेन रतिवलयपदचिह्नशोभिभुज-
शिखरनिवेशितकार्मुकेण करकलितकतिपयकाण्डेन कुसुमको-
दण्डेनाधिष्ठितबहिर्द्वारम्, दृश्यमानकालागुरुधूपपटलकवुरेण
कलिन्ददुहितृपरिष्वङ्गमेचकितसुरसरित्प्रवाहसहोदरेण दुक्क-
कूलवितानेन विलसितोपरिभागम्, अनङ्गयशोराशिसंनि-
काशेन कैलासगिरितटविशालेन विमलोत्तरच्छदपरिष्कृतेन
पर्यङ्केण पाण्डुरिततलम्, अनुतलिममवस्थापितमणिपादुका-
युगलम्, अन्तर्गतताम्बूलदलवीटिकाश्यामायमानचामीकर-
करण्डम्, कर्पूररेणुपरिसंबन्धच्छुरणपरिमलितदशैरनिशप्र-
ज्वलितैरङ्गजप्रतापैरिव मूर्तिमद्भिर्मङ्गलप्रदीपैर्महितोपकण्ठम्,
हाटकपतद्ब्रह्मनाथशयनीयपार्श्वम्, प्रदृश्यमानविविधचित्र-
वितीर्णनयनकौतुकम्, कौतुकागारं कमलदृशा सहागाहत ।
अथ कतिचिदहानि हरिणाक्षी वैलक्ष्याकृष्यमाणा रमणम-
नोरथान्न पूरयामास । ततश्च शनैः शनैः कुसुमचापचापल-
संधुक्षणविचक्षणोऽयमाक्षिप्य तदीयममन्दं मन्दाक्षमनया

सममत्युल्लवणरागान्धया गन्धर्वदत्तया क्रमादतिनिबिडपरि-
रम्भपरिपीडितस्तननटम्, आवेगचुम्बितविधुताधरपल्लवम्,
आदरविधीयमानकेशग्रहम्, आप्रहपुनरभिहिताघ्राणजर्ज-
रितकपोलाङ्गरागम्, अङ्गविवर्तनविलुलितोत्तरच्छदकथित-
कामशास्त्रानुष्ठानवैशद्यम्, अविरलघर्मविन्दुजालकिततिल-
कम्, अपत्रपानिर्वापितनिकटदीप्रदीपम्, अतिरभसकच-
ग्रहविशीर्णमाल्यकुसुमपुलकितशयनम्, अतितारमीत्कारवि-
डम्बितमदनमौर्वीरमितम्, आकस्मिकप्रणयकलहविहितपा-
दप्रहारगणितमणिनूपुरम्, अश्रान्तवर्धमानकुतूहलम्, अति-
वेलं सुरतमन्वभवत् ॥

इत्थमनुभवति संसारमौख्यसागन्सारङ्गदृशा तया सह
तस्मिन्नातिविलामान्विषमशरम्य साचिव्यमिवारचयितुमा-
जगाम जगतीरुहशिखरशेखरैः खरेतरकिमलयराशिभिरुप-
शोभितवनान्तो वसन्तः । प्रविशति भुवनगृहमनङ्गनृपमाम-
न्ते वमन्ते, पुण्याहमिवोच्चारयां वभूवुरुद्धूतकलरवमुखरितक-
ण्ठाः कलकण्ठाः । क्रमेण च विकचकुसुमनिचयपरिमलितद-
शदिशि, मनोरथाधिकमकरन्दलाभमत्तमधुकरमञ्जुर्गशिञ्जित-
मुखरितवनभुवि, नवसहकारकन्दलदलनकेलीदुर्ललितकलका-
किलगलगुहागर्भसांचितपञ्चमप्रपाञ्चितपञ्चशरवेदनावेगविव-

शबिरहिणि, विहरमाणदक्षिणसमीरणतरलिततरुणपल्लवचू-
 डालचूतविटपिनि, स्फुटितपाटलीकुसुमपाटलिमपल्लविताका-
 ण्डसंध्यासंपदि, समुन्मिषितकोरकपुलकितकुरवकमनोहारि-
 णि, मन्मथमहोत्सवसमारोपितमणिप्रदीपसहचरितचम्पक-
 शाखिनि, चञ्चरीकचक्रचरणाक्रमणपतदविरलसुमनोभरसमु-
 ज्जतवकुलतरुशिरसि, प्रभञ्जनप्रकम्पितकरञ्जशिखरविकीर्य-
 माणसुमनःसूचितकुसुमशरसहचरागमहर्षविहितवनलक्ष्मीला-
 जवर्षे, प्रकृष्यमाणे मधुसमये, अभिनववनापगावगाहनके-
 र्तादोहलतरलितमनसः पौराः सह पुरंध्रीभिर्नीरन्ध्रितककु-
 भस्तुङ्गान्मातङ्गान्मनोहारिणीः करिणीः शातकुम्भाङ्गाञ्च-
 ताङ्गाञ्जितखुरदारितमहीरङ्गांस्तुरङ्गांश्चामीकरपत्रभङ्गचतुरो-
 पान्तानि चतुरन्तयानानि च समधिरुह्य सादरं नगरान्नि-
 रगमन् । तस्मिंश्च समये समस्तजननयनजीवातुर्जीवकस्वा-
 मी सह सुहृद्भिर्नगरजननवीननदीपूरविहारविलोकनाय वि-
 निर्गत्य पुरोपकण्ठाक्रीडेषु क्रीडापरवशानि पादपमूलरचि-
 तकिसलयशयनाभोगानि भोगभूतदम्पतिकल्पानि कलित-
 कामदोहलानि युगलानि सलिलावगाहनसमुद्यताः कर्णशि-
 खरसमारोपितकुन्तलपुनरभिहितावतंसकुबलया वकुलदाम-
 नियमितकेशपक्षास्तत्क्षणदृढघटितमेखलाबन्धबन्धुरनितम्ब-

बिम्बाः सुदूरसमुत्सारितपारिहार्यरिक्तमणिवन्धाः प्रेमान्ध-
दयितभुजशिखरनिवेशितबाहुलता युवतीश्च सविलासं सहा-
यान्संदर्शयन्दर्शनीयकायकान्तिश्चिरं विजहार ॥

तथा विहरतस्तस्याग्रतः कचिदप्रजन्मनामतिमहान्कोला-
हलः प्रावर्तत । तदाकर्ण्य तदभ्यर्णमभिपतति सभिन्ने पवि-
त्रचारित्रेऽस्मिन्कचिदादरनिष्पादिताहाराघ्राणकुपितधरणीसु-
रकरतलकलितदण्डोपलघटनविघटिततनुरतनुवेदनावेगोत्क्रा-
मदसुराससार सारमेयः सरणिमक्ष्णोः । तन्निरीक्षणक्ष्णो-
पजृम्भमाणकरुणः कारुणिकानामप्रेसरः कुमारः सारमेयो-
ऽयमपगतासुप्रायतया प्रत्युज्जीवयितुमशक्य इति निर्णय
तत्कर्णमूले सादरं सत्वरं सानुक्रोशं च मूलमन्त्रमुपा-
दिक्षत् । उपदिष्टं च दिष्ट्या तदवस्थोऽपि तरलित-
वालधिरुत्कर्णः समाकर्णयन्नेव सारमेयः शरीरमत्याक्षीत्,
प्राविशच्च देवीं तनुम् । ततो मुहूर्तमात्र एव पूर्णगात्रस्तत्रैव
तथाविधदिव्यतनुलाभमूलकारणकुमारावलोकनकुतूहलादाग-
त्य तथा जपत एवाख्य पुरस्तादस्थात् । अस्तोककायगभ-
स्तिप्रसरैरालिम्पन्तमम्बकयुगमेनं दृष्ट्वा कुमारोऽयं बिम्बया-
विष्टः पृष्ठवान्— ‘आचक्ष्व भद्र, न चेदेष दोषः कस्त्वं
कुतस्त्यः कस्मादस्मत्समीपमागतोऽसि’ इति । स च प्रत्य-

भाषत भषणचरः— ‘कुमार, विद्धि माममुमेव सारमेयम् । सारगुणधाम्नस्तव महिम्ना नाम्ना सुदर्शनः सन्प्राविशं यक्ष-कुलाधिपत्यम् । भवत्पादसेवाकृते च कृतमिदमागमनम् । किमिह मया कर्तव्यं किं वा वक्तव्यम् । का वा भवदनु-भावं कथयितुमलं भारती । तथापि— निष्कारणमिदं स-त्परित्राणमिति मति कर्पण्यकारणे रिक्तं वचः । दृष्टो मन्त्रस्य महिमेति जिनशामनलघूकरणम् । ईदृशमामर्त्यशा-लिता नाश्राधि कचिदित्यपि न वार्तम् । प्रतिनियतसाम-र्थ्या हि पदार्थाः । अचरमोऽयमुपकार इति भवदवधानप रिच्छेदः । कृतार्थीकृतस्त्वयाहमिति त्रिभुवनकार्तार्थ्यविधायि नस्ते विशेषममर्थनम् । नाश्रादसि प्रत्यक्षमर्वज्ञ इति चर-मदेहधारिणस्ते मिद्धानुवादः । समाश्रितकरुणद्रुमोऽमीति निशितप्रज्ञावधृतपात्रप्रकर्षस्य ते निकर्षः । भवन्ति पर्यव-स्यति परोपक्रियेति स्वभावव्यावर्णनम् । साक्षादकारि का-रुण्यस्वरूपमिति कार्यपुनरुक्तम् । उदात्तशैलीयमिति ज्ञात-ज्ञापनश्रमः । तथापि हि किमप्यावेद्यते । आगतवति कृच्छ्रे कचिदनुस्मर्तव्योऽयं जनः’ इत्याभिधाय कृतप्रणामः सप्रणयं परिष्वज्य परोक्षतामभाक्षीत् ॥

अथान्तरितवति तस्मिन्नुपान्तवर्तिनः कस्यचिदुद्यानतरो-

रधस्तादवस्थाय कुमारः प्रस्तुतदेववृत्तान्तममन्दादरादनुजवय-
स्यैः सममावर्तयन्मुहूर्तमत्यवाहयत् । अत्रान्तरे राजपुरवासि-
वैश्यपतिसुतयोः प्रख्यातसख्ययोरपि स्नानीयचूर्णगुणागुण-
विचारेण विवदमानयोः सुरमञ्जरीगुणमालयोः परस्परं स्प-
र्धा भृशमवधिष्ट । अतानिष्ठां च ते संविदं विदांवर-
मुखादाकर्णिते चूर्णे पराजयः स्यादावयोर्यस्यास्तया ना-
देयजलस्नातया न भवितव्यमिति । प्राहिणुतां च निज-
चूर्णोत्कर्षनिकर्षनिर्णयाय लब्धवर्णानामभ्यर्णमात्मपरिचा-
रिकं । ते च निखिलकर्मनिर्माणपटिष्ठे चेष्ट्यौ दिशि दि-
शि परिभ्रम्य परिसरं कुमारस्य सादरमुपासरतामभ्यधत्तां
च दत्ताञ्जलि पाणितलप्रणयितपनीयकण्डगते स्नानीयचूर्णे
प्रदर्श्य 'कथय मिथो विशेषमनयोः' इति । तद्वचनसमा-
कर्णनेन निर्वर्ण्य चूर्णे तूर्णमसौ गुणज्ञः 'मगुणमिदं गुण-
मालाचेटिकायाश्चूर्णम्' इत्यवर्णयत् । श्रुत्वा तद्वचनं सुर-
मञ्जरीपरिचारिका परिकुपितहृदया मती 'भवदादिष्टमति-
वैशिष्ट्यं विशेषदृष्टेः प्राक्कम्यचित्कथमवगन्तव्यम् । परोऽपि
जनः पृष्ठ एवमन्यथा न व्याचष्टे स्म । किमध्यैष्ठ भवान-
प्यमीभिरेवम् । ननु जीवक एव जीवलोके विवादपदनि-
र्णायीत्याकर्ण्य खलु भवति तिष्ठावहे' इत्यभाषिष्ट । सात्यं-

धरिरपि 'सत्यापयामि तर्हि मदुक्तम्' इति तदुभयमुभय-
 करेण गृह्णन् 'गृह्णन्तु चञ्चरीकाश्चूर्णमश्वितमश्वसा'
 इत्युदीरयन्नुपरि चिक्षेप । क्षेपीयः क्षितितलपतनमसहमानै-
 रिव मधुलिहां वृन्दैरमन्दादराद्गुणलुब्धैरिव गुणाधिके गुण-
 मालाचूर्णे तूर्णमङ्गीकृते, भृशमङ्गनास्वासक्तजन इव क्षणाद-
 धस्तादपतदपरम् । अवर्णयन्नायमभियुक्तः 'चूर्णयुक्तायुक्ते-
 तरकालकरणादासीदसुरभित्वं सुरमञ्जरीचूर्णस्य' इति ।
 तदेतदुपलभ्य चेटीमुखात्सुरमञ्जरी, सुरतरुमञ्जरी सुरकुञ्ज-
 रमञ्जनादिव जातवैवर्ण्या, विवादविरहितसाक्षिभिः साक्षा-
 भिर्णीतेऽपि निजचूर्णगुणक्षये 'गुणमालापक्षपातादुपेक्षिता-
 हम् । अपेक्षा यदा जायेत मयि गन्धोत्कटनन्दनस्य ताव-
 दहं कटाक्षेणापि नेक्षे पुरुषान् । वर्षशतं वा विधास्यामि
 तपस्यां तज्जनदास्यसंपादिनीम्' इति कृतसंगरा, सङ्गगौर-
 वात् 'वयस्ये, क्षमस्व दास्याः परिस्खलनम्' इति पादयोः
 प्रणमन्तीं गुणमालामपि मालामिव मौलिच्युतामनादृत्यास्त्रा-
 तैव निजसदनमासदत् । अचीकरच्च पितुराज्ञया पुरुषसंस्पर्शि-
 मरुतापि निजमन्दिरान्तिकमस्पृष्टम् । अथ तादृशं तस्याः म-
 रूया वैमुख्यमुपलभ्य तन्निदानं चूर्णविगानमनुशोचन्ती, यान-
 मारुह्य नगरबाह्यात्प्रतिनिवृत्य निकटगतचेटीजनचाटुमपि श्रव-

णकटुकं गणयन्ती गुणमाला शनैः स्कन्धावारं प्रतिगन्तु-
मारब्धा । तावता समन्ततोधावन्मनुजानाममन्दार्तस्वरैर्मू-
र्छन् 'गच्छ गच्छ, गजेन्द्रः' इति रुद्रस्वनः श्रोत्रेष्वति-
मात्रमासीत् । आसीदति स्म च सीदतः स्रैणस्य तस्य
समीपं संहृतसर्वलोकः, काल इव कलितमूर्तिः, अधोमूर्ध-
गशावशतकलितगात्रतया स्वयमूर्ध्वगैरव्यपेत इव पादैः,
उड्डीयमानविहङ्गसंगताङ्गतया मङ्क्षु जनजिघृक्षया पक्षीकृत-
पक्ष इव लक्ष्यमाणः, क्षितिधर इव लब्धाङ्गिः, अधःकृता-
धोरणनिवारणः कोऽपि मदवारणः । ततस्तत्सन्निधिना नि-
धिलाभेन नीचपरिज्ञान इव परिजने परिक्षीणे, सरभसमु-
त्सृज्य चतुरन्तयानं दिगन्तं वहत्सु वाहकेषु, सा दरिद्रमध्या
दारिद्र्यादिव सहचरविगमादेकाकिनी तस्थौ । तथा तिष्ठन्ती-
मिमां दृष्ट्वा गुणमालां प्रियंवदेति तस्याः प्रियसखी, 'प्राण-
समामिमां मत्प्राणत्राणाय विहाय कथमपत्रपा प्रयामि ?
प्रयान्तु ममासवः प्रागेतन्मृतिप्रेक्षणात्' इति पृष्ठीकृत्य तां
बिम्बोष्ठीं, बद्धाञ्जलिः कुञ्जरस्य पुरस्तादस्थात् । अवसरे-
स्मिन्नाकस्मिकागतिस्तत्रैव परत्रोपार्जितसुकृतवैभवाद्धिभव इव
स धीरः कुमारः संन्यधात् । व्यधाञ्च तद्दशानिशासनमा-
त्रेण विजृम्भितक्षान्नाधर्मः स्वमर्मस्पृगुपद्रवविद्रावणप्रवण इव

प्रगुणं गुणमालारक्षणाय तत्क्षणे प्रयासम् । पुनः प्रतिमल्ल-
 विलोकनादुल्लोकोरुषोद्धुरस्य सिन्धुरस्य दान्तये दन्तयोर्मध्ये
 निजमणिकुण्डलशैलेन गण्डशैलेनेव प्रचण्डं प्राहार्षात् । अ-
 नन्तरमन्तरिततज्जिघृक्षावेगो वेतण्डश्चण्डरोषप्रसारितशुण्डः
 शूरप्रकाण्डस्य तस्याभिमुखमभ्यवर्तत, प्रावर्तत च प्रह-
 र्तुम् । तादात्विकोपायप्रयोगचतुरः कुमारोऽप्यनेकपमनेक-
 प्रकारमायास्य, परिणमति तस्मिन्करिणि चरणमध्येन प्र-
 विश्य, पृष्ठतो निरगच्छदतुच्छधी । मा च मोचितापि
 कुमारेण मोचाममोरुमारमातङ्गकृतातङ्का समजनि । ज-
 नितमदनवेदनाविवशाङ्गी तन्वङ्गी तत्क्षणममानीतमनुया-
 यिभिरधिरुह्य चतुरन्तयानमन्तःप्रविष्टं कुमारमवलोकयि-
 तुमिवाधोमुखी, मुहुर्मुहुरापतद्भिर्निःश्रामैरत्युष्णतया मर्मरि-
 ताधरपल्लवैराकुलितकुचोत्तरीया, निरुत्तरतया दत्तनर्मगिरः
 प्रियसखीः खेदयन्ती विवेश विविधसंनिवेशकान्तं नि-
 शान्तम् ॥

अथैनां तुहिनपरामर्शपरिस्लानपङ्कजिनीसच्छायां सत्व-
 रमुपेत्य माता दुहितरं दुःखदीनाक्षरमप्राक्षीत्— ‘मातः,
 किमिति भवती कठोरतरतरणिकिरणतापितमृणालिनीव ग्ला-
 निमनुभवति ? निवेदयन्ति च नितान्ततीव्रनिःश्वासमरुतः

स्वान्तसंतापम् । करिकदर्थनादतो भवत्याः किमम्यन्यो-
ऽपि मन्युहेतुः ?' इति । एवमुक्तापि प्रतिवचसा नाश्वासया-
मास मातरं मदिराक्षी । अथाधिक्षीणायामभिषङ्गादङ्ग-
जायाः किमनङ्गाकमणेन किंस्विद्गहाणां ग्रहणेनाहोस्विदपरेण
केनापि वा विकारोऽयमाविरामीदिति वितर्कविह्वलमनसि
गतायां मातरि, सहपांसुक्रीडापरिचयपेशलप्रियसखीरपि
निद्रामिषेण विद्राव्य समुत्सारितसकलपरिवारा, प्रविश्य श-
यनगृहं शयनीयनिपतिताङ्गी, निरङ्कुशनिपतदनङ्गशरनिषङ्गी-
भूता, प्रभूतकुमारसौकुमार्यसंचरदन्तःकरणा तदुपलम्भोपा-
यान्वेषणलम्पटमतिः क्रीडाशुकं शोकप्रहाणये पाणौ कुर्वती,
सर्वमममै समीहितमावेद्य विद्यते किमत्रोपाय इति सप्रणयं
सकृपणं सानुनयं सव्रीडं चान्वयुङ्क्त । स च कीरः, 'कि-
मम्ब, कातर्येण ? कार्यमिदमवनौ चेत्पार्यत एव मया साध-
यितुम्' इति मधीरं समभ्यधत्त । सा च मदनकृतोन्मादा
प्रमदा प्रमाणस्य परां कोटिं क्रीडाशुकवचसा सद्यः समा-
स्राद्य तमेव सात्यंधरिमकाशे मसंदेशं प्राहिणोत् । स च
विहङ्गमो विहायसा सहसा पतन्परितः परिभ्रम्य परिश्रम-
च्छेदाय गन्धर्वदत्तागृहोद्यानगतस्य कम्यचित्कबलिताकाशा-
वकाशस्य शाखिनः शाखाप्रे सविषादं निषीदति स्म ॥

स चापहसितमदहस्तिमदाढम्बरः कुमारः पुनर्मोरकर-
 निपतदासारकुसुमपत्रिपतनपरवशगात्रः, कर्तव्यान्तरं वि-
 स्मृत्य विविधप्रयोगचतुरसहचरचारुगीर्ध्वपि गजनिमीलनं
 कुर्वन्, गुरुतरगुणमालाभिलाषभारवहनखिन्न इव स्विन्न-
 वपुः, अत्युष्णमायतं च निःश्वस्य निजावसथमभ्येत्य निवा-
 रितनिखिलानुयायिवर्गः स्वर्गौकसामपि दुरासदं निजस-
 दनोद्यानमासदत् । तत्र क्वचित्प्रच्छायशीतले महीतले निष-
 ण्णो विषण्णहृदयः स्वहृदयनिविष्टां तां बिम्बोष्ठीं बहिरानीये
 व प्रत्यक्षयितुकामः तत्कामिनीरूपमभिरूपोऽयमखिलक-
 लासु क्वचिदतिविशङ्कटे पटे प्रकटिततदवस्थामालिखत् ।
 अथ तामालेख्यगतामन्यादृशाभिरुयामतिदीननयनामधिकप-
 रिम्लानवदनाभागलितवसनामत्युल्बणव्यसनामव्याजकरुणा-
 वहां गुणमालामालोक्य, कुरुवंशशिखामणिरहो महिमा मक-
 रध्वजस्य, साक्षादिव तां संनिहिताममन्यत । यतस्तां पञ्च-
 शरवच्चितोऽयमवाच्छदालिङ्गितुम्, आरभत तस्यै किम-
 प्यावेदयितुम्, विषीदति स्म तस्यां जोषमवस्थितायाम् ॥

एवमवस्थान्तरं गच्छत्युच्छतदासङ्गात्सत्यंधराङ्गजे तु-
 ङ्गततरतुशिखरनिलीनः स केलीशुकः साकूतं ससंभ्रमं च
 संभ्रमन्तमेनं प्रसारितशिराः सुचिरमुत्पश्यन् ‘अयमेवा-

स्माभिरन्विष्टो विशिष्टः । स्पष्टमयमप्याविष्ट इव मदनप्र-
हेण । गुणमालया भणितमिदं चिह्नमहायास्मिन्नविसंवादम-
श्नुते । ततस्तमुपसर्पामि' इत्यारचितविचारः कुमारनिकट-
माटीकते स्म । कुमारोऽपि सविस्मयं साशङ्कं च सपत्रमेनं
पत्रिणमुद्रीक्ष्य 'न केवलोऽयम् । न हि निराशङ्कं विहङ्गम-
मात्रस्य त्रासं निवर्त्य मर्त्यसनीडागतिर्जाघटीति । बाढम-
नेन च क्रीडाशुकेन भवितव्यम् । किंचायं शुकः किंशुका-
तिशायिचञ्चुपुटे धत्ते किमपि पत्रमपि । दिष्ट्या सापि
किमस्मद्यतेयास्मान्तिथ्यमुन्मत्तयति । अचिन्त्यानुभावं हि भ-
वितव्यम् । पुष्पबाणोऽपि वा निष्फलप्रयासः किमस्मास्वेव
सायकं संधत्ते ? संगमयितुमावां समुत्सुकस्य तस्य तस्या-
मपि विद्धायां हि मनीषितसिद्धिः' इतीत्थमन्यथाप्यम-
न्यत । तथा मन्यमानं मारमहनीयं कुमारमादरादभिप्रण-
णस्य सप्रश्रयं समर्पितसंदेशः समुत्क्षिप्य दक्षिणं पादं पद्य-
मिदं पपाठ क्रीडाशुकः—

‘विषयेषु समस्तेषु कामं सफल्यन्सदा ।

गुणमालां जगन्मान्यां जीवयन्जीविताच्चिरम् ॥’

तदुपश्रुत्य विश्रुतविश्ववैदुष्योऽयममुष्य पाण्डित्यमतिचतुरं
संभाव्य ससंभ्रमं संदेशं वाचयामास । आसीत्तस्य तत्क-

न्यालिखितमनन्यजसंजातसंज्वरस्य संजीवनौषधम् । अबु-
ध्यत चात्मानमवन्ध्यप्रयासं गन्धोत्कटसूनुः । प्राहैषीष्ट स
मनीषितार्थसमर्थनपरचतुरवचनगर्भप्रतिपत्रलाभेन प्रगुणप्र-
हर्ष गुणमालासनीडे क्रीडाशुकम् ॥

सा च तदागमनं प्रतीक्षमाणा प्रतिक्षणविजृम्भमाणोत्क-
ण्ठा 'किमयं शुकस्तं जनं पश्येत्समीहितमपि नाम साध-
येत् ? कदा वा समागच्छेत् ?' इत्युत्पन्नमतिरुद्धीवा चात-
कीव जीमुतागमनास्था गगनं समुद्वीक्ष्य सविषादं निष-
साद् । तथा निषीदन्ती निरन्तरनिपतदायल्लभल्लबाहुल्या-
दकल्यामकल्याणाकृतिमादरादालोक्य शुकस्तां विच्छाया-
वमानमवच्छेत्तुमलं प्रगल्भस्तल्पशरणां गुणमालां समभ्य-
गमन् । तथा सा च तभन्तरिश्च एव वीक्षमाणा, प्रसभं
प्रतिगृह्य बाढं परिगभ्य हर्षाश्रुभिरध्वश्रममिवापहर्तुमभि-
षिञ्चन्ती, मुञ्चन्ती रोमाञ्चम्, मुहुः शिरस्याघ्राय मुहूर्तमुदा-
मसंभ्रमा वामोरुर्वामाश्रिम्पन्देन परिचितनिमित्तलाभेन प्रा-
गेव सूचितशुभागमा, शुकमुखप्रसादोक्तां पुनरुक्तां समीहि-
तसंप्राप्तिं सात्यंधरिमदेशतः संदेहविकलमाकलयन् ॥

ततस्तां मञ्जुभाषिणीं किञ्चिद्बलद्वैमनभ्यां वयस्यामुखेन
वसन्तबन्धुविकारचिह्नेन जीवंधरगतास्थया समुपस्थिततद-

वस्थां समुपलभ्य पितरौ भृशं प्रीणन्तौ ‘गुणमालैव सत्य-
मियं गुणमाला, यदियमपहस्तितास्थानगतास्थाः सर्वदा
सर्वथा योग्ये भाग्यादृते दुर्लभे बल्लभबुद्धिं बध्नाति’ इति
स्फारमुपलाल्य तत्कल्याणपरायणावभूताम् । प्राहिणुतां च
गन्धोत्कटसन्निधौ विविधवैदुष्यावामुष्यायणौ वर्षीयांसौ पुरु-
षौ । तावपि सादृशमभ्येत्य तमिभ्यपतिमियत्तादूरमित-
रासंभवं तेन संभावितौ च ‘तत्रभवतोः किमत्रागमने प्रयो-
जनम् ? नियोजयतां समीहिते मां कर्मणि’ इति सानुनय-
मनुयुक्तौ च मुहुर्वक्तुमीप्सितमुपाक्रंशानाम्— ‘अयि महा-
भाग, धात्रीतले ‘तव पुत्राय नः पुत्रीं समर्पयाम’ इति न
प्रमर्पति व्यवहारः । तथापि भवतस्तनयस्य भुवनप्रतीक्ष्यत्वा-
दपेक्ष्यतेऽस्माभिरयमर्थः । श्रुत्वेदमत्रभवानत्र प्रमाणम्” ।
इति सकृदपि सप्रणय च ताभ्यां प्रणीतं वर्णिकप्रवेकः प्रती-
च्छन् ‘अस्तु, को दोषः?’ इत्यभ्युपागच्छत ॥

अथ गन्धोत्कटे तयोरत्युत्कटप्रार्थनया तमर्थमभ्युपग-
तवति, प्रतिक्षणसमापतद्वान्धवशतसहस्रसमाकुले प्रणयि-
जनप्रेषितप्रभूतप्राभृतभरितखलूरीपरिसरे प्रकृष्टजिन्पिलोक
कल्प्यमानपरिकर्मविकल्पकमनीयनिवेशे नैकशतवितानोप-
धानपताकाद्युपयोगपात्र्यमानपट्टांशुकपटले पद्मरागमणितोर-

णोत्तम्भशुम्भितबहिर्द्वारवितर्दिके वित्तवितरणानन्दिवन्दिबृन्दा-
 रकवृन्दपाठ्यमानप्रशस्तिकाठ्यकलकलमुखरे मुहुर्मुहुराहूयमा-
 नपरिणयनोपकरणसंनिधापनकर्मकर्मान्तिके गृहचिन्तकचि-
 न्त्यमानसदनप्रतिविधेये विधेयचामीकरकारविधीयमानमण्ड-
 नहाटकघट्टनटङ्कारवाचालिताभ्यर्णने निर्वर्त्यमानमङ्गलवसन-
 ताम्बूलाङ्गरागे वधूवरभवने बभूवतुः । ततः समागतवति स-
 कलमौहूर्तिकमहिते विवाहदिवसे, दीप्यमानशिखाजालजटिलि-
 तस्य शिखिनः पुरस्तादास्थावदाकल्पकालिप्रघनतरघनसारसु-
 रभिपटीरपङ्कपरिमलितदेहाम्, देहजगज्जयाभिषेककलशकौ-
 शलमलिम्लुचकुचयुगलविलम्बमानहारतारकिततनुम्, तदास्व
 फुलबन्धूककान्तिबान्धवरक्तांशुकपाटलितनितम्बाम्, उद्यद-
 म्बरमणिकिरणकलापलोहितसकाशाम्, पाकशासनदिशमिव
 दृश्यमानाम्, दर्शनीयभूषणमयूखलताकुलितलोकदृशम्, त-
 तितमिव चिरावस्थायिनीम्, अवस्थापितकुसुमदामसारेण रो-
 हदुडुपटलजर्जरिततिमिरविराजिविभावरीविलासचोरेण चि-
 कुरभारेण कामपि शोभामाविर्भावयन्तीम्, कुबेरमित्रदत्तां
 विनयमालासुतां गुणमालां गुणवति लभे लग्नकः सकल-
 जन्तुजीवनस्य जीवंधरः सादरमुपयेमे ॥

इति श्रीमद्वादीभसिंहसूरिविरचितं गद्यचिन्तामणौ

गुणमालालम्भो नाम चतुर्थो लम्बः ।

पञ्चमो लम्बः ॥

अथ परिणयनान्तरमन्तरायरहितविजृम्भणेन विषम-
शरेण समारोपितो रागशिखरं शिखरदशनया तथा समं
संसारसहकारपचेलिमफलायमानान्मन्दीकृतमहेन्द्रोपभोगम-
हिमाभोगान्भोगाननुभवितुमारभत कुमारः । तथा हि—
नवपल्लवदलनिचयनिर्मितशयनेषु परिमलतरलमधुकरपटल-
पटावगुण्ठितपरिसरेषु गृहोद्यानलतागृहेषु लक्ष्मीभूतः कुसु-
मशरशराणां कमलदृशा तथा सह सुचिरमरमत । वारणप-
तिरिव वनसरमि करिणीसखः कंदर्पविजयपताकया तथा
तन्निर्मलबिम्बाहतिजर्जरिततरङ्गमालासु तदात्वसंभ्रमदम्भःसं-
क्षोभिकमलममुड्डीनरोलम्बकदम्बकवलिताम्बराडम्बरासु क्री-
डावापीषु चिरं चिक्रीड । अध्यास्य तनुमध्यया सह सम-
न्तादास्तीर्णतूलशयनान्भवनमणिवलभिनिवेशान्निशासु निशा-
पतेर्निर्यदमृतनिःस्यन्दान्करकन्दलान्प्रतीच्छन्निच्छाधिकं वि-
नोदयामास विलांचनचकोरमिथुनम् ॥

इत्थं गमयति कालं कलानिधौ कामतन्त्रपरतन्त्रे जीव-
कस्वामिनि भामिनीसखे मखेदः स गुणमालोपद्रवकरः

करी तत्कुण्डलाहतिजातवैलक्ष्यः प्रक्षीणतनुरतनुपरितापप-
रीतमना मनागपि मन्देतरयत्नेन यन्त्रा सानुनयं साधिक्षे-
पमर्प्यमाणमतीव स्वाद्विष्टमपि नादे कबलम् । निःश्वासदी-
र्घमुष्णं च पुष्करलिखितमहीतलः केवलं पाकलाशङ्किभि-
रङ्गीकृतविविधमैषज्यैर्भिषक्तमैस्तथा चिकित्स्यमानो न तादृशीं
दशां क्षणमप्यत्याक्षीन् ॥

अथ कुण्ठीभूतमकलमैषज्यप्रयोगजनितलज्जेषु वैशेषु,
बहुदिवसपरिहृतकबलप्रहक्षीणवपुषि विलङ्घितानिजवचनवि-
षण्णनिषादिनि नितरां सादिनि दन्तिनि, तस्य तथाविध-
विकारकारणमाधोरणा जीवककृतां कुण्डलाहतिमेव समाकल-
य्य पापिष्ठाय काष्ठाङ्गाराय सावेगमावेदयामासुः । स च श-
बरचारभटशूरगृहीतगोधनपुनरातयनप्रकटितपराक्रमपाटवा-
हितेन निजवारवामलोचनावर्गान्तरङ्गीभवदनङ्गमालाङ्गी-
करणप्ररूढेन गन्धर्वदत्तापरिणयनसमयसंजानपरिभवपरि-
णतेन निजाधोरणनिवेदितवारणाहतिश्रवणममीरमंधुक्षितेन
स्फुटितजपाकुसुमपाटलनयनप्रभापटलच्छलादतिप्रभूततया ह-
दयादपि बहिर्निर्गच्छता तुच्छेतरेण कोपहुतवहेन प्रलयसमय-
विस्मरप्रगुणकिरणकलापकबलितदिक्परिसरः पतिरिव तेज-
सामशेषजननयनदुर्निर्गम्यश्च इव त्रिभुवनपरिक्षयचिकी-

धुराविष्कृतभैरवाकृतिरमर्षलक्ष्मीप्रवेशमङ्गलमणितोरणसवि-
भ्रमभ्रुकुटिबन्धेनान्धकारितललाटफलकः परिसरवर्तिनः पु-
रुषानादिक्षत् 'आनीयतामनेन क्षणेन दुरात्मा जीवकः'
इत्यारूढकोपकाष्ठः काष्ठाङ्गारः । तेऽपि तनया इव यमस्य
प्ररोहा इव साहसस्य, प्रकर्षा इव पराक्रमस्य, विग्रहा इव
सामर्थ्यस्य, करकलितकरवालकरणतर्पणप्राप्तोमरभिण्डि-
पालप्रभृतिविविधायुधा यौधाः कुमारभवनमरुन्धन् ॥

अथ निरुपमपराक्रमपाटवमदोत्कटो गन्धोत्कटतनयः
स्वगृहान्निर्गत्य निगवधिकरोषप्रसरः केमरीव हरिणयूथं तर-
णिरिव तमःस्तोमं दावदहन इव वननरुषण्डं प्रलयपवन
इव पर्वतनिवहं करिकलभ इव कदलीकाननं तत्क्षणेन
क्षपयितुमात्माजिघृक्षागतमशेषं बलमारभत । आरम्भसमस-
मयमागत्यास्य जनयिता 'जात, नैवं कर्तव्यम् । स्थात-
व्यं हि निदेशे देशाधिपतेः । तस्योपसरेम परिमरम् ।
प्रज्ञापरिवर्हविरहिता हि पराक्रमा न क्रमन्ते क्षेमाय ।
तदमीभिः सह गच्छेम राजभवनम् । अनुभवेम भा-
विनमर्थम्' इत्यभिदधान एव निवार्य तं यौधनिधनो-
द्यतमात्मजमात्मजन्मदिवसादारभ्यार्जितमशेषं वित्तमुपा-
यनीकृत्य तेन सह नीतिवर्त्मकबन्धुर्गन्धोत्कटः काष्ठा-

ङ्गारंस्यागौरमयासीत् । प्रविश्य मणिमण्डपस्य मध्ये महति विष्टरे समुपविष्टमेनं ज्वलन्तमिव कोपदहनेन दारुणकोपचयपलायितपरिजनमकाण्डविरचितनिद्राभङ्गविजृम्भितामर्षभीषणवपुषमिव केसरिणं भीतभीतः कथंकथमप्युपसृत्य तनयेन सह गन्धोत्कटस्तन्निकटे हाटकराशिममरेशनिशितशतकोटिशकलितसुमेरुशिखरसहचरं संनिधाप्य 'सह्यतामयमपराधः शिशोः । दीयन्ताममुष्य प्राणाः' इति प्रणयकृपणमभाषीत् । काष्ठाङ्गारस्तु कारुण्यास्पृष्टहृदयः 'किमष्टापदेन ?' इति प्रत्यादिष्टकुमारप्राणप्रणयनभणितिर्धरणीतलविनमितशिरसं कृपणवचनमुखरितवदनमतनुतरतनयस्नेहान्धं गन्धोत्कटम् 'गम्यताम्' इति सावज्ञं विसृज्य समक्षमवस्थितानारक्षकाध्यक्षान 'अस्य पराक्रममदक्षीबस्य क्षेपीयः क्षपयतासून्' इति सरोषमभाषत । तेऽपि तथेति तदाज्ञामञ्जलिबन्धेन प्रतीच्छन्तः प्रगृह्य कुमारमतित्वरितपदप्रचारप्रचलितभुवः प्रस्थातुं बध्यस्थानं प्रति प्रारेभिरे ॥

अथ प्रतिहतवचसि प्रभूतविषादविषमूच्छालमनसि विस्मृतकर्तव्यवर्त्मनि सद्यः सद्यः समासाद्य निजसुतविनिपातविजृम्भमाणदारुणशुचमविरलनिर्यदश्रुजलविलुलितदृशमश्रान्तविरचिताक्रन्दां सुनन्दाम् 'अलं संतापेन । संस्मर

पुरा चर्यार्थमागतेन तपोधनेन सविस्तरमुदीरितां कुमाराभि-
वृद्धिशंसिनीं कथाम् । अवितथवचमो हि मुनयः ।' इति सा-
न्त्वयति समवगतसुतोदन्तप्रबन्धे गन्धोत्कटे, कटकवासिनि
जने जनिनानुशयेन 'राजते राजता काष्ठाङ्गारस्य । कष्ट-
मिदमकाण्डे विधिचण्डालस्य विलसितम् । अद्य निराश्रया
श्रीः, निराधारा धरा, निरालम्बा सरस्वती, निष्फलं लोक-
लोचनविधानम्, निःसारः संसारः, नीरसा रसिकता, निरा-
स्पदा वीरता' इति मिथः प्रवर्तयति प्रणयोद्गारिणीं वाणीम्,
सखेदायां च खेचरचक्रवर्तिदुहितरि दयितविमोक्षणाय क्षणा-
दाविर्भावयन्त्यामन्तिके स्वविद्यां विद्याधरकुलक्रमागताम्, क्र-
मज्ञः स कुमारोऽपि मारयितुं पारयन्नप्यात्मपरिभवविधानल-
म्पटान्भटान् 'किमेभिर्निष्फलं निहतैः ? नासीदति गुरुजना-
दिष्टः काष्ठाङ्गारवधसमयः' इति साहसाय संनह्यमानमा-
त्मानं निवार्य, सुदर्शननाम्नो देवस्य सस्मार । स च कृतज्ञः
कृतज्ञचरो देवस्तदाध्यानानन्तरमन्तरिक्षपथमभिनवतमाल-
काननकालिममलिम्लुचैः कालमेषनिचयैः कवचयन्, नभ-
स्तलस्त्यानमेदिनीपरागपूरदूरान्तरितदिवाकरेण समुन्मूलितो-
त्क्षिप्तवृक्षषण्डसंमीलिताकाशदिगवकाशेन चण्डाभिघातघूर्ण-
मानगिरिशिखरविशीर्णगण्डशैलेनेतस्ततस्तूललीलया नीतगृह-

पटलीपटलेनाभिपातताडनविह्वलितावनीतलविलुठदखिलजी-
वधनेन झञ्झासमीरेण समुत्सारितसकलारक्षकबलः, स-
हेलमादाय कुमारमन्तरिक्षेण क्षणादिव गत्वा गीर्वाणसदन-
सदृक्षमभयसुखसंगतं शृङ्गपराभृष्टचन्द्रं चन्द्रोदयं नाम नि-
जशैलमशिश्रियत् । अकार्षीच्च तत्र हर्षोत्फुल्लमुखः शतमुख-
सदनातिशायिसौधाभ्यन्तरस्थापितभद्रासनमध्यमध्यासीनस्य
जीवकस्वामिनः स्वभर्तृमुखपरिज्ञातकुमारमहोपकारितात्या-
दरैर्दारैः सार्धं पयोवार्धिपयोभिरभिषेकम् । व्याहर्षीच्च—
‘कुमार, मां विश्वदूषणपात्रे भषणगात्रे स्थितमेवं पवित्री-
कृतवतस्ते ‘पवित्रकुमारः’ इति भवितव्यं नाम्ना” इति ।
एवं कृतज्ञानां धुरि कृतज्ञदीक्षेण यक्षेण कृतां पुरस्कियामनु-
भूय भूयसीं भूयस्तेन सममेकासनमध्यास्याप्सरसामतिषेलवं
नाट्यमालोकयति कुमारे, कुमारमागणाय प्रेरितः स चौरि-
काध्यक्षोऽपि प्रतारणदक्षतया ‘क्षपितजीवं जीवककुमारम-
कार्षम्’ इति वचसा हर्षकाष्ठां गतं काष्ठाङ्गारं विधाय तदी-
यं प्रसादमनासादितपूर्वं लेभे ॥

ततः सुनन्दासुतोऽपि सुदर्शनयक्षावरोधजनेन वर इव
परमया मुदा संभाव्यमानः संपदं यक्षपतेर्नैजीमेव निर्व्याजं
गणयन्नपि गणरात्रापगमे ‘किमत्र मुधावस्थितिरास्थीयते ?

गुरुपदिष्टराज्यप्रवेशार्हवासरत्पूर्वमपूर्वचैत्यालयवन्दनेन क-
न्दलयामः सुकृतप्रबन्धम्' इति मनो बबन्ध । प्रियबन्धु-
रप्यस्य बन्धुरमभिसंधिं तदनुबन्धिफलोपनतेरनवधिकता-
मप्यवधिचक्षुषा वीक्षमाणः क्षोणीभ्रमणेन कुमारोपलभ्यस्य
फलस्य भूयस्तया कथमप्यन्वमंस्त । अदाश्च तस्मै 'मा स्म
कुरुथाः कुरुकुलपते, तव प्रेक्ष्यस्य प्रार्थनाकदर्थनेनावज्ञाम्'
इति याच्ञापूर्वकं सर्वविषापहरणे गानविद्यावैशारद्यकरणे
कामरूपित्वकल्पनेऽप्यनल्पशक्तिकममन्दादरान्मन्त्रत्रयम् ।
अभ्यधाश्च 'कुमार कुरुकुलकुमुदेन्दो, कुमुदैश्वर्यासमसमर-
साहसलम्पटसुभटभुजादण्डखण्डनप्रचण्डनिबिडघाटितकोटीर-
कोटिविततियुतगणनविरहितनरपट्टरचितसभायां स्वयंव-
रानन्तरं विवाहसमये मरणपरिणतिमेष्यन्ति यदरयोऽपि,
तवोदयोऽपि समासीदति, मासि द्वादशे मनुक्तमिदं द्रक्ष्यसि,
पुनर्मोक्ष्यसि च' इति । एवममृतायमानममृताशिनो वच-
नमदसीयाप्सरसां सरसानि वचांसि च श्रवणयोरवतंसी-
कुर्वति पर्वतादवरुह्य मह्यां गन्तुमारभमाणे कुमारे, सुदर्श-
नयक्षोऽप्यक्षमो भवन्विरहव्यथां सोढुं गाढं परिरभ्य पथा-
न्तरोदन्तं चेदंतया व्याहृत्य विस्तृत्य कुमारमादरकातर्यात्पु-
नरप्यनुसृतकतिपयपदः प्रतिनिवृत्य प्रस्खलितपदः स्वपदा-

भिमुखस्तन्वन्पदे पदे पृष्ठावलोकनं साहाय्यमनुष्ठातुमनुचर-
मिव कुमारस्य कुवलयितकुवलयं लोचनयुगलं प्रेरयन्प्रचु-
रानुशयः शनैः शनैर्निजशैलमशिश्रियत् । एवं चिरादधि-
रुह्यान्तरिक्षमन्तर्हिते यक्षेन्द्रे, मृगेन्द्र इव वीतभीतिः स्ववी-
र्यगुप्तः स कुरुकुलकुमुदेन्दुरप्यमन्दादरादरण्यशोभाप्रहितेश्व-
णो विहरन्विगतातपत्रमेनमातपात्त्रातुमिव निराकृतातपान्मा-
र्गपादपात्रिरन्तरनिपतन्निर्झरनिभेन निःसहायकुमारनिरीक्ष-
णदाक्षिण्यविगलदविरलाश्रुप्रवाहसंभृतानिव महीभृतश्च प्रे-
क्षमाणः प्रत्यक्षितयक्षोदितचिह्नमहाय महान्तं कान्तारपथ-
मलङ्कयत् ॥

ततश्चाप्रतः कचिदुप्रतरोष्मदुष्प्रापे विस्फुलिङ्गायमानपां-
सूत्करे करिनिष्ठचूतकरशीकरावशिष्टपयसि निःशेषपर्णक्षय-
निर्विशेषशेषविटपिनि निर्द्रवनिखिलदलनिर्मितमर्मरवरभरि-
तहरिति मरुत्सखसब्रह्मचारिमरुति करेणुतापहरणकृते निज-
कायच्छायाप्रदायिदन्तिनि वारणशोणितपारणापरायणपिपा-
सातुरकेसरिण्युदन्यादैर्न्यप्रपञ्चवञ्चितहरिणगणलिह्यमानम्फ-
टिकदृषदि मरकतमयूखरेखापरहरिताङ्कुररुहि मृगतृष्णिका-
विलोकनोन्मस्तकसलिलतृषि गुल्मसंदेहसमापादनचतुरर्बहिव-
हान्तःप्रविशदातपष्ठान्तबालफणिनि भक्ष्यदुर्भिक्षतानुपल-

क्षितवनमहिषकुक्षिणि तापताम्यहर्वीकरभीकरशूकारकांदि-
 शीकश्चाविधि मृगगणनिर्मासताकृतमृगयोपेक्षाबुभुक्षितवनौक-
 सि वनदहनदह्यमानवंशपरिपाटीपाटनप्रभवझटझटारवचकि-
 ताध्वगमनसि दीनताशान्तवानरकुललीलाकर्मणि घर्मसम-
 यारम्भसमधिकदुःसहोष्मघर्माभिधानरसातलज्येष्ठे मरुपृष्ठे,
 निश्चरदर्चिश्छटावलीढवेणुस्फोटस्फुटपुरःपटहेन शुष्काण्यपि
 शिरांसि महीरुहां ज्वालाभिः किसलयितानि कुर्वाणेन,
 दन्दह्यमाननीडोड्डीननिरालम्बास्वरभ्रमणखेदपतितपत्रिपत्रपा-
 लीचटचटायितरटितवाचाटेन विपिनसत्त्वसंतानविविधवसा-
 गन्धानुबन्धविगमायेव सपदि निर्दग्धस्निग्धकालागुरुतरुग-
 हनैरात्मानं धूपयता, कुसुमचषकपुटेषु कृतमधुरसास्वादन-
 मद्वशादिव प्रतिदिशं पतता, साटोपं कबलयता स्वाहि-
 तबलाहकगृह्यतागर्हयेव बर्हिणव्यूहान्, वैरिवारिसंभवरूपेव
 शोषितसरसीगर्भस्थितानि वारिजजालानि लेलिहता, गृहीतग-
 रुडस्वभावेनेव निर्विशङ्कचर्व्यमाणदुर्वहभोगभीमभोगिना, नि-
 जजीवितापहारिजीमूतमूलच्छेदेच्छयेव स्फुलिङ्गव्याजेन विय-
 ति समुद्रच्छता, दुष्कालेनेव तुच्छेतरधूमप्रच्छादितद्यावापृथि-
 वीविभागेन, पात्रदानेनेव भूतिविधायिना, बौद्धेनेव लब्ध-
 सर्वस्वभक्षिणा, तत्त्वज्ञानेनेव तमोपहेन, अतृप्तिमत्त्वादति-

गृध्नुजनदेशीयेन, प्राप्तदूषणाद्वेश्याजनवेषान्तरेण, दुष्प्रवे-
शत्वादाढ्यगृहातिशाधिना, सुजनलोकेनेव पांसुलस्थले स्प-
शरहितेन, गुणराशिनेव वंशोत्कर्षप्रकृष्यमाणेन, तस्करेणैव
रक्षाभूयिष्ठे निवृत्तसंरम्भेण दावपावकेन परितः परीततया
परितापपराधीनान्कृपाधीनमनाः स दीनोद्धरणोचितः कु-
मारः शतह्रदाशतवलयितानिव वलाहकाननेकपानैश्चिष्टः ॥

दृष्टमात्रेष्वेव तेषु स्वगात्रस्पृगुपद्रवादिव दूयमानः सुतरां
सुदर्शनसुहृदयं तदुपद्रवपरिहृतये हृदयनिहितजिनपतिपद-
पङ्केजः सुप्रमीनहृद इव निभृतनिष्पन्दाक्षिपक्ष्मा क्षणम-
स्थात् । तावता ववृषुः परुषतरालोकिनीमिलिताम्बकानाम-
म्बरमालिम्पतामकालबालातपरुचां शम्पासहस्राणामजस्रोन्मे-
षणमण्डिताः शुण्डालैरसशुण्डादण्डप्रकाण्डतुल्यस्थौल्यनी-
रधारानिरन्तरितान्तरिक्षाः प्रतिक्षणसुलभफणिपतिरणरण-
कवितरणचतुरगम्भीरगर्जितजर्जरितश्रवसः पर्जन्याः । तदनु
च निजोदरनिलीनसानुमति सलिलाहरणधिषणागतनीरदा-
यमानद्विरदपरिषदि बाडबकृपीटयोनितुलितविलिविवरपीय-
मानपयसि शौक्तिकनिकरानुकारिकरकोत्करहारिणि विडम्बि-
तविद्रुमलतावितानद्रुमकिसलयोपशोभिनि सागरसब्रह्मचा-
रिणि प्रवहति पयःप्रवाहे दावचित्रमानोः परित्रातानालोक्य

गजान्गजेन्द्रगामी गतानुशयः शनैरतिक्रम्य मरुभुवं गत्वा
 गव्यूतिमात्रं तत्रैव महावंशतया महासत्त्वतया महीभृत्तया
 महोन्नतितया चात्मानमनुकुर्वन्तं कमपि पर्वतं तदस्वर्गवर्ग-
 निर्वासनाय निवेशयितुमिव निजाङ्घ्रियुगमस्य शिरसि सिंह-
 पोत इव शिलाविभङ्गेन साहंकारः समधिरुह्य महीभृत-
 स्तस्य मणिमकुटायमानं जिनपतिसदनम्, पिपासातुर इव
 धाराबन्धमादरान्धः समासाद्य, सद्यः संफुल्लमल्लिकाव-
 कुलमालतीप्रमुखफुल्लगुच्छैः पूजार्हमर्हन्तमतिभक्तिरभिपूज्य,
 पुनरपि तरुणतरणिरिव गीर्वाणगिरिं प्रकृष्टमनोरथः प्रदक्षिणं
 भ्रमन्, तत्रत्यया जिनशासनरक्षियक्षिदेवतया सादरसंपादि-
 तकशिपुः, ततो विनिर्गत्य विश्वतः शश्वदुपपादिततरुणीचर-
 णयावकरमसंपर्करक्ततलतया स्वयमपि पल्लवितरागमिव पल्ल-
 वव्यपदेशं देशमशिश्रियत् । तदनु च तन्मध्यनिवेशितं
 निर्दोषतया दोषाधिपतिरिति सदा सुवृत्ततया व्यवस्थाविक-
 लवृत्त इति कलाक्षयरहिततया परिक्षीणकल इति च परि-
 भवन्तं चन्द्रम्, चन्द्रार्धं नाम कमपि स्कन्धावारम्, नैक-
 वारसंभवदसंभविनिमित्तोपलम्भेन ससंभ्रमं गाहते स्म ।
 तस्मिन्नपि स्थानस्थानेषु वाच्यमानामिव वर्जितव्याहृतीनां
 साद्यस्कहविषामिव बाष्पनिष्पादनव्यसनजुषां भूरिफलम् ।

रितभूरुहामिव विनम्रशिरसां पुरौकसां नालनिष्कुषितन-
 लिनानीव प्रम्लानवदनानि प्रेक्षमाणः प्रान्तवार्तिनं कमपि
 दान्तहृदयं पुरुषममृतवर्षायमाणदशनकिरणैः सकरुणमिव
 सिञ्चन्वनकुञ्जरोत्पाटितविटपिपेटकस्येव विश्वस्यापि जनस्य
 विच्छाद्यतानिदानम् ‘किमवगच्छसि?’ इत्यपृच्छत् । स
 च कुमारमादरादभिपत्यैवमब्रवीत्— “भद्र, भद्रासि-
 कार्थिपार्थिवपरार्ध्यकिरीटपादपीठप्रतिष्ठितपादपल्लवः पल्लवदे-
 शापदेशकुबेरकोशगृहपतिः पतितजनदुरालोको लोकपालो
 नाम राजा भवत्यस्या राजधान्याः । तस्य च सकलगुण-
 गरीयसी कनीयसी प्रज्ञाशालिजनकलाभेन जडाशयप्रभवेति
 पतिदेवताव्रतभाविवहुमानप्राप्त्या बहुपुरुषाभिलाषिणीति लो-
 कपालसहजसंगमेन लोकविनाशकरगरलसोदरेति च गर्ह-
 माणा पद्मा पद्मा नाम । कन्यामिमामिदानीं कन्यागृहा-
 भ्रिर्गत्य गृहोद्याने स्वकरावर्जितजलमेकेन सस्नेहमभिवर्धिता
 पुष्पवती जाता माधवीलतेति महोत्सवमारचयन्ती तद्वदन-
 गोचरशशाङ्कशङ्क्येव भुजङ्गमः कोऽप्यसप्राक्षीत् । नरेन्द्रा-
 श्वासन्नरेन्द्रा इव प्रबलप्रार्थिनो व्यर्थप्रयासाः । तन्निमित्तोऽयं
 मर्त्यानां शोकः । शाकुनिकस्तु कश्चिन्निश्चेतनेयं यदि
 जातापि कन्यका तावदेनामनन्यसाधारणविषहरणनैपुणः

कोऽपि प्राणैः समं सांप्रतमेव संगमयतीति संगिरते ।
नरपतिरपि तद्वचनविश्वासाद्विश्वदिश्यपि शक्तिमदन्वेषणाय
शुद्धान्तादपरमन्तिकचरं प्राहैषीदघोषयञ्च ‘विषहरणसमर्थाय
मम राज्यार्थं वितरिष्यामि’ इति । महाभाग, महीपतिना वि-
षविद्याविदग्धान्वेषणाय प्रेषितेष्वहमप्यन्यतमः कश्चिदस्मि ।
कार्येऽस्मिन्कच्चिदार्थं, भवतोऽप्यधिकारोऽस्ति ?” इति ।
तद्वचनानन्तरं जीवकस्वामी च ‘जीवमात्रस्याप्युपद्रवो
विद्रावयितव्यः । किमुत प्रबलोऽयमबलाजनस्य ?’ इत्यन्त-
श्चिन्तयन् ‘अयि भोः, तत्र यामो वयम् । अस्तु वा न वा
प्रस्तुतकर्मणि प्रावीण्यम्’ इति प्रणिगदन्नेव राजगृहमुपसृत्य
प्रवर्तमानतुमुलनिवर्तितवर्षधरनिवारणयन्त्रणमनामन्त्रित एव
प्रविश्य कन्यान्तःपुरं तत्र सर्वतोऽपि सर्वराहापृष्ठे वेष्टमान-
गात्रयष्टिं कष्टां दशमापन्नमाक्रन्दमयमिव शोकमयमिव वि-
लापमयमिव व्यामोहमयमिवाश्रुमयमिवामयमयमिव निरूप्य-
माणं जनं तन्मध्यगतां धवलकोमलकदल्यन्तर्दलसच्छायप्रच्छ-
दाच्छादितशयनीयमधिशयानां मृणालिनीमिव च्छिन्नमूलां
विच्छायां कन्यकामपश्यत् । व्यचिन्तयञ्च तदङ्गकान्तिक-
न्दलितकन्दर्पदर्पः ‘न चेयमप्सरसः, न हि तस्याश्चक्षुः
पक्षीकृतपक्षमक्षोभम् । न वासौ तडिलता, न हि तस्या

अथैवमतिपेलवाङ्गोपाङ्गसंगतिः । न वैवासौ रतिः, न हि तस्यास्तनूजन्मना भुक्तोच्छिष्टाया एवमच्छिष्टाङ्गयष्टिता घटते । नूनमियं भुजङ्गेनाप्यनङ्गाविष्टेन किं स्पृष्टा ?' इति । एवं चान्यथा चिन्तयन्तमन्तिकचरमुखादुपलब्धमहिम्नि महीपतावपि सपादपतनमवरजाकृच्छ्रमुच्छेत्तुमुपच्छन्दयति तदिच्छां विनापि तत्कर्मणि कम्प्रोऽयमानम्प्रोद्वारी कुमारस्तथेति तद्वक्त्रमालोक्य निमेषमात्रेण तां निर्विषीचकार । स्वीचकार च पुनरेनां कन्दर्पसर्पः । वपुष्मान्मारो हि कुमारः । कथमेनं साक्षादुद्दीक्ष्य चक्षुष्मती कन्या न भवेदनन्यजाक्रान्ता ? ततश्च सा सकृदवलोकनकृतव्यसनभूयस्तया भूयः कुमारमपारयन्ती द्रष्टुं विषवेगमिषेण पश्चादपि निमेषणमेवात्मनः शरणममंस्त । अतर्कयञ्च प्रथमतःरमनुभूयमानस्मरविकारा कथयन्ति निकामं कामो नाम कश्चिदस्तीति । किमयं सः ?' इति । तदवस्थालोकेन लोकपालभूभुजि पुनरपि गरलसद्भावशङ्काभयालिङ्गिते भृशमिङ्गितन्नः कुमारोऽपि कामतन्द्रालुर्मन्त्रयन्निवानङ्गातुरमात्मानमपि तदङ्गस्पर्शेन चरितार्थीकुर्वन्समानयोगक्षेमता लेभे । मुमुचे सा च मोचोरुस्तदीयचतुरकरतलस्पर्शनमनुमहिम्ना प्रद्युम्नगरलवेगात् । उदस्थाञ्च तल्पादाकुलिताकल्पा । बुबुधे च सविधगतान्विविधौ-

षधहस्तान्समस्तानपि पुरुषान् । तिरोदधे च तिर्यग्वलितमुखी
 पर्यङ्कादवरुह्य ङ्गीयन्त्रणेनाकृष्टा संनिकृष्टचेटीपेटकस्य मध्ये ।
 तावता तत्परित्राणविहस्तो जनः समस्तोऽप्युन्मस्तकहर्षमूर्तिः
 कर्तव्यान्धो गन्धर्वदत्तादयितं दत्ताञ्जलिरभिप्रणम्य 'प्रया-
 णाभिमुखान्प्राणान्प्रतिपादयन्प्राणनाथोऽप्ययमेवास्याः' इति
 स्वयमेवाचीकथन् । लोकपालोऽपि 'लोकोत्तम, लोकोत्तरो-
 यमुपकारः । किमिह तवाहं व्याहरामि ! मम राज्यं मम
 भोज्यं मम गात्रं मम मित्रं मम प्राणा मम त्राणं
 च त्वदधीनम्' इत्यभिदधानः, प्राप्तमनःप्रसादमेनं प्रासादे
 कचित्प्रचुरेपचारमवस्थापयन्, अपास्तसमस्तजनं मन्त्रा-
 गारं मन्त्रिभिरधिरुह्य मन्त्रयामास— 'अयि मान्याः,
 कन्यायाः प्रकृतोऽयमुपद्रवः सुकृतोदयादुपाशमत् । अतः
 परं परोऽयमपारो ह्यस्याः प्रशस्तवरान्वेषणप्रभवः । ततः
 कथमनारोपितदोषं कथं कथमपि कमपि जामातरमु-
 पलभ्य तमपि दुस्तरं बाढं निस्तरामः । कुमारोऽय-
 मनवद्याकृतिरविद्यमानप्रत्युपकारमुपाकरोत् । अनुरूपश्च रू-
 पयौवनसुगुणैः । किं च, तां मञ्जुभाषिणीं स्वहस्तेनास्पृ-
 शत् । या चास्माकमयमविदितगोत्रविशेषो वैदेशिक इति
 जाता संशीतिः सापि सांप्रतं निरस्ता, यतस्तदीयो वृत्ता-


न्तस्तदनुभावकण्ठोकल्यायमवगतः । एवं गते सति यदत्र
प्राप्तं प्राप्तरूपा निरूपयन्तु भवन्तः इति । तन्निशम्य नीति-
विदः सचिवाश्च 'देव किमत्र विचारेण ? सर्वथा स एव
योग्यः कुमारः' इत्युदीरयामासुः ॥

अथैवमात्माभिमतममात्यानुमतं च बधूवरमंगमं संपादयि-
तुमुल्लोकसंविधाविधायिनि पल्लवदेशभूभुजि, परश्वः खलु भ-
विता पाणिपीडनमहोत्सव इति जनवादे विजृम्भमाणे विजृ-
म्भितमन्मथव्यथः कुमारोऽप्येकामपि त्रियामां सहस्रयामां स-
र्वथा निश्चिन्वन्पश्चिमे यामे यामिनीस्वामिन्यपि स्वामिरहःसं-
भोगसमुद्दीक्षणत्रपयेव तिरोदधति, रतिव्यतिकरणविशीर्णवधू-
वरचिकुरविच्छुरितसुमनसीव विच्छायतामुपगच्छत्युडुनिकरे,
निर्दयविमर्दाश्यानमिथुनाङ्गसंगतकुङ्कुमपङ्कपराग इव प्रस-
रति प्रसवरजसि, पुष्पवतीः स्पृष्ट्वा लताः पुनः स्पर्शभीत्येव
शनैश्चरति समवगाढसरसि मरुति, सद्योविकचन्मणीचक-
निचयमनोहारिणि महीरुहनिकरे निरन्तरनिस्थिन्दिमकरन्द-
धारां दम्पतिघटनार्थमम्बुधारामिवावर्जयति, स्फुटितकुसुम-
षण्डोद्भासिनि दीपमण्डितदीपदण्ड इव दृश्यमाने सनीडगत-
चम्पकविटपिनि, अतिस्फारतया बहिःस्फुरज्जायापतिराग
इवोन्मिषत्युषोरागे, भृङ्गावलिप्रकणिते मङ्गलपाठकवचसीव

गृह्यमाणे, गृहोद्यानमण्डनमाधवीलतामण्डपे कुसुमकोदण्डेन
प्रदत्तां तां मत्तकाशिनीं गन्धर्वदत्तापतिर्गन्धर्वविवाहप्र-
क्रमेण रागाग्निसाक्षिकं परिणीय पुनर्गुणवति लम्बे, लो-
कपालेन वितीर्णा विधिवदुपायच्छत ॥

इति श्रीमद्वादीभसिंहसूरिविरचिते गद्यचिन्तामणौ

पद्मालम्भो नाम पञ्चमो लम्बः ।



षष्ठो लम्बः ॥

अथ तां नववधूमवधूतत्रपां पवित्रकुमारः शनैः शनैः
परिकल्पयन्, 'पङ्कजत्वेन द्विजपतिद्वेषेण मधुपसंपर्केण च
निकृष्टं निर्दिष्टदोषराहित्यादवधीरयतः पद्मं तव मुखपद्मस्य
पद्मसदृशतां पद्मानने, कविवर्त्मनि स्थिताः कथं कथयन्ति ?'
इति मिथः कथयन्, नट इवावस्थानुगुणवत्वासि विट इव
संभोगचातुर्ये वश्यमन्त्र इव वर्शाकरणविधौ शिष्य इव-
च्छानुगुणवर्तने चक्रवाक इव विरहासहिष्णुत्वे भवन, तत्त-
द्गुणेषु स्वयमपि तथा भवन्तीं कामिनीं कामतन्त्रज्ञो
यथाकाममन्वभवत् । अनैषीच्च तस्मिन्नेव राजमद्यन्य-
म्लानपाटलोत्पलदामपरिमलोद्गारिकवरीबन्धया विरचित-
शिरीषकलिकावतंसया दिवसकरसंतापसंत्रासादतिशिशिर-
देशनिवेशितेनेव शशाङ्कातपेन घनसारसुरभिणा हिमज-
ललुलितेनानतिविरलेन चन्दनविलेपनेन पाण्डुरितशरीरया,
सलिलस्यन्दिबिसलताहारव्यतिकरितमुक्तासरतरङ्गितस्तनतट-
या परिहृतकुङ्कुममाणिक्यभूषणया त्रिगुणतिरस्करिणीस्थगि-
तवातायनदूरान्तरितद्युमणिकिरणदर्शनया पल्लवितसायंतनस-

लिलकेलिकौतुकया निर्मोकपरिलघुपरिधानया धारागृहनिर्य-
द्वारिधारारवश्रवणनिर्वृतया चन्दनशिशिरशिलापट्टसंविष्टया
प्रालेयशीकरासारवाहिन्या यामिन्येव हेमन्तस्य, मौक्तिकरा-
जिविराजिततनुलतया वेण्येव ताम्रपर्ण्याः, शीतलचन्दनच्छा-
याभृता मेखलेयेव मलयशैलस्य, फेनपिण्डपाण्डुराम्बरया वी-
च्येव पयःपयोधेः, पद्मया तथा समं स्फुटितपाटलकुसुमापीड-
पटुपरिमलविसरवासितरोदोविवराणि प्रसरदूष्मलतरणिकि-
रणपरामर्शमर्मरितपद्माणि पटुतरातपकृतकोटरपुटपाकमन्द-
प्राणविष्किराणि स्फीतफलस्तवकभूरिभारनम्रशास्त्राम्रवणानि
चूडारत्नसंशयितवनवैश्वानरबिलेशयभुजङ्गानि पत्रलानूपटुम-
षण्डपिण्डितरोमन्थमन्थरवदनगोधनानि दावदहनदाहविद्रा-
णसारङ्गसङ्कुलङ्घितमरुन्मार्गाणि पानीयशालापन्नपथिकज-
नवाञ्छद्यमानसायाह्वानि शुष्कसरसीविलोकननिराशशोका-
न्धसिन्धुरारब्धकरास्फोटानि रिक्तीकृतमहामहीधरनिर्झरस्रो-
तःसिरासंतानानि संज्वलितपतङ्गप्रावपावकप्रभापटललीढजा-
ङ्गलद्रुमाणि, घोरतपांसीव मुक्ताहारशरीराणि, राजहृदयानीव
तेजोधिकद्वेषोत्पादीनि, अपत्यानीव सदाकाङ्क्षितपर्याप्ति, पति-
तकर्माणीवाधस्तलावरोहणकारीणि, नाकस्त्रीमनांसीव म-
रुदौत्सुक्यविधायीनि, अतिरूक्षाणि प्रैष्टमकाणि कानिचि-

दहानि जीवंधरः ॥

अथैवं मनोरथदुरासदं सततं तथा सारङ्गदृशा समं
 क्षमनुभवन्नपि विषयेष्वसक्ततामात्मनो विवरीतुमिव विजया-
 सूनुः, विषयान्तरमन्तर्हित एव गन्तुमनाः समजनि । ताव-
 तास्य तिरोधाय जिगमिषोरनुकूलतां चिकीर्षुरिवावसितदि-
 वसव्यापारशेषः पूषा निकषास्तशैलमलम्बत । आपतयालु
 निशानिशाचरीनिष्सातशूलशिखासमुत्खातं वासरस्य हृदय-
 मिव स्थपुटितप्रस्थप्रस्थानविह्वलवाहनिवहविहृतस्यन्दनविस्त्र-
 मस्तगिरिगैरिकपङ्कचयस्वचितं रथाङ्गमिव च पातङ्गमङ्गमह-
 श्यत । ततस्तेजोनिधिरपि विनिवारितदोषोऽपि वारुणी-
 सङ्गात्किमपरं रविरधः पपात । पश्चिनीरजःस्पृष्टमम्बरमप-
 हाय मज्जत्यञ्जिनीभुजङ्गे जलधिजलवेलान्ते संततलाक्षिकय-
 वनिकालक्ष्मीं बभार संध्या । ततश्च सवेगपतङ्गपयोधिपात-
 पाटितशुक्तिपुटमुक्तोत्थितमुक्तोत्करा इव निर्दयमधुकरमर्दन-
 निपतदनल्पकल्पतरुकुसुमप्रकरा इव च तारकाश्चकाशिरे ।
 तदनु चागाधरसातलकासारगर्भपीतवासरतापसुखसमुत्तरत्स-
 मवर्तिवाहनवाहवैरिकायकाण्यकञ्चुकितानीव, अहरवसान-
 विहारमण्डनप्रवृत्तवलरिपुपुरपुरंघ्रीजातयातयामतावधूतावतं-
 सनीलकुवलयप्रभानुविद्वानीव समददिकरिकुलकर्णतालताड-

नाम्रेडनभयचकितविद्राणषट्चरणचक्रचञ्चदधिश्चर्चामेषकि-
तानीव सर्वतः शर्वरीकेक्षपाशदेभीयानि तमांसि मांसलि-
मानमभजन्त । क्रमेण चाभ्यागताभिमतरमणनीलकञ्चुक-
कदाशाकदर्थिताभिरनुपदं प्रसारितपाणिभिरितस्ततो गृह्य-
माणे स्वाभ्याशेषु स्वैरिणीभिः, भतिबहलपङ्कपटलशङ्खभि-
रावर्जितपार्श्वैरनिभृतं विलुठितुमूरीक्रियमाणे विपिनकुहरेषु
वराहनिवहैः, अकाण्डजलदमण्डलभ्रमसंभ्रमसंभृतपुनःपला-
यनचिन्तैरुत्प्रेषचटुलपक्षसंपुटैः सभयमभिवीक्ष्यमाणे सरःसु
हंसैः, संरम्भसमुद्भूतमटाच्छटैरुत्पुच्छयमानैः कठोरकालाय-
मपञ्जरधिया विघटयितुं व्यापारितनखकोटिभिः साटोपमुप-
दिश्यमाने गिरितटीषु कण्ठीरवैः, तिमिरापीडं जरठतां
प्रतिपन्ने, प्राप्ते च निशीथे, निर्दयसंभोगव्यतिकरश्रमेण
गाढाश्लिष्टनिद्रां तां बिम्बोष्ठीमतिसंधाय गन्धर्वदत्तापति-
रन्तर्वशिकैरप्यविदित एवान्तःपुरात्पुराञ्च निर्गत्य ययौ ॥

अथ पद्मबन्धौ पद्मिनीमिव पद्मां परित्यज्य पद्मादयिते
प्रयाते, प्रशिथिलितनितान्तस्वापा सा कान्ता कान्तकरप-
रिरम्भणसंभूषणशंभरानुपलम्भेन विजृम्भमाणवेपथुभरादर-
विवर्तितगात्रा निमीलितनेत्रैव प्रसारितपाणिः परितः पर्यङ्के
पतिं व्यचेष्ट । अदृष्ट्वा च तल्लिमसविधे धवमवधूतावशिष्टनि-

द्रा द्रुतमुत्थाय शयनगृहमभितः प्रदीपाट्टेषु प्रलम्बमानमणिक-
नकसुमनोदामनिकामस्थूलशातकुम्भस्तम्भच्छायास्वप्यतुच्छ-
रणरणकविह्वला प्रह्वतरपूर्वगात्रा धात्रीतलचुम्बितलम्बमान-
शिथिलकेशकलापा कलापिनीव नृत्तोद्यता, विद्युदिव मेघाव-
लीवलयिता, वलयरवमुखरितकरपल्लवैः पल्लवयन्तीव परा-
सृशन्ती भुवं भूयः पर्यभ्रमन् । एवं नैकवारं वरदर्शनश-
ङ्कया दरस्तम्भिताक्रन्दप्रसङ्गा स्वाङ्गच्छायामपि तदङ्गच्छा-
यां संदिहाना भूत्वापि निशान्ते कान्तं यदा नैक्षिष्ट तदा
‘हा हतास्मि’ इति परिदेवनमुखरितोपकण्ठा कलकण्ठी
मुक्तकण्ठं रुरोद । तावता प्रबुध्य दग्धहृदया निभृतेतरपद-
प्रसृतयो विसृमरकचभारतिमिरकवचितवियतः ‘किं किम्?’
इति यामिनीनिभा यामिकयुवतयः समायासिषुः । अद्रा-
क्षुश्च तां भग्नोपपन्नपादपां लतामिव पांसुलोद्गमपत्रभङ्गां
धात्रीतलशायिनीं शमयितुमिव शोकानलं नयनजलप्रवाहे
प्लवमानामुहामदारिद्र्यादप्युद्वेजनीयां वाच्यसंपर्कादपि शोच्यां
निर्घृणत्वादपि निन्दनीयां परदारपरिग्रहादपि निग्राह्यां
नास्तिक्यादप्यनास्थेयामवस्थामारूढां पद्माम् । ततश्च तास्व-
पि तस्याः परिदेवननिदानं परिज्ञाय परित्रासपराधीनासु,
परिजनमुखादेतदुपश्रुत्योदश्रुमुखी समागत्य तज्जननी जनि-

तोद्वेगा निजोत्सङ्गे वत्सामारोप्य तदात्वोचितैः शीफरशिशि-
रोपचारप्रकारैर्व्याहारैश्च विधाय लब्धसंज्ञां सात्यंधरिदयितां
सदयमेवमन्वयुक्क—‘अयि पुत्रि, ते जामात्रा स्वयात्राभिव्य-
ञ्चि किञ्चित्पुरस्तादुपन्यस्तमस्ति वा न वा’ इति । सा च मञ्जु-
भाषिणी किञ्चिद्व्यात्वा स्मृत्वा च तदुक्तमित्थं प्रत्यब्रवीत्—
‘अम्ब, कदाचिदपहायाम्बरमम्बरमणावम्बुराशिगाहनलम्पटे
सति, तमवलोक्य जातमन्दहसित इव चकासति चन्द्रमसि,
चन्द्रशालां मया साकमधिवसन्भर्तृप्रवासपीडितां सनीडगृहा-
क्रीडक्रीडागिरिनीडगतां कोकप्रियां प्रदर्शयन् ‘प्रिये, पश्य
भर्तृवियोगेऽपि पुनस्तत्संयोगसंभूष्णतया विरहसहिष्णुमि-
माम्’ इति साकूतं समभ्यधात्’ इति । दुहितृवचःश्रवणा-
नन्तरं समुद्रवदुहामधृतिः पद्माजननी ‘जहीहि वत्से, वि-
चिकित्साम् । अनेन ह्यन्यापदेशेनोपादेशि त्वया विप्रयोगः
पुनः संप्रयोगश्च ते प्राणनाथस्य’ इति प्रणिगदन्ती सुतामा-
श्रासयामास ॥

अथ पद्मावल्लभोऽपि पल्लवजनपदपतिचोदितजङ्गलजन-
व्रातेनाप्यविदित एव लङ्घयन्नलङ्घनीयमरण्याध्वानमभिवन्दि-
ताखिलपुण्यजिनभवनतया पावनतामुल्लाघतां च नीतः पल्ल-
ववर्षसीम्नि नाम्ना चित्रकूटं विचित्रचारित्राश्रयं तापसाश्र-

ममध्वश्रमपरिच्छेदाय शिश्रिये । अपश्यच्च तापसानामधि-
तवृत्तोऽयं पञ्चाग्निमध्यस्थानादितपःप्रपञ्चम् । अतर्कयन्नायं
कृपालुः ‘अहो देहिनां मोहनीयकमेदं दुर्मोचप्रसरं यद्वश्या
अमी मुधा क्लिश्यन्ते’ इति । व्याहरन्नायं परहितपरतन्त्रो
मन्त्रायमाणं वचः ‘अयि तपोधनाः, ‘न हिंस्यात्सर्वभूता-
नि’ इति विश्रुतां श्रुतिं विद्वांसोऽपि किं हिंस्रानिदाने तपस्ये-
कताना भवन्ति भवन्तः’ इति । अदीदृशश्च दुर्दृशो जडाञ्जटा-
जालभ्रष्टजलावगाहनलग्नजलचरविसराणां विविधैधोविवरवि-
सर्पत्सर्पादिजन्तूनामप्यमन्दविभावसौ दन्दह्यमानानां नय-
नवतामसह्यं व्यसनम् । अबूबुधश्च तत्त्वमयं लब्धवर्णो
वर्णिनां मध्ये कतिचिदत्यासन्नभव्यान्दिव्यैः श्राव्यैर्हृदयरनव-
द्यानेकान्तोद्द्योतिभिर्वचोभिः । आसीददपवर्गश्रियस्तेऽपि श्री-
जिनधर्ममगृह्णन् । अथ तावता सद्धर्माभिमुखतापसहृदयोद्वान्त-
तमसेव श्यामीभवति दिङ्मुखे, श्यामामुखाविधेयकृत्यं मुनिजनैः
सममनुष्ठाय काष्ठाङ्गाररिपुः क्षपामपि तत्रैव क्षपयामास ।
तदनु च सन्मार्गसंदर्शनसावधानेन सवित्रा संगृहीतसम्य-
क्त्वबलबहिष्कृततापसमनस्तमोराशिपुनःसंपर्कभीत्येव निःशे-
षतमःस्तोमेऽपि निरस्ते, परिसरतरुसुप्तोत्थिते कुमारसौ-
ख्यसुप्तिक इव सविरावे सति वयसि, रुरुगणेऽप्युदजाङ्गण-

भुवमुत्सृज्य तृणचर्वणचापल्यादाश्रमोपश्लथ्यमाश्रयति, शुची-
तरविभागोपेक्षिणि सुगतमतावलम्बिनीवाम्बुजिनीरजःस्पर्श-
नलम्पटे वाति प्राभातिके मरुति, दिनपतिमुखावलोकनो-
द्दामदिवसश्रीराग इव प्रसरति तरुणातपे, तापसदारकस-
मितौ च समित्कुशपलाशहरणाय यथायथं विहरन्त्याम्,
विहितप्रगेतनविधिस्ततो विनिर्गत्य सात्यंधरिरन्धकारितप-
रिसराणि— कणदलिकदम्बकबलितशिखरकुसुमतुङ्गतुरुसह-
स्राणि विशृङ्खलखेलत्कुरङ्गखुरपुटमुद्रितसिकतिलस्थलाभिर-
म्याणि स्वच्छसलिलसरःसमुद्भिन्नकुमुदकुवलयमनोज्ञानि बि-
मलवनापगापुलिनपुञ्जितकलहंसरसितरञ्जितश्रवणानि दृष्य-
च्छाकरशृङ्गकोटिविघटनविषमिततुङ्गकच्छानि विचित्रसुम-
नःपरिमलमांसलसमीरसंचागसुगर्भकृतानि कानिचित्कानना-
नि नयनयोरुपायनीचकार । तानि च क्रमादतिक्रम्य गच्छ-
न्विक्रमशालिविविधपुरुषपरिषदः पारुष्यविरामाभिरामरा-
मालंकृतस्यायत्नोपनतरन्नरजतजातरूपजातजातसमृद्धडिण्डी-
रपिण्डपाण्डुरपुण्डरीकोद्भासिनः सलिलान्दोलितचारुचमरवा-
लमरुतः परदुरासदसत्त्वाधिकविविधभूभृदध्यासितसविध-
स्याजस्राभिवर्धितवाहिनीसहस्रसंपादितसंपदः पयोधरभर-
मनोहरमहिषीमहितधाम्नः सदातनगोधनचकासिनः सकल-

जन्तुसंरक्षणदक्षस्य विडम्बितक्षोणीपतेर्दक्षिणदेशस्य मणिम-
 कुटायमानविकटशिखरचुलुकिताम्बरं जाम्बूनदोषपादित-
 स्थूलस्थूणासहस्रसंबाधमण्डितमण्डपमक्राण्डभवदाखण्डलघनुः
 काण्डशङ्कानिष्पादनशौण्डनैकपुष्पोपहारमहरहरभिवर्धमानस-
 पर्यमविलयं कमपि श्रीजिनालयमद्राक्षीत् । तन्निरीक्षणक्षण-
 एव क्षीणनिःशेषश्रमः श्रावकश्रेष्ठोऽयं काष्ठागतप्रमोदः साधु-
 धौतपादः पादपवल्लरीतल्लजसंफुल्लफुल्लोत्करमरविन्दसंदेहानुधा-
 वन्मधुकरेण करेणापचित्यापचितिविधिज्ञोऽयं विहिताञ्जलिर-
 धिकभक्तिर्भक्तिभरनिगलविगलित इव कथंचिद्रलाद्रलति सक-
 लवाङ्मयातिवर्तिकीर्तेर्भगवतः संस्तवे, संस्तवनौत्सुक्याङ्कुरानु-
 कारिरोमाञ्चं मुञ्चति शरीरे, शारदारविन्द इव मकरन्द-
 बिन्दुभिरानन्दाश्रुजालैः प्लाविते लोचनयुगले, अचलितमू-
 र्तिरतुलतूर्तिः कर्तव्यमपश्यन्नवश्येन्द्रियस्त्रिकरणशुद्धिस्त्रिः
 परीत्य क्षणमास्थितः श्रीपीठाप्रस्थितिरारचय्य कुसुमाञ्जलि-
 मब्रजिनं जिनमस्तोकमस्तावीत् —

‘ तरन्ति संसारमहाम्बुराशिं

यत्पादनावं प्रतिपद्य भव्याः ।

अखण्डमानन्दमखण्डितश्रीः

श्रीवर्धमानः कुरुताजिनो नः ॥

विवेकिनो यस्य पदं भजन्ते
 विमुक्त्य बाह्यान्विषयानसारान् ।
 अवाप्तमात्मीयगुणं गुणाब्धि-
 र्जिनेश्वरो नः श्रियमातनोतु ॥
 यदीयपादामृतसेवनेन
 हरन्ति संसारगरं मुनीन्द्राः ।
 स एष संतोषतनुर्जिनो नः
 संसारतापं शकलीकरोतु ॥' इति ।

तावदवश्वितया तदीयभयभक्तिकुञ्चिकयैव श्रीकवाटे स्वयं
 झटिति विघटिते, तदवलोक्य निकटवर्ती मर्त्यः कश्चिदा-
 हितात्याहितभरः प्रीतिविस्फारितनेत्रद्वयेन शतपत्राञ्जलि-
 मिव पवित्रकुमारस्य पातयन्नस्य पादयोः पपात । तमवलोक्य
 लोकज्ञः कुमारोऽपि नात्यादरं दर्शितदशनज्योत्स्नया
 कृत्स्नमस्याङ्गमालिम्पन् 'कोऽसि ? कुतस्त्यः ? कस्मादस्म-
 त्पदयोस्तव पतनम् ?' इत्यपृच्छत् । स च तद्वचोलाभेन लब्ध-
 महाप्रसाद इव बद्धाञ्जलिरित्थं निजगाद— 'स्वामिन् ,
 इतः क्रोशमात्रान्तरितप्रदेशनिवेशितो वेशवाटिकेति विटैः,
 विद्यामठिकेति विद्यार्जनोंत्सुकैः, विपणिवीथीति वणिग्भिः,
 आतिथेयनिवास इत्यतिथिभिः, भोगभूरिति भोगापेक्षिभिः,

आस्थायिकेत्यास्तिकैः, गिरिदुर्ग इति क्षेमार्थिभिः सेव्यः
 क्षेमपुरी नाम जननिवेशः । तत्र च प्रजापतिरधःपा-
 तिसाखिलपृथिवीपतिः सुरपतिदेशीयो नरपतिदेवो नाम ।
 तस्य च राजश्रेष्ठस्य श्रेष्ठिपदप्राप्तः स्पर्शनशीलत्वेऽप्यक-
 ल्पितप्रदायित्वेन कल्पशाखिनं प्रज्ञाशालित्वेऽपि क्षमास्प-
 दत्वेन बृहस्पतिमाढ्यत्वेऽप्यनुत्तरकाष्ठाश्रितधनिकतया धन-
 दमप्यधःकुर्वन्सर्वगुणभद्रः सुभद्रो नाम । तस्माच्च तेजो-
 धाम्नश्चन्द्रादिव चन्द्रिका पद्माकरादिव पद्मिनी पयःप-
 योधेरिव पङ्कजासना काचिदङ्गजा समजनि । सा चेन्दुमुखी
 बन्धुजनप्रमोदेन सार्धमभिवृद्धा सांप्रतं प्रावृडिवोद्भिन्न-
 पयोधरा सरांसि पित्रोर्मनसी कलुषयत्याकर्षयति च युव-
 शिखण्डिनः । दैवज्ञास्तु तज्जन्मदिवस एव 'एतज्जिनभवन-
 द्वाराररपुटस्य स्वयं विघटनं निकटगते यस्मिञ्जाघटीति
 प्रकटितानुभावस्य तस्येयं पाणिगृहीती' इत्यभाणिषुः ।
 अहमपि तस्य विश्रुतमहिम्नो वैश्यपतेश्चक्षुष्यः कोऽपि भु-
 जिष्यः । ततः प्रभृति तन्नियुक्तोऽत्र निवसन्नहं निर्वासितह-
 क्लृप्त्यं प्रतीक्ष्य जगत्प्रतीक्ष्यं भवन्तं हृदयप्रभवदानन्दप्रा-
 ग्भारेण प्रणतवान्' इति प्रणिगदन्नेव वणिजां कर्णधारस्य
 कर्णोत्सवमदःकथया कर्तुं ययौ ॥

सुभद्रोऽपि भद्रतरनिमित्तोपलम्भं पौनःपुन्येनानुस्मृतक-
न्यावृत्तान्तः कचिदेकान्ते कान्तया समम् ' किंकरोति स किंक-
रेषु भद्रो गुणभद्रो यः कन्यावरपरीक्षणकृते सहस्रकूटजिनाल-
ये कृतक्षणोऽभूत् ? वामेतरभुजस्फुरणं विवृणोति शुभावाप्तिम् ।
अपि नाम कदाचिद्वश्यं वरं पश्येत् ' इति पारवश्यकर्कशं वि-
तर्कयन्नतर्कितागतिना गुणभद्रेण पवित्रकुमारस्य त्रिजगत्स्वा-
मिजिनभवनाभ्यर्णार्गमनमाकर्ण्यार्णव इवेन्दोरमन्दसंभ्रमः
श्रवणयोस्तद्वचःश्रवणं चरणयोः प्रयाणत्वं नयनयोरानन्दा-
श्रुधारा च कुर्वाणः पाणिद्वयार्पितद्रविणराशिना गुणभद्रं
दारिकावरवार्तया दारान्सस्नेहनिरीक्षणेन सनाभीश्च संभाव-
यन्नहंपूर्विकासमेतामितरेतरान्तिकचरः कुमारान्तिकमभ्यगम-
त्, अपश्यच्च भक्तिपरतन्त्रं श्रीजिनेन्द्रसपर्यापर्युत्सुकं विजया-
वत्सं जैनजनवत्सलः स धर्मवात्सल्यावार्जितप्रीतिर्वैश्यपतिः ।
अचिन्तयच्चायम् ' अतिप्रगल्भमधुरदृष्टिविक्षेपलीलादर्शिता-
काण्डपुण्डरीकवनविकासविभ्रमं वैदग्ध्यलाभ्यविद्याललितभ्रू-
लतं दन्तकान्तिचन्द्रिकाच्छुरितविद्रुमपाटलरदनच्छदमुन्मृष्ट-
चामीकरमुकुरतुलितकपोलमृजुतुङ्गकोमलदीर्घनासिकं विगा-
हलक्ष्मीभुजलतावेष्टनमार्गानुकारिकण्ठरेखमंससंसक्तकर्णपाशं
शौर्यशिविरोत्तम्भितस्तम्भसब्रह्मचारिमनोहरांसबाहुलतं कम-

लाकर्णावतंसकङ्कलिकिसलयसुकुमाररुचिरकरशाखं व्यक्तश्री-
लक्ष्मविकटवक्षःकवाटममृतसरिदावर्तसनाभिनाभिमण्डलं न-
खदिनमणिनिध्यन्दिकिरणविकासिचरणतामरसद्वन्द्वं कन्द-
मिवानन्दस्य प्ररोहमिवोत्सवस्य पल्लवमिवोल्लासस्य कुसुममिव
मङ्गलस्य फलमिव मनोरथस्य न्यञ्चत्काञ्चननगालोकमति-
लोकं वपुरमुष्य तावदामुष्यायणत्वमेव न केवलं केवलार्को-
दयस्थानतामप्यनक्षरमाचष्टे' इति ॥

ततश्च नातिचिराद्विरचितपरमेश्वरापचितिमवलोक्य तं
कुमारमुचितोपचारैराराध्य पुनराराद्वर्तिनः कस्यचिदकठो-
रकङ्कलितरोरतुच्छच्छायायां शौक्तिकजालवालुकमनोज्ञे हृद-
यज्ञान्तिकचरसत्वरसमीकृतस्थले कुमारमन्वासीनः कुबेर-
देश्यो वैश्यपतिर्वात्सल्यौत्सुक्यकौशलशंसिकुशलपरिप्रश्ना-
दिना मुदितहृदये विदितवृत्तान्ते च भवति विजयानन्दने
नखंपचपांसूत्करदुःसहाध्वन्याध्वश्रमाश्रितविश्वजनपदपथिक-
निबिडितपादपमूले कथितसलिलसरःपराचीनतृष्यत्पतत्रिणि
मृगतृष्णिकाकुलितमृगकुले ललाटंतपे भवत्यम्बरमणौ कुरुकु-
लशिखामणये गुरुतरनिजमुखप्रसादकण्ठोक्तां निजोत्कण्ठां
पुनरुक्तामिव विवव्रे — 'कुमार, मयि ते प्रेमकारणमपरमा-
स्ताम् । आस्तिकचूडामणे, तावदनिषेध्यमेवेदं स्वयूध्यत्वम् ।

अतस्त्वया मे प्रार्थनावैमुख्येन न सरूयं विहन्तव्यम् । अनु-
मन्तव्यमेवास्मदावसथे दिवसोचिताविधिं विधातुम्' इति ।
सोऽप्यसुप्रणयिनामप्यर्थितामसमर्थो भवन्विहन्तुमत्याहित-
वृत्तः सात्यंधरिः 'अस्त्वेवम्' इत्यन्वमंस्त । ततश्च सर्व-
गुणभद्रः पवित्रकुमारोऽग्रं गुणभद्रप्रसारितं पाणिं पाणौ
कुर्वन्सर्वसहायाः सहेलमुत्थाय कायरोचिःप्रतिहतसहस्र-
रोचिः सहस्रकूटजिनालयं सहस्रशः परीत्य प्रणिपत्य
च पुनरप्यतृप्त एव तन्निकटात्सुभद्रनिरोधाद्धटद्धाटककूटको-
टिपिनद्धध्वजपटपाणिपल्लवेन क्षेमश्रीवल्लभमिवामन्त्रयमाणं
सान्द्रचन्द्रातपातिशायिचन्द्रशालानिर्लुप्तनिरतिशयरत्नविसर-
विसर्पिकिरणप्रकरेणैव प्रतिगृह्णन्तं प्रसभोपसर्पदतिघोरपौरप-
दप्रचुरस्तनितानुकारिरणितश्रवणारब्धताण्डवगृहशिखण्डिवृ-
न्देन स्वयमप्यमन्दादरादानन्दनृत्तमिवारचयन्तमत्यादरधा-
त्रीमुखाकर्णितसुभद्रसुताभर्तृसान्निध्याग्नेडितहर्षक्रीडाकीरवि-
रावमिषेणाशिषमिव प्रयुञ्जानम्, पुञ्जमिव संपदः, पूर्ति-
मिव शोभायाः, मूर्तिमिव कोलाहलस्य, अतिभद्रसुभद्रसद-
नोद्देशं निरवकाशितजननिवेशं वेशपुरंध्रीनेत्रप्रजविरचितवि-
विधतोरणस्रजः समतीत्य समासदत् ॥

तत्र च सुभद्रसुतासौभाग्यगृहोत्तम्भितस्तम्भसहशोरुस्त-

रम्भाशोभोपलम्भलम्पटताप्राप्तैरिव रम्भास्तम्भनिकरैर्नीरन्ध्रि-
 ताः पुरंध्रीप्रातविधीयमानविविधालंकृतीरहंपूर्विकागच्छद्वि-
 श्रुतविश्ववैश्यदृश्यमानप्रवेशावसरा नैकद्वारभुवः क्रान्त्वा
 कुमारः कचिदन्तर्गृहं करगृहीतजाम्बूनदताम्बूलकरण्डादर्श-
 कलापिकेलिकीरसारिकाप्रमुखाणाम्, संमुखागतं क्षेमश्रीवल-
 भमत्यादरादन्योन्यमङ्गुलीनिर्देशेन दर्शयन्तीनां प्रियसखीनां
 मध्ये स्थितां क्षेमश्रियं श्रियमिव साश्चालक्षयन, तदक्षिशर-
 लक्ष्मीकरणादक्षमया च तथा सविभ्रमाकुञ्चितचारुभूलता-
 चापनिर्गतेन हृदयभेदनपेशलशितेन नेत्रपत्रिणा विद्धो भव-
 न्, हृदयलग्नभल्लशल्य इवायल्लकभरास्पदीभूतः पदमपि गन्तु-
 मपारयन्नपारतद्व्यथानिर्वृतये निर्वृतिपुत्रिकां तां धात्रीतलदु-
 र्लभसंविधानविधात्रा सुभद्रेण भद्रतरलघ्ने यथाविधि विश्रा-
 णितां पर्यणयत् ॥

इति श्रीमद्वादीभसिंहसूरिविरचिते गद्यचिन्तामणौ

क्षेमश्रीलम्भो नाम षष्ठो लम्बः ।



सप्तमो लम्बः ॥

अथ तां पृथुनितम्बामयं प्रथमविवाह इव प्रथमानप्रीतिः
परिणयपरिणमदनिवारणमदनमदवारणवर्धितधृतिरनवधृतर-
तिव्यतिकरविजृम्भितव्याक्षेपः क्षेमश्रीकान्तश्चिरमेकान्ते का-
न्तरकायकान्तिकांदिशीककलाधराम्, रमणे चरणतले च
रक्ताम्, प्रियसखीमण्डले जङ्घाकाण्डे च स्निग्धाम्, ऊरुस्त-
म्भे परिजने चानुकूलस्पर्शनाम्, सौभाग्ये श्रोणीबिम्बे च
साभोगाम्, हृदयवृत्तौ रोमराजौ च त्यक्तकौटिल्याम्, मध्ये
प्रणयकलहकोपतनूनपाति च तनुतराम्, सनाभौ नाभि-
मण्डले च भग्न्याम्, चित्ते कुचयुगलेऽप्युन्नताम्, मनसि
बाहुलतायां च मृद्वीम्, वचसि ग्रीवायां च मिताम्, वक्त्रे
हृदि च सुवृत्तोद्भासिनीम्, सपत्नीनिचये कचभारे च का-
लिममयीं क्षेमश्रियं पश्यन्, स्पृष्टदृष्टतदीयाखिलाङ्गतया
दृष्टतमः 'प्रिये, त्वामेवमनारतभोग्याममर्त्यभोग्याभिरप्सरो-
भिरुपमेयशोभां कथमुदीरयामि' इत्युपलालयन्नतिगृध्नुरिवा-
लंबुद्धिमनोसदिवानवर्तिष्ठ । एवमनिर्वृत्तिसुखया निर्वृत्तिसुतया
सममतिमात्रनिर्वृत्तिमधिजग्मुषस्तस्य गन्धर्वदत्तापतेर्गत्वरतां

ज्ञात्वा प्रियसखीव प्रतिषिद्धप्रयाणा प्रावृद्धाविरासीत् ।
 तस्मिंश्च स्तवकितकदम्बे कन्दलितकन्दले स्फुटितकुटजषण्डे
 ताण्डवतरलशिखण्डिनि स्फुरदाखण्डलकोदण्डे खण्डितमही-
 पालदण्डयात्रे त्रासितवातकिनि तडिदालोकनचकितवनौकसि
 प्रस्थितमानसौकसि तिरस्कृतदिनमणितेजसि स्फूर्जत्सर्जसौ-
 रभे भेकरटितवाचाले चलितवक्त्रपङ्क्तिदन्तुरवियति वृत्रहो-
 पचित्रितधरित्रीपृष्ठे निष्पुर्घननिनदविनिद्रकेसरिणि मद्म-
 न्धरसिन्धुरे नखम्पचनितम्बिनीस्तनमण्डले प्रोषितप्राणख-
 ण्डिनि तरुगह्वरनिभृतपरभृते विरतविभावरीरमणजागरणे कु-
 ट्मलिततारकावलोकनकौतुके कूलंकषसलिलपूरसरिति धारा-
 न्धकारपूरितहरिति दुर्विभावदिवानिशविभागे पुङ्खितशरकुसु-
 मशरे शीतालुगोधनत्राणायस्तगोमिनि निर्विशङ्कसमालिङ्ग्य-
 मानाङ्गारधानीतनूनपाति परिणमति पयोधरसमये, कुङ्कुमप-
 ङ्कपङ्किलपयोधरामन्तरमान्तं वमन्तीमिव रागम्, करालका-
 लमेघकालिमकालागुरुधूपगर्भगर्भागारगर्भस्थिताम्, चिरप्र-
 भामिवाचिरप्रभाम्, प्रसरन्मनोहार्याहार्यनैकमणिमहःस्तव-
 कामगस्त्यचुलुकितरत्नावशेषितजलामिव रत्नाकरस्थलीम्,
 करिणीमिव वारिसंपर्कचकिताम्, प्रजानाथचित्तवृत्तिमिव
 प्रतापार्थिनीम्, सुराङ्गनामिव महीरङ्गस्पर्शनपराचीनपदां

क्षेमश्रियम् , क्षेमभूमिमिव पराक्रान्तमहीपतिः, कुसुमशर-
शराक्रान्तोऽयं कुमारः क्षणमपि नात्याक्षीत् ।

अथ कदाचित्कस्यांचन त्रियामायां तृतीयप्रहरे विरह-
व्यसनावतमसविषयीभविष्यन्त्याः क्षेमश्रियः प्रपञ्चहृदय-
कुञ्जे पुञ्जीभावादिव विरलभावमासेदुषि तमसि, सुभद्रस्य
जामातृप्रयाणप्रबोधनायेव कूजत्सु कुक्कुटेषु, निकटगतां
पत्नीमतिसंधाय गन्धर्वदत्तापतिर्भवभृतां प्रवृत्तेर्व्यवस्थाविक-
लतां व्यवस्थापयन्निव तथाविधास्थास्पदमेकपद एव तां
परित्यज्य प्रत्रज्यायै प्रकृष्टवैराग्यः पुरुष इव यथेष्टमियाय ।
तदनु सा च तनूदरी यातयामजातगाढस्वापा पुनः प्रबो-
धाभिमुखी तल्लिमतले तत इतोऽपि शनैः संचार्यमाणश-
रीरा विशीर्यमाणचिकुरभारविगलदविरलकुसुगमाला सवि-
लासगात्रभञ्जना पञ्चशाखाङ्गुलीभिर्मर्दयन्ती मन्दमन्दं म-
न्थराक्षिपक्ष्मणी, पतिमुखनिरीक्षणतत्परा पतिदेवता सली-
लमुत्थाय शय्यातलमधिवसन्त्येव संमुखागतयामिकवामलो-
चनामुखेऽपि मुखमनर्पयन्ती, प्रसर्पदङ्गुलीनखचन्द्रचन्द्रिकया
मुकुलयन्तीव नयननलिनयुगम् , किंचित्कुञ्चितपञ्चशाख-
तलेन कञ्चुकितवदना क्षणमीषदुन्मीलयन्ती पतिमन्वि-
येष । ततः सत्रासा तत्र दयितादर्शनादवशमुन्नयन्ती मुखमु-

दश्रुमुखीनां सखीनां हिमानीबिन्दुदन्तुरितारबिन्दसवर्णवै-
वर्ण्यानि वदनानि साकृतं सानुतापं सदैन्यं च न्यशा-
मयत् । तन्निशामिताः सख्यश्च सख्यं गता इव तोयदैः
पूर्वमुल्लसदशनकिरणतटिलतां पश्चात्पतिप्रयाणवार्तापविं तदनु
नयनजलधारामप्यपातयन् । सा तु क्षेमश्रीः श्रवासि तद्वार्ता
मनसि हृल्लेखं वपुषि प्रकम्पं चक्षुषि बाष्पधारामात्मन्यवि-
षह्यशुचं वदने वैवर्ण्यं नासिकायां दीर्घश्वासमाम्ये परिदेवनं
च यौगपद्येन भजन्ती तदशनिपतनादपासुरिव भूमौ पपात ।
तथाविधामनस्यामिमां वयस्येवाविदितकृच्छ्रामातनोन्मूर्छा ॥

एवमतिमोहविधुरां वरोपलम्भवार्थितया निभृतेन्द्रिय-
वृत्तिं पृथ्वीशयने प्रतिशयानामिव शयानां फणिनीमिव
फणामणिना पद्मिनीमिव पद्मबन्धुना रतिमिव त्र्यम्बकल-
लाटाम्बकदहनदग्धमदनेन दयितेन विप्रयुक्तामतिदयावहां
जीवंधरदयितां निशाम्य, निर्वृतिरधिकनिर्वेदा खेदप्राचुर्या-
दुद्धरणविहस्तेन हस्तद्वयेनोत्क्षिप्याङ्गजामङ्कमारोप्य, तदङ्ग-
मतिपांसुलं क्षालयन्तीव क्षरदश्रुजलैर्हिमजलकर्पूरपूरविलुलि-
तमलयजस्थासकस्थगितस्फारहारशीफरशिशिरोपचारैर्निवारि-
तप्राणप्रयाणां विधाय, 'विधिविलसितमिदमतिनृशंसम् ।
हंसगमनेयमेवमप्यस्मदीक्षणाभ्यामहो कथमीक्षिता !' इत्या-

धिक्षीणा तत्क्षणे पूर्वक्षणेदायां स्वापावसाने स्वप्रमालोकितम-
नुस्मृत्य सविस्मयं माश्वासं सानुनयं च समभ्यधात्—
'पुत्रि, रात्रावतीतायां दयितां हंसीमपहाय राजहंसः क-
चिद्रत्वा संगतश्च पुनर्दृष्टः । ततः संगंस्यसे त्वमपि जामा-
त्रा । धात्रीतलदुर्लभस्तव वल्लभः सुते, स्वाभिप्रायं प्रायेण
केनापि व्याजेन विवृण्वन्नेव प्रयास्यति । तवालस्यादिदम-
नवधृतम् । अथ वा किमिदमाधुनिकमावश्यकं कर्मणि सक-
लकर्मकर्मठानां पुरुषाणां क्वचिदटनं पुनर्घटनं च' इति ।
एवमभिहितैरतिहितैर्मातृवचोभिः पिहितासुमोक्षाशा सा च
पतिदेवता पतिपदं परमेश्वरश्रीपादारविन्दद्वन्द्वं च द्वन्द्व-
प्रशमनकृते हृदि निधाय निषसाद ॥

अथ क्षेमश्रीवल्लभेऽपि क्षेपीयः क्षेमपुरीं चौरिकाध्यक्ष-
कैरलक्षित एवातिक्रम्य कामपि कान्तां कान्तारभुवमासे-
दुषि, सागरसदनवाडवकृपीटयोनिशिखापटलालीढ इव पा-
टलवपुषि पद्मिनीसौख्यसुप्तिके पथिकजननेत्रे कोकमिथुनमि-
त्रे मित्रे सुदर्शनमित्राय दर्शयितुमिवाध्वानमुदधेरुन्मज्जति,
जलनिधिनिमग्नोन्मग्नस्य रवेश्वरनिरुद्धनिसृष्टोच्छास इव
निःसरति सुमनःसंसर्गसुरभौ गोसर्गमातरिश्वनि, दिनपतिसं-
भोगव्यतिकरविमर्दनाश्यानदिनश्रीकुचकुम्भकुङ्कुमाङ्गराग इव

प्रतिदिशं प्रसर्पत्यरुणरोचिषि, विकचत्कुसुमकलिकाकलितशि-
खरशोभिनः शाखिनः सौखरात्रिक इव संश्रयति झंकार-
मुखरितककुभि षट्पदकदम्बके, कुमुदिनीषण्डे च प्रातिवे-
श्यस्थानस्पृशामम्भोजिनीनां बन्धोः प्रत्यूषाडम्बरममृष्यतीव
घटितदलपुटकवाटे बाहं स्वपिति, तत्रोपसरन्तं जरन्तं क-
मपि पामरं कुमारः सादरं निर्वर्ण्य परमनिर्वाणपदमुपस-
र्पतां प्रथमसोपानभूतं गृहमेधिनां धर्ममुपदिश्य प्रदिश्य
चास्मै निजाहार्यमाहार्यपर्यायावरणविगमादव्याजरमणीयस्त-
तोऽयमव्रजत् ।

ततश्च क्रमशः शशाङ्क इव सद्भिः संगच्छमानः कायै-
कधनतपोधननिकायतया निवारितनिखिलश्चापदोषद्रवानद्री-
न्सार्वकालिकजलप्रवाहा वाहिनीः सर्वसौख्यास्पदानि जिन-
पदानि सर्वलोकप्रार्थ्यानि तीर्थानि च तत्तद्देशीयातिशयानि
पश्यन्पथिश्रमपारवश्यप्रशमनाय कचिदटव्यां निजहृदय इव
निर्मले स्फटिकतले निषीदन्न्यक्कृतनिखिलवनकुसुमसौरभेण
नीरन्ध्रितघ्राणरन्ध्रेण गन्धेनाकृष्टः किमिदमिति किञ्चिद्वि-
वर्तितत्रिकः सविलासकरशाखावलम्बितसिताम्बरपल्लवां सं-
फुल्लवनवल्लीतुल्यसौन्दर्या चिरादिव विभाव्यमानां कामपि
वृषस्यन्तीं युवतीं वृषस्कन्धोऽयमपश्यत् । अपृच्छञ्चायमभि-

प्रायविदामप्रेसरः 'कासि वासु, कस्मादिहासि ? कस्यासि परिग्रहः ? परिज्ञाय परस्त्रीविमुखानामस्मत्प्रमुखाणां वशिनां मनःप्रवृत्तिं मनीषितं तवाचक्ष्व' इति । सा च समीहितविरोधिविजयानन्दनवचसा विवर्धितमन्मथा तन्मनोभेदननिष्णातां दूतीमिव मितहसितद्विगुणितदशनकिरणावल्लिं विनिसारयन्ती विरचिताञ्जलिरेवमुपादत्त वक्तुम्— 'अयि भद्र, विद्रावितविद्विषो विद्याधरराजस्य काचिदहं कन्या । गृहाद्विनिर्गत्य विजायार्धगिरौ सार्धं सखीभिराक्रीडे क्रीडन्तीमालोक्य मम स्यालः कोऽपि बलादवलम्ब्य स्वविमानमारोप्य गच्छन्मध्येमार्गं निजसुमध्यारोषभीतः पातितवानत्र वने । पातकिनी चाहमिह पर्यटन्ती भवन्तमधुना दिष्ट्या दृष्टवती । किमन्यत् । एवमतिकृपणाहं भवतश्चरणयोः शुश्रूषया चरितार्थमात्मानं कर्तुमिच्छामि । बालानामवलानामशरणानां शरणागतानां च त्राणं शौर्यशालिनां शैली चेशतुर्णामेतेषां समवायस्यास्य जनस्य संरक्षणं करणीयं न वेत्यत्र भवानेव प्रमाणम्' इति ।

प्रकृतिधीरः कुमारोऽप्यविकृतेन्द्रियस्तद्वचनानन्तरम् 'अम्ब, किं बतैवमादावेवास्माभिरननुमतमर्थमत्यर्थमर्थयसे ? किमेतं रसरुधिराद्यशुचिवस्तुपर्याप्तमखिलाशुचिकुलसदनम-

विचारितरम्यमनुक्षणविशराहं शरीरसंज्ञं मांसलं मांसपि-
ण्डमालोक्यैवं मोमुक्षुसे ? पश्य पश्यतामेवास्माकं विनश्य-
तोऽस्य केवलमस्थिपञ्जरश्च चर्मयन्त्रस्य सिरागहनस्य रुधि-
रह्वदस्य पिशितराशेर्मेदःकुम्भस्य मलजम्बालपल्लवस्य रोग-
नीडस्य कलेवरस्य हेतुना केनचिदन्तःस्वरूपं चेदासीद्वहि-
रास्तामेतदनुभवास्था । स्पृष्टुमथवा द्रष्टुमथैतत्काकेभ्यो
रक्षितुं वा कः शक्नुयात् ? अतस्तं मक्षिकापक्षाच्छमला-
च्छादनचर्मच्छायाप्रतारिताविवेकिन्यजस्रं संसमानोद्वेलमल-
सहस्रसंगतसुषिरे सम्पर्शक्षणदूषितसमस्तप्रशस्तवस्तुनि जुगु-
प्सनीयपूतिगन्धिदुरासदाणुनिर्माणे कर्मशिल्पिकल्पनाकौश-
लार्पितपेशलभ्रमे चर्मयन्त्रमित्रे गात्रेऽस्मिन्मा स्म कार्षी-
रत्यादरम्' इति व्याहार्षीत् ।

तावता 'मातुलसुते, मामतुलव्यथापाथोनिधौ पातयन्ती
क प्रयातासि ? प्रयान्ति ममासवः' इति प्रलपतः कस्यचि-
दचलगह्वरप्रतिरवगभीरस्वरः काननं व्यानशे । तमुपश्रुत्येय-
मश्वस्यन्ती युवतिरनाश्रामात्कुमारे सद्यः काप्यन्तरधान् ,
आविरासीच्च स परुषप्रलापः पुरुषः । अप्राक्षीचामाधि-
क्षीणः कुमारम्— 'अयि महाभाग, भागधेयविधुरोऽहं
विद्यानां पारदृश्वा कोऽपि विद्याधरः । सोऽहं मम मातुल-

स्याङ्गजामनङ्गतिलकां नाम कन्यकामुदन्योपद्रुतामिह दुः-
मूले कचिदवस्थाप्य प्रस्थितः पुनरुपस्थितश्चानीय पानीयं
महनीयाकृतिं तां तत्र बिम्बोष्ठीं न दृष्टवान् । कुमार,
कुमारीयं मामिदानीमुपेक्ष्य कटाक्षेणापि नेक्षते । तथा
क्लिग्धामिमां मुग्धामपश्यतो मम पारवश्यान्मांसह-
ष्टिरिव ज्ञानदृष्टिरपि नष्टेव प्रतिभाति । किमत्र करोमि ?
तत्रभवतः सकाशं किमियमविशत् ?' इति । कुमारोऽप्य-
त्यारूढरागमूढस्य गगनचरस्य वचनमतिदीनं निशम्य
'न शाम्यति हि कर्मोपशमादृते दुर्मोचोऽयं रागरोगः ।
ततः खलु रागपरवशो लोकः स्वकुलं स्वशीलं स्वविभवं
स्ववैभवं स्वशौर्यं स्ववीर्यं स्वपौरुषं स्ववेदनमप्येकपद एव
व्युदस्य दास्यमप्यभ्युपगच्छति । रागान्धो ह्यखिलेन्द्रियेणा-
प्यदर्शनादन्धादपि महानन्धः । केचिदेव हि वशिनः
किमिदं किंविषयं कीदृक्क्रियत्किंफलमिति विचारचतुरकर्ण-
धारा रागसागरं सदाजागरास्तरन्ति' इत्यन्तश्चिन्तयंश्चिन्ता-
गौरवस्फुरितस्वेदं स्वेच्चरमुद्दिश्य 'ओ नभोग, भोगलोलुपतया
किमेवं विद्याशाली खिद्यसे । विकारहेतौ सति मनश्चेद्विक्लि-
यते विद्यास्फूर्तिः किमर्थिका । क्वचिदस्थानपातिनो जनस्य
याथात्म्यमवद्योतयितुं हि विद्याक्लेशः । दुराग्रहावकुण्ठितम-

तेस्त्वयं कण्ठशोषणमात्रफलः स्यात् । ततस्त्वया विहन्यता-
 मियं कन्यानुपलम्भविजृम्भिता वैपश्चित्यशालिना शालीनता ।
 किं च किं न जानासि तरुणीनां प्रतारणं मनस्यन्यद्वचस्य-
 न्यत्कर्मण्यन्यश्रनु तासाम् ? ताः खल्वमान्तं स्वान्तादिवो-
 द्वान्तं काठिन्यस्वभावं कौटिल्यसंभारं रागप्राग्भारं तमःसं-
 दोहं च स्तनद्वये नयनगमनवचनभ्रूलतास्वधरकरचरणेषु
 चिकुरभारे च बहन्त्यः कथं रागान्धजनादितरेभ्यो रोचन्ते ?
 तस्मादशुचिमयीनामघमयीनामपवादमयीनामनार्जवमयीना-
 ममार्दवमयीनां मायामयीनां मात्सर्यमयीनां महामोहमयी-
 नां कामिनीनां कपटस्नेहे न विश्वासस्त्वया कार्यः' इत्युदी-
 रयामास ।

ततश्चैवमत्यद्भुतं सात्यंधरिवचनं निशम्याप्यनुपशम्य-
 न्मन्युभरिते तत्कन्यान्वेषणप्रवणे गते तस्मिन्गगनेचरे, वनि-
 ताजनवञ्चनाप्रपञ्चमञ्जसा साक्षात्करणेन मुहुर्मुहुः संचि-
 न्तयन्नेव कुमारस्तस्मादियाय । तदनु च कचित्प्रत्यन्तवी-
 क्ष्यमाणविषमविषाणभीषणवृषकुलवृषस्याकलहविजृम्भितनि-
 र्घोषपूरितघोषघोषेण कचित्प्रशस्तप्रदेशनिवेशितविशालशा-
 लोद्भवदत्तिप्रभूताध्ययनध्वनिना कचिद्विशङ्कटकठिनस्थलध-
 दितेक्षुयन्त्रकुटीरकोटिनिबिडकोलाहलेन कचित्पाककपिश-

कणिशशालिशालेयभितिसुलभशालिभ्रस्यलवनतुमुलेन सर्व-
तश्च संचरन्नितम्बिनीपदावलम्बनलम्पटताञ्चितमञ्जुशिञ्जा-
नमञ्जरिवेण च महितस्य मध्यदेशस्य मध्ये विनिवे-
शितां विशालजालरन्ध्रविनिर्यदगुरुधूमजालविलसदकालज-
लदागमामभ्रंकषहर्म्यनिर्यूहनिखातनैकमणिमहःकल्पितशतम-
खचारुचापविभ्रमां विविधमहोत्सवताड्यमानलटहपटहप-
टुतररटितपर्जन्यगर्जितां शम्पाविडम्बिबिम्बाधरानिकरालो-
कप्रावृतां प्रावृडाभां हेमाभपुरीं हेमकोशशङ्कया विशन्वि-
वशपौररामानयनसुमनोभिरविराममर्चितः कुमारः कमप्यना-
रतकुसुमाभिरामाराममगादिष्ट, ऐक्षिष्ट च क्वचिदसकृत्प्र-
हितपृष्ठास्पर्ष्टमाकण्डुमात्रफलमायस्यन्तमङ्गम्यन्दिलावण्य-
वनं कमपि युवानम् । तदालोकेन तदायासमपसारयितुम-
धिज्यधन्वनस्तस्मादयं धन्वी धनुराकृष्य पुनराततज्यमेतदा-
तन्वन्विकृष्य मात्रया पत्रिणं प्राहिणोत् । प्रत्यगृह्णाच्च तत्रै-
वावस्थाय नात्यादरव्यापारितवामेतरपाणिना फलेन समं
संमुखमागतं संदेशहरमिव चतुरं शरम् । पुनरालीढशोभि-
नस्तम्यालोक्य सात्यधरेरधरिताखिलचापधरं चापदण्डारोपणे
तदाकर्षणे शरमोक्षणे शरव्यलक्षणे च लाघवमलघु चित्री-
याविष्टः स युवा पवित्रकुमारमेनमत्यादरमयाचत— ‘ इतो

मित्र, नैजन्यायचातुर्यावसीद्दमित्रो दृढमित्रो नामात्र
 क्षत्रचूडामणिः । तस्य महिषी सदा संकुलवदननलिना
 नलिनीमतिशयाना नारी नलिनी नाम । तयोः पुत्राः
 सुमित्रधनमित्रादयः । तेष्वेहि मामप्यन्यतमम् । तातपादो-
 ऽस्माकं पण्डितानत्र कोदण्डविद्यायां चिरस्य विचिनोति ।
 तस्मात्तत्र भद्रेण यातव्यम्' इति ॥

अथ तन्निरोधेन तथेति सुदर्शनमित्रः सुमित्रेण व्रजन्ग-
 न्धगजघटामदपरिमलमेदुरगन्धवहानि प्रणिहितमौहूर्तिकाव-
 धारितनाडिकाच्छेदनताडितपटहानि प्रबुद्धसायुधयौधवृन्द-
 प्रारब्धसंग्रामसाहसकथान्यतिधवलकञ्चुकोष्णीषधारिभिर्वा-
 रिदभयनिगूढस्थितैरिव हंसैर्गृहीतकौश्लेयकवेत्रदण्डैर्दण्डनीति-
 लतासंश्रयदुमैरिव प्रतिहारमहत्तरैरधिष्ठितानि कानिचित्कक्षा-
 न्तराण्यतिक्रम्य भासुरानन्तरन्नस्तम्भजृम्भमाणप्रभापूरतर-
 ङ्गितहरिति राजलक्ष्मीनिःश्रासपरिमलेन कालागुरुधूपेन
 कवलितोदरे चलितवारविलामिनीनूपुररशनावलयरववाचाले
 क्षीरोदपुलिनमण्डलाकारविपुलविशदशयनशताकीर्णे घनत-
 रघुसृणघनसारमृगमदपटवासकुसुमसौरभमनोहारिणि महति
 मण्डपे पाण्डरमौक्तिकचन्द्रोपकाधोभागनिवेशितस्य प्रांशुपु-
 रुषलङ्घनीयस्य समरोत्खातरिपुदन्तिदन्तारचितपादपीठस्य

पट्टांशुकच्छेदच्छुरितोपधानस्याच्छाच्छदुकूलप्रच्छदस्य निर्लु-
प्तनैकरत्नकिरणविसरपरीतपर्यन्तस्य पर्यङ्कस्य मध्ये स्थितं
सानुमत्सानुनि सुखसंनिविष्टमिव नखरायुधं पार्श्वदृश्यमा-
नेन पद्मरागमुकुरेण रविणेवोदयनियोगप्रार्थनागतेनोपास्थ-
मानमन्तिकस्थितमणिस्तम्भसंक्रान्तप्रतिबिम्बमिषादनिमेषैरि-
वावनितलास्पर्शिपदैरासेव्यमानम्, पराक्रमेणेवोत्पादितम्,
साहसेनेव संनिवेशितम्, अवष्टम्भेनेवोद्भावितम्, महास-
त्त्वतयेव निर्वर्तितम्, दर्पमिव गृहीतदेहम्, उत्साहमिव
राशीकृतं राजानमद्राश्रीन् ॥

तदनु च दृढमित्रमहाराजोऽपि सुमित्रनिवेदितकुमार-
चापाचार्यकश्रवणेन प्रगुणितसंभ्रमः साकूतमेनं समालोक्य
'केवलत्वेऽप्यकेवलपुरुषतामस्य वपुरवर्णं वर्णयति' इत्यन्त-
श्चिन्तयंस्तत्प्रकोष्ठप्रतिष्ठितज्याघातरेखाद्वयसौष्ठवातिशयेन का-
ष्ठागतशंभरश्रापभृतामयं भूभृदिति संभावयन् 'असंभवि-
भवदागमनस्य फलमनुभवन्तु मम पुत्राः । सुमित्राद्यन्ते-
वासिभिः समं तद्रमयन्नहानि कानिचिद्वन्ध्यामिमां तनोतु
वसुंधरां भवान्' इति सात्यंधरिमनुच्छमुपच्छन्दयामास ।
अथैवमत्युत्खणधरणीपतिनिर्बन्धेन बन्धुप्रियतया कृतावस्थि-
तेर्गन्धर्वदत्तापतेः कतिपु च दिनेषु हेलया तत्र विलयं गतेषु,

सुमित्रादिराजपुत्रेष्वप्यस्त्रकोविदात्कुमारादधिगतशस्त्रेतरसम-
स्तशास्त्रेषु जातेषु, कदाचन धात्रीपतिः पुत्राणां करिरथतुरगा-
युधविषयविविधपाटवेष्वप्रतिभटतां तत्तत्कर्मण्यलंकर्मिणैर-
त्यादृतामत्याहितस्तिमितचक्षुःप्रेक्षमाणः प्रीतिप्राग्भारपारंगतः
'कुमार, भवदनुग्रहादद्याहमस्मि पुत्रवान् । पुत्री नश्चापा-
चार्यस्य भार्येति नियमिता नैमित्तिकैर्गात्रवद्धेन क्षात्रधर्मेणैव
भवता पतिमती भूयात्' इति भूयो भूयोऽपि प्रार्थ-
यामास । पार्थिवकुमारोऽपि तदीयार्थितया तदर्थस्य तथा-
भवितव्यतया दिव्ये मुहूर्ते पूर्तिमदानन्दभृता महीभृता स्ववि-
भवस्य स्ववैभवस्य सुतानुरागस्याप्यनुगुणसंविधापुरःसरं
विधिवदतिमृष्टां तदङ्गयष्टिसंस्पर्शनपुनरुक्तचकासदविरलकन-
काभरणोज्ज्वलां कनकमालामनघगुणभूषणो द्विजहूयमानप-
वनसखसाक्षिकं परिणिनाय ॥

इति श्रीमद्वादीभसिंहसूरिविरचिते गद्यचिन्तामणौ

कनकमालालम्भो नाम सप्तमो लम्बः ।



अष्टमो लम्बः ॥

अथ तामव्याजरमणीयां गरुडवेगसुतारमणः पाणौकृत्य
पाणिगृहीतीं गृहीतातिमात्रव्रीडागलां निरर्गलमवगाहितुम-
प्रगल्भः स्वैरावगाहनविधायिविविधोपक्रमविशृङ्खलीकृतमद-
नमदान्धगन्धसिन्धुरत्रोटितत्रपापरिधामप्रतीपः समवगाह्य
तस्याः प्रणयकलहे दास्येन प्रकृतिस्थितावुपास्यभावेन च
सुचिरमरीरमत ॥

एवमधिकाभिरामां रामामविरामं रमयतस्तस्य साहाय्यं
संपादयितुमिव गाढायां शरदि, सात्यंधराविव सत्कविभिः
सीतशयप्रकाशे सति चन्द्रमसि, संमार्जति दृढसम्यक्त्व
इव जडसंपर्कसमागतसन्मार्गकलङ्कपङ्कं पतङ्गे, कवचहर-
दारक इव निरस्तनीरदावस्थे सति तारकावर्त्मनि, सुजनहृ-
दय इव निर्मलीभवति हृदनिवहे, नवयौवनसत्रीडियोषि-
ज्जघनानीव पुलिनानि शनैः शनैः प्रदर्शयन्तीषु नदीषु,
अराजवति राष्ट्र इव मधुपपेटकाक्रान्ते कुसुमितविटपिनि,
गलितयोग्यकाले शैलूष इव नर्तनं त्यजति नर्तनप्रिये,
मानिनीजनमञ्जुवाचमुपलब्धुं योग्यां कुर्वत्स्विव निकामं

कूजत्सु कोकिलेषु, भास्वत्सूर्यकिरणगुरुपादभक्त्या भव्यम-
 नसीव स्फारविकासिनि पद्मसरसि, शरदन्वितकुसुमशरे
 मरुदुपेतमरुत्सख इव दुरुत्सहप्रतापिनि, नातिशीतलोष्णैः
 सुराजचेष्टितैरिवाभीष्टैः कशिपुभिर्निकामं कामदायिकामदेव-
 सदातनसमाराधनलम्पटयोस्तयोर्दम्पत्योरनुक्षणं साभोगतां
 भजति संभोगजाते, जातु स्वप्रावलोकितस्वामिवियोगशोक-
 पावकार्षिश्छटारूढगाढमूर्त्ताक्रान्तां कान्ताम् 'भीरु किम-
 स्थाने कातर्येण ? को नाम कृशोदरि, त्वां प्रतार्य प्रयातुं
 प्रक्रमते ? सुग्धे, किमेवं मां दग्धहृदयमनिदानमातनोषि ?
 सुराङ्गनामपि सुरापेक्षिणी कुलीनोपेक्षिणी चयमसतीति
 तवानवद्यकटाक्षविक्षेपपर्यायदुरुपलम्भसंपत्संभारोपलम्भदुर्ल-
 लितमस्मन्मनः सुतरामवहेलयति ; किमुतापरां तरुणीम् ?
 ततः कथमन्यत्र गतस्य मे सप्राणता ? प्राणसमे,
 प्राणैर्विना को नाम जगति सजीवः स्यात् ?' इति
 समाश्वासयन्तं जीवककुमारं सादरमुपसृत्य रचितलीलाञ्ज-
 लिहृन्निद्रशतपत्रातिशायिवक्त्रा काचन धात्री समासाद्य सा-
 त्याहितमेवं प्रवर्तयामास गिरम्— 'अयि कुमार, गोसर्ग
 एवाहमायुधश्रमशालामभिपतन्ती तत्र स्वपन्तं कमपि भवन्त-
 मेव विभाव्य प्रणयकलहव्याजप्रसजदुःखममन्युभरपराचीनां

भर्तृदारिकामनादृत्य 'किमत्राशयिष्ठ कुमारः' इत्यनुशया-
विष्टा तत्क्षण एव तस्मात्प्रतिनिवृत्य वत्सामिमां भर्त्सयितुं
सत्वरमुपसरामि । दृश्यते भवानत्र । सादृश्यभ्रमसंविधान-
चतुरः स कुमारः कः स्यात् ?' इति ।

कनकमालादयिनोऽप्यनवमितवचस्येव तस्मान्माविर्भवदनु-
जविषयाध्यानः 'को नाम सुकृतिमुलभसुकृतोदयं समयं
विनिश्चिनोति । नभश्चराधीशसुतोपदेशेन नन्दाढ्यः किमा-
गतः । सा हि नः समस्तमिममुदन्तं हस्तामलकवत्स्वविद्यामु-
खेन जानीते' इत्येवं मनसा वितर्कं वपुषा हृषिततनूरुहं
पद्भ्यां तत्र प्रयाणं च प्रत्यपद्यत । प्रत्यदृश्यत च तत्रैव शस्त्र-
गुणनिकाशालायामहंपूर्विकोपचरदनुचरमुखावगतपूर्वजाभ्या-
गमतया गीर्वाणतां प्राप्त इव हर्षाढ्यो नन्दाढ्यः । ततश्च
हर्षप्रकर्षपरवशदृषीकसत्वरकृताभ्युत्थानमानन्दाश्रुजलधाराव-
र्जनपुरःसरं विकस्वरनेत्रशतपत्रविरचिताभ्यर्चनमाधिकभक्त्या
पादयोः प्रणमन्तं प्रश्रयश्रेष्ठं निजकनिष्ठमखिलगुणज्येष्ठोऽयं
गन्धोत्कटसूनुरत्युत्कटानन्दभरदुर्बहतयेव प्रह्वतरपूर्वशरीरः
प्रेमचलितकरतलाभ्यामतिचपलमुत्थाप्य गाढाश्लेषेण विवेक-
मूढानामद्वैतबुद्धिमातन्वज्जनेकानेहसं हृदयनिक्षिप्तमक्षिभ्यां
प्रत्यक्षयितुमिव पृथकृतं कनीयांसं सांससंसर्गं निसर्गनिर्मळे

महीतले निवेशयन्निष्कासिताखिलजनस्तदागमनप्रकारमाका-
रपिशुनितान्तर्गताह्लादः शनैरनुयुयुजे । नन्दाढ्योऽपि पूर्व-
जानुयोगसमुपगतपूर्वप्रकृताध्याननवीकृतमन्युभरः सदैन्यं
साकूतं सादरं च वक्तुमुपाक्रमत— ‘पूज्यपाद, जगदुपप्लव-
कारिभवदुपप्लुतवार्तावात्यया निकामस्फूर्तिमदविषह्याभिषङ्गो-
ऽपि कोपकृपीटयोनिक्लृताङ्गारसंकाशदृशि विस्फुलिङ्गविस्फूर्ज-
दसदृशपरुषवचमि रचितार्धोरुकपरिधानभीकरवपुषि रोषद-
ष्टोष्ठदर्शनमात्रत्रासितहस्तवति हेलोदस्तहेतिनिवहप्रणयिपाणौ
रणाभिमुखीभवत्पद्ममुखप्रमुखवयस्यवर्गे, केनचिदतर्किताग-
तिना गगनं नीयमानं स्वामिनं निर्वर्ण्य पुनर्निर्वर्त्य संयुगसं-
नाहमनिवर्तनीयविषादविषमयनीरधौ निमज्जति, जातु दुर्ज-
यदुर्जातोऽहं किमिह देहभारं मुधा चिरमूढ्वति मन्युमौढ्येन
मुमूर्षुभवन्भाविभवदीयदिव्यमुखाम्भोजदर्शनशंभरतया संभू-
तेन भूतभवद्भाविगोचरस्वेचराधिपसुताहृदयपरिज्ञानानन्तरम-
पहृतासुर्भवेयमिति विचारेण प्रतिषिद्धः प्रजावतीसदनमति-
द्रुतमदुद्रुवम् । अपश्यं च तां परिवादिनीसंक्रमितेन भगवद-
र्हत्परमेश्वराभिष्टवेन कृष्णं दशमापन्नमात्मानमुल्लाघयन्तीमु-
ल्लोकवियोगरोगात्तगन्धां गन्धर्वदत्ताम् । साप्याकूतज्ञा मामा-
दरकातर्यादात्मत्यागरागिणमवगच्छन्ती किमेवं कृच्छ्रायसे ।

स खलु सकलजगलालनीयाकृतिः सुकृतिनां पूर्वस्तव पूर्वजः
केनापि लब्धपूर्वोपकारेण यक्षचरेण यक्षेत्रेण स्वमन्दिरं
नीतः । तदनु नूतनजामातृतां प्रतिजनपदं प्रतिपद्यमानः
सुखेनावतिष्ठते । ततः किमेवं साहसमनुतिष्ठसि ? पापिष्ठेयं
स्त्रीसृष्टिरिव त्वमपि किमपरत्र गन्तुं न पारयसि ? यदि
कौतुकाविष्टोऽसि तव ज्येष्ठपादस्य श्रीपादसंदर्शने शय्यता-
मिह शय्यायाम्' इति मामामन्त्र्य मन्त्रनियन्त्रितं किमपि
पावनं श्रयनमधिश्रयानमेनं जनं तत्समय एव समीहितार्थ-
गर्भपत्रेण सममत्र प्राहिणोत्' इति ॥

तदनु च गगनेचरतनूजया प्रेषितं संदेशं हृषिततनूरुह-
करपल्लवेन सायल्लकमादाय गन्धर्वदत्तादयितः सदयं सा-
कृतं सावधानं च वाचयन्नवचनविषयविरहविषादमूषिका-
क्ष्वेडपीडितजीविताया जीवन्मरणप्रकारविवरणनिपुणाकृते-
गुणमालायाः कुशलेतरवृत्तिं तद्व्याजविधृतात्मीयविरहार्तिं च
तत्संदेशेन पुनरुक्तमवयंस्तत्समयस्फुरदमेयनिजशोकानलज्वा-
लामप्यवरजमुखनिर्वर्णनेन तद्वचनसमाकर्णनेन च शमय-
स्तूर्णप्रधावितपरिजनदत्तपाणिरुत्थाय तदुद्देशादनुजेन समं
निजगृहमभ्यवर्तत ॥

अथ विदितजीवंधरनन्दाढ्यसौभ्रात्रैर्दृढमित्रमहाराजप्र-

भृतिखंभन्धिभिः सानुबन्धमभिनन्दमानेन कनीयसान्वितस्य
 कनकमालावरस्य वरार्हतां गतेषु बहत्सु वासरेषु सर्वेष्वपि,
 कदाचित् 'उर्वीतलमतिचपलचरणतलाभिघातेन दलयन्तः
 सद्यःसमुत्खातहेतिजातधौतधारादर्शनमात्रत्रस्यदाभीराः के-
 चन वीराः कुतोऽपि समागत्य निहत्य च प्रतीपगामिनः
 कतिचन गोमिनोऽपि गोधनमवस्कन्ध कापि गताः' इति
 गदापल्लवगुच्छप्रणयिपाणिपल्लवा वल्लवा भृशं *धरावल्लभस्य
 द्वारि स्थिताश्चुक्रुशुः । वीर्यशालिनां विश्रुतः स राजेन्द्रो-
 ऽप्यश्रुतपूर्वमुपश्रुत्य गोदुहामतिभृशमाक्रोशमनीदृशक्रोधावि-
 ष्टः 'तानेवमभिनिविष्टदर्पज्वरानसांप्रतकृतः सांप्रतमेव समा-
 नीयास्माकं पुरस्तादवस्थापयत । नो चेदपास्तासूनवश्यं वः
 पश्येत' इति दर्शिताञ्जलीन्सेनान्यो व्याजहे । ततश्च तथा-
 विधराजाज्ञया समन्तादुपसरद्भिः सुरगजगर्वस्तम्भिभिः स्त-
 म्बेरमैर्वल्गुवल्गानपराजितकुरङ्गैस्तुरङ्गैर्गमनरंहस्तिरस्कृतमनो
 रथै रथैर्बहुकृत्वः कृतवैरिविपत्तिभिः पत्तिभिश्च सौरभेयीसं-
 घावस्कन्दितस्करान्हस्तग्राहं ग्रहीतुं बहत्सु बाहिनीपतिषु,
 एवंभूतमेतदाकर्णयन्नेकधनुर्धरः सात्यंधरिररिपरिभवासहिष्णु-
 तया स्वयमपि रथी निषङ्गी कवची धनुष्मांश्च भवन्नवरज-
 सारथिचोदितशताङ्गः शतशः श्वशुरेण निवार्यमाणोऽपि मङ्क्षु

गवां मोश्रणमकाङ्क्षीत् । तदनु च गमनवेगानुधावदतिजवन-
पवनसनाथरथधुर्यस्वरसुगृह्णातधरापरागपुरोगतया पुरोवर्ति-
नं मित्रसार्थं पार्थिवैरिव प्रतिगृह्णन्गृहीतगोधनानामायोधनेन
निधनं कर्तुमतिस्वरितमुपसृत्य परीत्य तस्थौ । तावता त्रिभुव-
नभयंकरेण चापटंकारेण जगदभयंकरस्यास्य कोदण्डकोविदस्य
मांनिध्यमवबुध्य तस्य कोपादात्मानं गोपायितुकामास्ते गोकु-
लदस्यवो वयस्याः सरभसोत्खातनिजहृच्छल्यानीव स्वना-
माङ्कितशल्यानि पुरस्कृतपुङ्गवानि शिलीमुखजातानि कुमारा-
भिमुखं प्रायुभूत । प्रणेमुश्च ते प्रमभमुपसृत्य स्वनामचिह्नि-
तमुखाञ्जिलीमुखान्विलोक्य विचारस्य विस्मयस्य प्रमोदस्य
कौतुकस्य मोहस्य च यौगपद्येन पात्रीभवतः पवित्रकुमा-
रस्य पादयोः पद्ममुखप्रमुखाः सखायः । बभूव चायं बहु-
सहस्राक्षो बहुधा विभक्तमिवात्मानं मित्रलोकमवलोकयन्प-
वित्रकुमारः । सखायश्चासन्सौख्यातिशयेन तदभ्याशप्रवेश-
लब्धेन सनिमेषा अनिमेषाः ॥

अथास्मिन्सौरभेयीगवेषिणि सुदर्शनसुहृदि, सुहृदामुपल-
म्भादेधान्वेषिणि मणिलाभादिव स्फीतमुदि, वनमतीत्य मि-
त्रपेटकेन लालाटिकैरप्यमा हेमाभपुरीमवगाह्य नागरिक-
नयनसुमनोज्ज्वलीन्प्राहं प्राहं निजगृहमीयुषि 'मुषितोस्माञ्चो-

खदमी कारागृहे किं न निगलनीयाः ?' इति लालयन्ती-
ममन्दप्रेमान्धां सगन्धां कनकमालामिव कनकमालाम-
तिलोकबान्धवसंबन्धिसमाजं च समालोक्य चरितार्थीभवति
वयस्यसार्थे, कदाचिदयं सुदर्शनमित्रः स्वमित्राणामति-
मात्रबहुमत्याः कोऽत्र हेतुः ? अस्मदीयक्षत्रता किम-
वगता ? किंस्विदन्यदमीषां बहुमतेरायथापुर्ये निदानम् ?'
इति संशयानस्तत्परीक्षणाय दत्तक्षणः कचिद्रहस्योद्देशे
वयस्यान्पप्रच्छ 'यूयमिहागच्छन्तः केन पथा समाया-
ताः ? कानि वा वर्त्मनि कौतुकास्पदानि पदानि दृष्टा-
नि ?' इति । तथा पृष्ठानां वयस्यप्रष्टोऽयं प्रदर्शितप्रश्र-
योत्कर्षो व्याहर्षादेवं हर्षोत्फुल्लमुखः पद्ममुखः— 'देव,
देवस्यान्वेषणाय वयमश्रीयपणायिनामवलम्ब्य धुरं राजपुर्या
विनिर्गत्य त्रिचतुरवासरैः कुसुमामोदवासितहरिन्मण्डलं द-
ण्डितकुसुमकोदण्डं दण्डकारण्यान्तर्गतं कमपि तापसाश्रमम-
ध्वश्रमादाश्रित्य तत्रत्यानशेषानपि विशेषान्पश्यन्तः कचिदप-
श्याम नश्यद्भूषामपि भुञ्जा देहसौन्दर्यस्य दर्शितदेवमातृगौ-
रवां कामपि जगन्मातरम् । पुनरनया दयाजनन्या 'मान्याः,
यूयं कत्याः ?' इत्यादरमनुयुक्ता वयमत्र प्रत्युत्तरमुदीरयितु-
मुपक्रम्य 'देवि, वयममी राजपुरीवास्तव्यवैश्यपतिसूनोर्दी-

नजीवजीवातोर्जीवककुमारस्य सुहृदः किल । अस्मदुष्कृतब-
लेन कृतघ्नप्रष्टः काष्ठाङ्गारो नाम राजापशदः कदाचिदमुष्य
पराक्रमममृष्यन्केनापि दोषमिषेण कुमारमेनं मारयितुम्—'
इत्येतावदवोचामहि । तावता तद्देव्याः संजातामापदमिरंम-
दाविद्धशयोरिवेत्यमिति वक्तुमिदानीमपि न जानीमहे । पुन-
रतिप्रलापतुमुलोपस्थितसत्रासतापसपत्नीपरीतोपकण्ठमाक्रन्द-
विशीर्यमाणकण्ठमालोकनोत्कण्ठमानवटुपेटकमत्युत्कटकोला-
हलपलायमानपर्णशालाङ्गणकुरङ्गगणमतिकरुणरोदननिदानप्र-
भैकतानमुनिवृन्दं च तदमन्दव्यसनमनुभवन्तीयमखिलजगद्-
म्बिका तदानीमम्बुमुचां पङ्क्तिः स्तनितेन समममृतमिव परि-
देवनेन सह देवस्य वृत्तान्तमपि यथावृत्तं जगदभिवृद्धये प्रकट-
यामास । वयं तु पुनरिदं तया विदितदेवोदन्ताः कन्दलि
तानन्दकन्दाः 'कथमन्यदुपक्रान्तमन्यदापतितम् ! अहो
धन्या वयमद्य संजाताः !' इत्यन्योन्यस्य मुखमीश्रमाणाः
'क्षोणी चाभवदस्मदधीना । कीनाशमपि काष्ठाङ्गारं का-
ष्ठमिवाशुशुक्ष्णिराशु भस्मसात्करिष्यामः' इति वदन्तः पर-
स्परं तां धिक्कृतां धैर्येण, हुङ्कृतमहङ्कारेण, भर्त्सितां भा-
ग्येन, धार्षिणां प्रहर्षेण, विस्मृतां स्मितेन, वञ्चितां विवेकेन,
सजुगुप्सां क्षीजन्मनि, सापलापां पुण्येषु, सक्रोधां वेधसि,

खलजां जीवितव्ये, सत्रासां पुत्रलाभे, दर्शितदुरवस्थां देवीम्
 'देवि, मा भैषीरेवम् । न मारितः स कुमारः । किं तु मार-
 यितुमभीष्टोऽयं केनापि विशिष्टेनास्मदिष्टया तत्क्षण एव सं-
 रक्षितः कापि क्षितौ सुखेनास्ते । तद्दर्शनास्थया प्रस्थिता
 वयमप्युपस्थास्यामहे चाद्यश्चस्तमवश्यम् । देवि, त्वं च द्रागेव
 द्रक्ष्यसि त्यक्ष्यसि च हृच्छल्यं यतो भोक्ष्यति भुवं पुत्रस्ते
 निजामित्रमपि हेलया हत्वा' इत्येवं चान्यथा च भृशमाश्वा-
 स्य तद्वथां कथमपि लङ्घयन्तः पुनरलघुस्नेहमापृच्छय ततो
 गच्छन्तः सौरभेयीहरणच्छलेन निजश्रीपादच्छायां श्रितव-
 न्तः' इति ॥

एवं व्याहरत्येव तस्मिन्विकस्वरमुखे पद्ममुखे, वीतमुख-
 कान्तिर्विजयानन्दनोऽयं 'हन्त हन्त हतकस्यास्य जनस्य
 जननी किमिदानीं यावज्जीवति ! जीवतां जगति किं नाम न
 श्राव्यं श्रोतव्यम् ?' इति साकूतं सानुतापं सकौतुकं च वदन्क-
 ण्ठोक्तमातृदर्शनोत्कण्ठः कण्ठीरवकिशोर इव सत्त्वरमुत्तिष्ठन्म-
 हीपृष्ठादनुधावदवरजवयस्यैरमा सरभसमुपसृत्य संबन्धिगृहं
 कथंचिद्गृहीतश्चशुराद्यनुमतिरनुचरमुखविदिततदीयजिगमिषा-
 याः प्रागेव जिगमिषुप्राणां प्रबलदावज्वलनज्वालालीढजरठेत-
 रमाधवीलतातुलितां कनकमालाम् 'भीलुके, मैवं भेतव्यम् ।

वासु, सहस्व मासमात्रम् । मात्रीयव्यसनशमनकृते गमनमि-
दम् । अन्यथा कथं क्षणकालमपि त्वद्विकलः कलयामि गमयि-
तुम् ? गन्तुकामोऽहमपि कान्ते, त्वां मम स्वान्ते निधाय ननु
गन्तास्मि । तस्मात्तव भीरुके, विरहस्य कः प्रसङ्गः ?' इति प्रस-
ङ्गोचितामितप्रियसंभाषणपर्यायपीयूषवर्षेण प्रशमितनितान्त-
तीव्रसंतापां तां संपाद्य पुनः संपदर्हमहार्हपरिबर्हेण सार्धमर्ध-
पथाधिकयात्रेण दृढमित्रमहाराजेन सुमित्रादिना च दुःश-
कनिवारणतया सुदुःखमुज्झितः प्रसभं प्रधावन्प्रसरदग्निहो-
त्रधूमधूमफलभारनग्ननैकभूरुहं वासरावमानसंक्षिप्तनीवारा-
ङ्गणनिषादिमृगगणनिर्वर्तितरोमन्थमालवालाम्भःपानलम्पटवि-
हगपेटकविश्वासविधानकृते सेकान्तविस्मृष्टवृक्षमूलमुनिकन्य-
काविवृतकारुण्यं दण्डकारण्याश्रममधिवसन्तम्, सुषिता-
मिव मोहेन, क्रीतामिव क्रशिन्ना, वशीकृतामिव शुचा दुः-
स्त्रैरिवोत्खाताम्, व्यसनैरिवास्वादिताम्, तापैरिवापीडिताम्,
चिन्तयेवाचान्ताम्, कुशैरिवावेशिताम्, अभाग्यैरिवासंवि-
भक्तां मातरमत्यादरमभ्येत्य प्रणनाम ॥

सा च नन्दनमुखेन्दुसंदर्शनेन सलिलनिधिरिवोद्वेलसं-
भ्रमा, प्रौढप्रेमान्धतया प्राप्नयौवनमप्यौरसमवरजं च सुचिरं
परिरभ्य तत्परिरम्भणपर्यायपरमभेषजप्रयोगतस्तज्जननसमय-

त्यागेन तदभिवर्धनसौख्यवियोगेन तदीयहृदयरहितनिर्हेतु-
 कदरहसिताग्नेडितानन्दकरपांसुक्रीडानवलोकनेन च रूढम-
 तिमात्रं पुत्रशोकहृच्छल्यं साकल्येन मुमोच । तदनु च नि-
 जसुतनिर्विशेषप्रतिपत्तिमुदितमित्रैः पुत्राभ्यां च केसरिणीव
 किशोरकैः परीता सा निषद्य सपरितोषममूग्निरिक्ष्य 'अङ्ग
 पुत्राः, चिरकाङ्क्षितयुष्मदर्शनसुखोपलम्भदुर्लभितहृदयवृत्तिः
 पचेलिमसुकृतबलेन हेलया मे निष्पन्ना । अपि नामैवं जी-
 वन्त्यामेव मयि निष्प्रत्यूहं निष्पद्येत निजराज्यप्रवेशवार्ता-
 यापि कदाचित्कर्णोत्सवः ? स खलु महोत्साहेन महापुण्येन
 महापरिकरेण च साध्यः कथं देशेन कोशेन मौलेन पृष्ठबलेन
 च वा विधुरैर्युष्माभिः सुकरः स्यात् ? अस्ति चेत्सुकृतमस्तु
 कदाचिदियमभिन्ननिर्वर्हणपुरःसरा पित्र्यपदावाप्तिः । तावद-
 रातिप्रतारणप्रसज्यदात्मापायः सदाप्युपायप्रष्टोद्यतैर्युष्माभिः
 परिह्रियताम् । परिपन्थिजनगृह्याः खलु निगृह्याः पुरंध्रचः
 पुमांसश्च । केचिदशने शयने पाने वसने च व्यसनकरं
 गरं मिश्रयित्वा व्यापादयितुं यतेरन' इत्येवमत्यादरं व्या-
 जहार । एवं निजविजयशंसि विजयावचः श्रुत्वा विजया-
 सूनुः 'अम्ब, नार्थेऽस्मिन्नत्यर्थं व्यसनमनुभूयताम् । भूयां-
 सस्तव पुत्राः प्रत्येकमप्यमी प्रभवन्ति हत्वा राजघमरिं स्वरा-

ज्यमन्यराज्यं च स्वसात्कर्तुम् । अतः कर्तव्यमतः परं त्वया
निराकुलमवस्थानम् । कृतं निराकृतानामस्माकं कृते भुक्तपू-
र्वया दुर्वहव्यथया ' इत्येवं सगर्वं सानुतापं च प्रत्युदीर्य वि-
चार्य च रहः स्वकार्यनिर्वहणप्रकारमवरजपद्ममुखप्रमुखप-
रिकरेण समं मातरं मातुलस्य सम्राजः सद्यनि प्रहित्य
प्रसभं स्वयमपि राजपुरीं प्रतस्थे ॥

अथ मातृविलोकनस्फुरदुल्लोकहर्षः सन्सात्यंधरिः सरभ-
समपरौ पितरौ दिदक्षुरुपसृत्य राजपुरीं पुरोपकण्ठभाजि क-
चिदुद्गमोत्कण्ठमानकलकण्ठीपादप्रहारकुसुमितस्त्रीप्रियपादपा-
भिरामे महत्यारामे परिकरमवस्थाप्य दिनप्रतिकूलतया कुलस-
दनमनुचलमुचलदुःखैः पौरकलकलरवमांसलमहांसववाद्यश-
ब्दापदेशेन जननिवेशेन चिरविरहविजृम्भितदर्शनकौतुकादा-
हूयमान इवेयिवानभितः पुरं विचचार । ततश्च तत्रत्यानत्यन्त-
स्फुरदत्याहितः समाहितचित्तवृत्तिर्विलोचनविलोभनीयान्वि-
लोकमानः कचिदभ्रंकषरम्यहर्म्याग्रे सविभ्रमभ्रमणकणन्मणि-
भूषणरवविश्राणितलयाविसंवादिपदप्रचारम्, मुहुःसंसिचिकु-
रभारव्यापारितकरम्, अवस्रस्तप्रतिसमाहितकर्णपूरीकृतकर्ण-
पूरपल्लवानिलशोषितकपोलपत्रभङ्गदूषिघर्ममालिलाकुरम्, दर-
गलितकुचतटांशुकनियमनप्रवणैकपाणिपल्लवम्, उल्लसदपदेश-

स्मितचन्द्रिकाभिषिक्तबिम्बाधरम्, पृथुनितम्बबिम्बोत्पतदव-
 पतदतिवलक्षक्षौमोज्ज्वलम्, सलीलकरव्यापारशैघ्रयानतिक्र-
 मितप्रकृतकेलीधवलदन्तपत्रप्रतिसमाधिनम्, प्रतिसमयसुल-
 भोत्थानावस्थाननिर्व्यवस्थमुक्ताहारमनोहरोरःस्थलम्, प्रसृ-
 ताकुञ्चितवेल्लितबाहुलताभिहितवशवाह्याभ्यन्तरभ्रान्तकन्दुक-
 निरन्तरोत्पतननिपतनदृष्टनष्टमध्ययष्टिकं च, कदाचिद्गीतमा-
 र्गानुधावदुन्नमनावनमनप्रकारेण कदाचिन्मण्डलभ्रमणेन कदा-
 चिद्गोमूत्रिकाक्रमेण च निषण्णोत्थिताया निमीलितोन्मीलिता-
 याः स्थितप्रस्थितायाः कन्याश्चिदारब्धकन्दुकक्रीडायाः कन्य-
 कायाः पाणितलतः परिभ्रश्य पुरः पतन्तं कमपि कन्दुकमैक्षि-
 ष्ठ । पुनः किमिदमिति कौतुकाविष्टस्तत्क्षण एवोद्गीवः स व्यग्रं
 तद्गृहस्योपरितलमुत्पश्यन्नपश्यदात्मावलोकनावतीर्णतत्प्रथम-
 मदनवितीर्णविकारव्यापारितनयनेन्दीवररश्मिविसरव्यामरा-
 जमार्गां स्वर्गौकसामपि दुरुपलम्भां तां कन्दुकस्वामिनीं क-
 न्यकाम् । आसीच्चायमप्यनन्यजाक्रान्तस्ततस्तदीयनयनवागुरा-
 न्तर्गत इव पदमपि गन्तुमप्रगल्भः स्वल्पेतररागार्तिस्तद्गृह-
 वितर्दिकामध्याम्य 'का स्यादियं कुमारी ? कानि वा स्यु-
 रदसीयान्यमृतक्षारीणि नामाक्षराणि ? कतमः स्यादस्याः
 पिता ? कथमेनां करेण स्पृशन्कमलयोनिः कामुको ना-

सीत् ? अपि नाभेयमस्माभिः कदाचिल्लभ्येत ?' इत्येवमितर-
था च विरच्यमानविचारः कुमारः कुटुम्बलितकुबेरैश्वर्येण
'तद्गृहवैश्यवरेण 'कुमार, अहमस्मि सागरदत्तो नाम ।
मम सागारधर्मपत्नी कमला । विमलेति विश्रुता तत्पुत्री ।
ज्ञातमात्रायां तस्यां संगिरते स्म गणितज्ञगणः 'यस्मिन्म-
हात्मनि निजसद्य समीयुषि क्षणादक्रयसंचितमणिविक्रयः
स्यात्तस्येयं गृहीणी' इति । गृहागते भवति विक्रीतश्च वीत-
क्रेतृकतया पुरा पुञ्जितो मम रत्नराशिः । ततः सर्वथा
योग्यां मम सुतां भाग्याधिक, भवान्परिणयतु परिणामा-
न्तरमुज्झित्य' इत्युपच्छन्दनपूर्वकमदृष्टपूर्वमाविधया विधिव-
द्विसृष्टाममलनैपथ्योज्ज्वलां विमलाभिधानां तां कन्यकां
परिणिन्ये ।

इति श्रीमद्वादीभसिंहसूरिविरचितं गद्यचिन्तामणौ

विमलालम्बो नाम अष्टमो लम्बः ।



नवमो लम्बः ॥

अथाभिनवपरिणयनपरिणतव्यलीकयवानिकान्तार्हितमनो-
भवरसानुभवकुतूहलया प्रियतमबलात्कारनीयमानपरिष्वङ्ग-
परिचुम्बनाभिमुख्यया प्रतिपादितरागहस्तपल्लवेन पञ्चशरेण
शनैः शनैः सुरतमुखानुभवनसरणिमवतार्यमाणया विलास-
कलहंसनिवासजङ्गमकमलिन्या कान्तिकिसलयितकायलता-
पितभुवननयननिर्माणफलया विमलया सह वर्धमानरोमा-
ञ्चमञ्जरीकल्प्यमानसुरतदेवताराधनसुमनोदामकानि मौ-
ग्यविधीयमानलज्जापरिह्रियमाणाङ्गतरङ्गितप्रियतमरागविल-
सितानि विच्छिन्नविशीर्णशेखरमाल्यकेसरपरागधूसरपर्यङ्का-
णि परस्परपरिरम्भचुम्बनपौनरुक्त्यनिरक्षरनिवेद्यमानोभ-
याभिलाषविशिष्टानि सुरतचेष्टितान्यनुभूय रतिपरिश्रमपा-
रवश्येन शयनतलप्रसारिताङ्गी विलुलितविरलविशेषकलेश-
पेशलललाटरेखामसकृदारचितभूषणारुणमन्थरपरिस्पन्दसुन्द-
रनयनेन्दीवरामनन्तरितताम्बूलरागारुणिमवर्णितानवरतग्रह-
णदशनच्छदामतुच्छेन प्रणयेन निजगमनमसहमानाम्, ' अ
लमलमविस्मभेण रम्भोरु, पुनरनागमनविषयेण । अनुक्ष-

णमागमिष्यामि' इत्याभाषमाण एव भवनाभिर्गत्यानुनगर-
मविरलवकुलकदम्बचम्पकसहकारप्राये पुष्पोद्याने समासी-
नानामारभ्य शैशवादारचितपरिचयापयातपरस्पररहस्यानां
वयस्यानामाजगाम समीपम् ॥

ततश्च तमासक्तवल्लभाचरणलाक्षारसलोहितालकपल्लवोप-
रिभागमुपभोगायासनिमग्नतारकदृशं गाढग्रहणलम्बदशनशि-
खरप्रणिहिताधरमणिमतिसुरभिपरिमलाङ्गरागव्यतिकरविशे-
षकमनीयवपुषं विषमेषुराज्यधर्ममिव विधृतविग्रहं प्रेमविव-
शविस्मृतनिमेषनिश्चलपक्ष्मपुटाभ्यां स्फुटितकमलमुकुलपेश-
लाभ्यां लोचनाभ्यामापादचूडमालोक्य 'अहो महाभाग्यस्य
ते सौभाग्यं सर्वभुवनातिशायि, यदेवमनुपुरं पुरंध्रीभिः स्वयं
त्रियसे । संप्रति समूढायाः प्रौढभाग्याया भजन्यभि-
ख्यां कानि कान्यक्षराणि?' इत्यक्षतसौहृदवर्त्मानः पद्म-
मुखादयः पर्यपृच्छन् । सात्यंधरिरपि संजातसंतोषः किञ्चि-
दुन्मिषितहसितचन्द्रिकाच्छलेन सिञ्चन्निव स्नेहामृतम् 'अ-
धरितकमला सा विमला नाम्ना' इति व्याहार्षात् । हर्ष-
विकसदास्यानां वयस्यानां गोष्ठीमधितिष्ठन्परिहासालापवि-
दग्धबुद्धिर्बुद्धिपेणो नाम सुहृत् 'अस्य कुतः सौभाग्यम्?
दौर्भाग्यादपरैरनूढाः प्रौढवयसः काश्चिदनन्यगतयः कन्यका

निकाममेनं कामयन्ताम् । यदि नामायमेकान्तपरिहृतपुरुषदर्शनां दर्शनीयाङ्गयष्टिमधिवसन्ती कन्यान्तःपुरमनङ्गमा-
तङ्गनहनदक्षकटाक्षहीरजीरां सुरमञ्जरीमावर्जयेदञ्जसा यो-
ग्यः सौभाग्यवतामुपरि गणयितुम्, इति सोत्प्राप्तं प्रावो-
चत । तद्वचनानन्तरं सात्यंधरिरपि समुद्रूतमन्दहासः 'साधु
कथितं दास्याः पत्या वयस्येन । न चेदल्पीयसानेहसा
समावर्जयेम तां वर्जिता एव वयमपि त्वमिव सौभाग्येन'
इति ससंगरं व्याहरन्नेव पुनरपि पुरमाशु प्राविशत् । अ-
विशङ्कास्य हृदयं वितर्कः 'केनोपायेन तां तथा करि-
ष्यामि यथा मनसि मन्मथशरपातेन पारवश्यमासादयन्ती
समासादयेदस्मान्' इति ॥

ततश्च विभाव्य क्षणादेव यक्षोपदिष्टमनुमहिम्ना निजसौ-
कुमार्यं निवार्य विकचकाशकुसुमस्तवकपरिभावुकेन पलितपा-
ण्डरेण केशकलापेन पटेनेव सितेनावगुण्ठितोत्तमाङ्गम्,
जराजलधितरङ्गानुकारिणीभिरायामिनीभिर्वलीभिः स्थपुटि-
तललाटफलकम्, अलिकतटस्फुरदलघुवलिभारनुन्नाभ्यामिव
नम्राभ्यां भ्रूलताभ्यां तिरोधीयमाननयनम्, उन्मिषितदूषि-
काभ्यामुद्भूतनीलपीतपाटलमिराजालजटिलाभ्यामनुपलक्ष्य-
माणपक्ष्मरोमराजिभ्यां हिमानीहतपुण्डरीकविच्छायाभ्यामी-

क्षणाभ्यामुपलक्ष्यमाणम्, आनाभिलम्बितेन जरावल्लीकुल्लम-
 अरीनिभेन कूर्चकलापेन प्रच्छादितवक्षसम्, अक्षीणकास-
 काष्ठाकर्णेजपेन घर्घराघोषेण मुखरितकण्ठमूलम्, अतिनम्र-
 पूर्वकायकध्यमानदौर्बल्यम्, उल्लसदविरलास्थिपटलस्थपुटि-
 तसंस्थानम्, अस्थानपतनजनितजनहासविजृम्भणम्, एकक-
 रकलितकमण्डलुम्, इतरकरविधृतस्य वलक्षपटवेष्टितशिख-
 रस्य शिखरनिहितहरितकुशापीडस्य वंशदण्डस्योपरि निवे-
 श्यमानशरीरयष्टिम्, स्पष्टदृष्टकीकसान्तरालनिर्गतसिरासंता-
 नसब्रह्मचारिणा ब्रह्मसूत्रेण सीमन्तितगात्रम्, अपगतमांस-
 कृशाङ्गुलीपरिच्यवमानपवित्रिकाप्रत्यवस्थापनव्याप्रियमाणपा-
 णिम्, प्रयाणोन्मुखप्राणमिव प्रेक्ष्यमाणम्, प्रेतनिर्विशेषबैष-
 दधौ । एवमात्मनोऽप्यत्याहितमापादयितुं समर्थया वार्द्धका-
 वस्थया वर्धितकुतूहलैर्बालैर्विहस्यमानः पदे पदे परिस्वलन्न-
 वष्टभ्य मुष्ट्या वंशयष्टिमतिक्रम्य किञ्चिदन्तरं वामकरगृहीत-
 वेत्राभिरितरकरगृहीतखङ्गलताभिरापादमुक्तधवलकुञ्चकाभिः
 प्रतीहारस्थाननियुक्ताभिर्युवतीभिः समन्ताद्गुप्तं प्रत्युप्तनैकमणि-
 महःस्तवकपिञ्जरितगगनं सुरमञ्जरीभवनं यदृच्छयेवोपसृ-
 त्यातुच्छरुषा दौवारिकयोषित्मार्थेन 'किमर्थमिहोपस्थितम् ?
 अवस्थीयतामत्रैव विप्र, त्वया । नैवान्तः प्रविश्यताम्'

इत्यादिश्यमानोऽपि कुमारः कुमारीतीर्थस्नानेन वार्द्धकमेत-
दपसारयितुमुपसरामि' इत्युदीरयन्नवधीर्यं निवारणोपक्रम-
मुपसर्तुमुपाक्रंस्त तद्गृहाभ्यन्तरम् ॥

पुरंध्रयश्च प्रतीहारस्थानस्थितास्तदवस्थाविलोकनेन तद्व-
चनश्रवणेन च जातस्फीतहासानुकम्पाः 'किं पातकमस्मा-
भिरनुष्ठातुमारभ्यते! बुभुक्षितोऽयं क्षितिसुरः स्वैरं किम-
प्याचष्टे । स्पृष्टोऽप्यस्माभिरयं नष्टासुर्भवेत् । आस्तामयमवै-
व । प्रस्तुतमेतदुदन्तमिदंतया तस्यै भर्तृदारिकायै विज्ञापया-
म' इति विरचितविचाराः सरभसमेव सुरमञ्जरीसकाश-
मविशन् । अभ्यधुश्च ताः सुन्दर्यः सुरमञ्जरीमञ्जलिबन्ध-
करणे कातर्यकण्ठोक्तभयाः 'भर्तृदारिके, भर्तेव जरायाः
कोऽपि वृद्धब्राह्मणो ब्रह्महत्याभीत्यास्माभिरभर्त्सितः सुतरासु-
त्सुक इव भिक्षायां प्राविक्षदभ्यन्तरकक्ष्याम्' इति । सा च
वरवर्णिनी तद्वचनाकर्णनेन तदवलोकनघूर्णमतिः 'पूर्णास्ते
मनोरथाः प्राणनाथो यतः प्रत्यासन्नः' इति कणितव्याजेन
मणिनूपुरेणैव प्रोच्यमाना पुरःसरमानिनीपरिषदभिधीयमा-
नालोकशब्दा चरणाभ्यामेव जीवितैकशरणमेनमेनोरहितं
तपस्यासमाश्रितं श्रीरिव स्वयं शिश्रिये । पिप्रिये च तं प्रव-
यस्रमालोक्य सा प्रमदा । निजगाद् च निजपरिचारिकाः

‘परिश्रमस्तावदस्य परिह्रियताम् । आह्रियतामाहारादिकम् ।
कृतिनमेनं कृतादराः कृतकशिपुं कारयध्वं यूयम्’ इति ।
ताश्च तद्वचनं निशम्य निशान्ताभ्यन्तरे जीवंधरमानीय
तपनीयगलन्तिकागलितपानीयकृतपादप्रक्षालनं प्रक्षरदाज्यं
प्राज्यं भोजनं भोजयितुमारेभिरे ॥

कुमारोऽपि तां नखचन्द्रकिरणपरामर्शेऽपि विकसता
चरणकमलयुगलेनोपेताम् , कार्कश्यरहितकरिवरकराकारेण
कदार्थितैकान्तशीतलकदलीस्तम्भेन भृशमूरुद्वयेनोपशोभिता-
म् , दानरेग्वयेव मदनगन्धद्विपस्य कृपाणधारयेव सौभाग्यवरस्य
तनुतरमध्यलताविलीनमधुकरमालायमानया रोमराजिरेखया
विराजमानाम् , चकासत्यपि मुखचन्द्रमण्डले संगताभ्यामिव
रथाङ्गनामभ्यां स्तनाभ्यामुद्भासमानाम् , पलविताभ्यामिवा-
ङ्गुलीभिः कोरकिताभ्यामिवाङ्गदमौक्तिकैः कुसुमिताभ्यामिव
करसंभवैर्बाहुलताभ्यां विराजमानाम् , मदनारोहलीलाडोला-
यमानया कर्णपाशश्रियालंकृताम् , विकसिततिलकुसुमसमा-
नया रूपसौन्दर्यसागरबुद्बुदायमानया नासया समेताम् ,
विकचविचकिलकुसुमावकीर्णकेशकलापाम् , तारकिताम्बरा-
मिव विभावरीम् , कल्पलतामिव कामफलप्रदाम् , जानकी-
मिव रामोपशोभिताम् , समुद्रवेलामिव विचित्ररत्नभूषिताम् ,

नारीजनतिलकभूतां कुमारीं विलोक्य विस्मयस्मेरचक्षुः
 'अहो मदनमहाराजविजयसाधनानां समवाय इव यो-
 षिदेषा लक्ष्यते । तथा हि— तस्य धनुर्यष्टिरिव
 भ्रूलते, मधुकरमालामयी ज्येव नीलालकश्रुतिः, अ-
 स्त्राणीवापाङ्गविक्षेपाः, वैजयन्तीदुकूलमिव दशनमयूखजाल-
 कम, प्रियसुहृदिव मलयानिला निःश्राममारुतः, परभृत-
 बलमिवातिमञ्जुलमालपितम्' इत्याकलयन्नन्तःस्फुरदाह्लादः
 परिजनानीतं पवित्रमामनमध्यास्य कथमपि वार्द्धकेनेव क-
 तिचन कबलानि जनैरशित्वा पुनरशनक्लेशमपनेतुमिव मह-
 नीयं किमपि शयनीयमारुरुभन । अगयिष्ट च किल तत्रैव
 यथेष्टम् । कुमारी च सा कुतूहलप्रवर्तितैर्वाताविनोदैर्मुहूर्त-
 मात्रं तत्रैवातिवाह्य 'भृशमशनक्लेशितोऽयमग्रजन्मा स्यात् ।
 उग्रतरव्यसनवार्धिवर्धनेन्दुः खलु वार्द्धकं च । अतः स्वैर-
 मनेन सुप्यताम् । न लुप्यतामस्य निद्रा' इति निगदन्ती
 'निवारितपुरुषदर्शनयापि मया दृष्टोऽयं विशिष्टवृत्तः । क-
 दाचिदेवमपि नाम तज्जनदर्शनमपि संभवेत्, यो नाम चू-
 र्णपरीश्रायामुपैक्षिष्ट माम्' इत्यनुशयाविष्टा सह सखीभिस्ततः
 प्रयान्ती प्रदेशान्तरं प्रापद्यत ॥

अथ कुमारस्वैरगानावसरदानलस्पटतयेव लम्बमाने सौ-

रविम्बे, सुरमञ्जरीकरपीडोत्सुकसौनन्देयरागप्राग्भार इव
 बहुलतया बहिर्गते स्फुरति संध्यारागे, गगनकेदारविकीर्य-
 माणतिमिरबीजनिकर इव नीढमनीडाभिमुखमुङ्गायिनि का-
 कपेटके प्रेक्ष्यमाणे, प्रासादवातायनविवरनिर्यदगुरुधूपोत्करेण
 तिमिरान्धकारेणेव नीरन्ध्रीभवति वियदन्तराले, बलभिनि-
 विष्टवारयुवतिधम्मिल्लमल्लिकास्रजा सृज्यमानाया प्रतिदेशं
 चन्द्रातपच्छेदशङ्कायाम्, प्रज्वलदन्तर्गतप्रदीपसनाथेषु साय-
 न्तननियमध्यानाग्निसंयुक्तसंयतेष्विव जातेषु सौधेषु, दुर्दृशां
 स्वान्तेष्विव तमसाक्रान्तेषु दिगन्तेषु, क्रमेण च मदनमहा-
 राजश्वेतातपले रजनीरजतताडके स्फटिकोपलघटितमदन-
 शरमार्जनशिलाशकलकल्पे पुष्पवाणाभिषेकपूर्णकलशायमाने
 सर्वजनानन्दकारिणि रागराजाप्रियसुहृदि राजति रोहिणी-
 रमणे, दुग्धोदधिशिकरैरिव घनसारपरागैरिव मलयजरस-
 विसरैरिव पीयूषफेनपिण्डैरिव पारदग्रेससरिद्धिरिव स्फटिक-
 रेणुभिरिव मदनानलभस्मभिरिव रजनीकरकरनिकरैरापूरिते
 भुवनविवरे, विकचकैरवपरिमलमिलितालिकुलझंकारविर-
 चितविराहजनतापे मधुमदमत्तमत्तकाशिनीकेशकलापकुसुमा-
 मोदामोदितदशदिशि समाध्मापितप्रद्युम्नपावके मन्दमन्दमा-
 वाति मातरिश्वनि, समन्ततः संचरति समारोपितकार्मुके

हृदयभिदि कंदर्पे, संभोगलम्पटदम्पतिसमाजसंभवन्मणि-
भूषणरणितशब्दमात्रावशेषिते धात्रीतले, पवित्रकुमारः कु-
वलयैकमोहनं गानमतानीत् ॥

गानविद्याविश्रुतस्य तामुपश्रुत्य गीतिम् 'किं नु किं-
नराः किमुत नराः किं स्विदमरा वा जगत्यनुपमेयं गाय-
न्ति?' इत्याहितात्याहितभरा परितः प्रहितनेत्रा तत्र सर्व-
त्राप्यपरमपश्यन्ती सेयं वैश्यपतिमुतावश्यं मन्त्रसिद्धमेनं
वृद्धमेव विभाव्य गायकं सह्यायिनीभिरमा तत्प्रान्तं प्राविश-
त् । अप्राक्षीच्च 'प्रश्नीणाङ्गस्य ते गीतिरियं प्रत्यक्षम्भरं स्मरयति
जीवंधरम् । कम्मादियमनवद्या गानविद्या विद्वन्नुपलब्धा,
यच्छक्तितः शमिनि वयम्यपि सर्वलोकश्राव्येयं दिव्यगीतिः ?
भवत्यपि नामान्यदप्यभीप्सितमुपलब्धुमुपायोऽस्ति ? न चे-
दिदं गोप्यमत्र प्राप्यमुत्तरम्' इति । तदनुयोगसंवर्धितहर्षः
स वर्षीयानपि वार्द्धकमुन्नाटयन्नुपधानात्कथंचित्किंचिदुद्धृतो-
त्तमाङ्गः प्रक्षीणपक्ष्मकमक्षियुगमप्यतिप्रयासादिवोन्मील्य क-
फावगुण्ठितकण्ठलाघव इव मुहुः खाट्कृत्य घर्घरेण स्वरेण
स्वमनीषितोत्पादनमौपयिकमुपचक्रमे वक्तुम्— 'बाले, हे-
लया गानमिदं साध्यम् । असाध्यमन्यदपि हस्तस्थं पश्य
विश्वस्य मद्वचनमनुष्ठानुं यदि नाम पटिष्ठासि' इति ।

तद्वचनवञ्चितया सुरमञ्जरीर्याप्यञ्जलिबन्धेन 'बन्धुप्रिय, को-
नाम वराको जनः परहितपरैराख्याते वचसि वैमुख्य-
मुद्वहति?' इति सदैन्यं सप्रश्रयं च प्रणीतः पुनरयं
प्रणिनाय 'श्रूयतां तर्हि । इहास्ति समस्तवरदानदक्षम्य
साक्षात्कृताङ्गम्य किमप्यनङ्गस्यायतनम् । अद्य वा श्वो वा
समुत्थाय तद्गोष्ठं यद्युपतिष्ठेथास्तमनन्यजं किमन्यदुदीर्यते
कार्यत एव द्रक्ष्यसि । तत्क्षण एव कामितमखिलं स काम-
देवः साधयेत्' इति । सा च स्त्रीजनसुलभचापल्याद्भवि-
तव्यताप्राबल्याच्च 'तथा' इति प्रतिश्रुत्य प्रातरं व गन्तुमुद-
मनायत ॥

अथ सुरमञ्जरीपरिरम्भणपर्युत्सुकतया परिगतान्ध्यस्य
जीवंधरस्य तदैकस्यामपि त्रियाभायां सहस्रयामतां प्रति-
पद्य कथमपि प्रयातायाम्, उदिते वृद्धेन समं सवितरि,
पितरं मातरं बन्धुसमाजं च संवादयन्ती समारूढशकटेन
तेन कपटवृद्धेन समं समारूढ्य चतुरन्तयानं सखीभिः साकं
सा कन्यका तदनन्यजावासमाससाद् । तत्र च सादरविधीय-
मानसपर्याविधेर्विषभेषोः संनिधौ सास्तिक्यमस्यामास्थिता-
यामयमन्यवयस्कस्तामामन्त्र्य 'वासु, प्रसादितोऽयमुपा-
सनाप्रपञ्चेन पञ्चशरः । त्वदभिवाञ्छितं वरमसहाया

स्वयमम्मादृणीष्व' इत्यब्रवीत् । सा च मुग्धा बद्धाञ्जलि-
 बद्धुधा प्रणुत्य प्रशुन्नम् 'अयि पुष्पबाण, ते बाणानेव न
 केवलं प्राणानपि मे पत्यर्पयिष्यामि यदि प्राणनाथतां प्रति-
 पद्येत जीवककुमारः' इति सादरं सप्रणामं च प्रार्थया-
 मास । प्रादुरासीच्च प्रागेव पुष्पायुधसविधे स्थापितेन बुद्धि-
 षेणेन 'लब्धवत्यसि वरम्' इत्युक्तं वचः । अदर्शयच्च
 तावता कुमारोऽप्यवधीरितमारं निजाकारम् । सा च तम-
 वलोक्य सविस्मयस्नेहमन्दाक्षा मत्तेवोन्मत्तेव भीतेव वि-
 षण्णेव मुदितेव परवशेवानुरक्तेव स्तम्भितेव समुत्कीर्णैव
 विलिखितेव विद्रुतेव शून्येन्द्रियेव स्वेदजलप्लावितसर्वाङ्गय-
 छिरतिनिविडपुलकनिचिता मदनशरपञ्जरमध्यवर्तिनी स्वान्तं
 प्रविशतः कुमारस्य पादन्यासादिव स्फुरदधरपल्लवा किंक-
 र्तव्यतामूढासीत् । ततस्तावता तयोः संगमार्हमङ्गलप्रदीप
 इव प्रज्वलति प्रत्यूषाडम्बरे, स्त्रीपुंससंयोगप्रकारप्रकटना-
 येव घटमाने कोकमिथुने, हुतहुताशनकुण्डायमाने स्फुटित-
 सरोजषण्डमण्डिते सरसि मङ्गलवचनपठनाकुलेष्विव कूजत्सु
 कोकिलेषु, वंशस्वनानुकारिझङ्कारमनोहरभृङ्गवृन्दपदपातवृन्त-
 च्युतप्रसवराजिमाचारलाजानिव विलासिनीषु विकिरन्तीषु
 लतासु, तन्मिथुनमिथःसंगमपिशुनेष्विव शकुनेषु सविरावेषु,

स जीवकस्वामी तादृशीं दशामनुभवन्तीमन्तर्धातुं क्षेपीयः
 क्षितितलादुत्क्षिप्तैकचरणामन्तःकरणेन स्थातुं प्रस्थातुं च प्रती-
 केन प्रयतमानां तदाननाम्भोजमतिस्पष्टं द्रष्टुमभिवाञ्छदृष्टियु-
 गं प्रकृष्टतरलज्जया बलादाकर्षन्तीमीषद्विवर्तितमुखीममर्त्यलो-
 काद्भवमवलोकयितुमायातां सुरश्रियमिव सुरमञ्जरीम् 'मञ्जु-
 भाषिणि, मा कृथाः प्रयाणे मतिम् । प्रमादस्खलितमस्य
 क्षम्यतां भुजिष्यस्य' इत्याभाष्य गाढमाश्लिष्य रमयन्नमर-
 दुरामदसौख्यः पुनः प्रख्यातकुबेरसाम्येन कुबेरदत्तश्रेष्ठिना
 श्रेष्ठतमे लभे स्ववित्तस्य स्वचित्तोन्नतेः स्वनाम्नो वरमहिम्नश्चा-
 नुरूपमर्पितां पवनसखसाक्षिकं पर्यणष्ट ॥

इति श्रीमद्वादीभर्मिहसूरिविरचिते गद्यचिन्तामणौ

सुरमञ्जरीलम्भो नाम नवमो लम्बः ॥



दशमो लम्बः ॥

—*—

अथायं सुमतिः सुमतिसुतायां सुरमञ्जर्यां सुमनोमञ्जर्यां
चञ्चरीक इव सक्तो भवन्नभिनवकरपीडनाग्नेडितत्त्वपाभरदर-
मुकुलितमस्याः सुरतदौर्लालित्यं ललितवेष्टितैर्विमुकुलीकृत्य
क्रमेण तरुणतामरसतर्जनकलाकुशललोचनमुग्धमधुरसंचार-
सूचितपञ्चशरसमरसंरम्भया तथा सह मनसिजमहीरुहप-
चेलिमफलानि भवपयोधिमथनजनितसुधारसायमानानि सौ-
भाग्यशशभृदाभिरूप्यशारददिनानि श्रवणचातकपारणपयो-
दजलधारायमाणानि मणितमधुरपरभृतरसितसुरभिसमय-
साम्राज्यानि सरभसकचग्रहव्यतिकरविशेषितरतिविमर्दनानि
निर्देयकृताधरग्रहजनितवेदनानि विधूतकरकमलरणितकन-
कवलयवल्गुरवनिवेदितमदनमहिमव्याख्यानि सुरतसौख्या-
म्यनुभूय पुनः स्पृहणीयभूयम् 'एवं प्राप्तमपि त्वां करणी-
यभूयस्तथा विहाय विलासिनि, त्वद्विरहविभावसुशि-
खाकलापकलनेन कष्टतमानि कतिचन दिनानि कर्तुम-
भिवाञ्छति जनोऽयम्' इत्याचष्ट । तदनु तां तनूदर्शी वि-
रहपिशुनवचनतनूनपादाश्लेषप्लुष्टाङ्गयष्टितया विसृष्टप्रायप्राणां

तत्प्रयाणं कार्यगरिम्णा च विहन्तुमनुमन्तुमप्यपारय-
न्तीमसकृदाश्वास्य कथंचिद्विसृज्य गतोऽयं विजयापुत्रः स्वमि-
त्रैरतिमात्रं सौभाग्यशालितया श्लाघ्यमानः स्वभवनामियाय ।
तत्र च चिरविरहितमालोक्यात्मजमभिन्नक्षणेन्द्रवदानन्दा-
भिषङ्गसंभूततया समशीतोष्णेन बाष्पवर्षेण स्नपयन्तीं
सुनन्दाममन्दमिवानन्दीभूतं गन्धोत्कटं च सकलजगद्वन्द्यो-
ऽयमभिवन्द्य सनाभिसमाजमपि चतुराश्लेषेण मधुरनिरीक्ष-
णेन शिरःकम्पेन गिरः प्रदानेन दरस्मितेन करप्रचारेण च
प्रीणयन् प्रियवल्लभामायल्लकायत्तां गन्धर्वदत्तां म्लानमा-
लामिव गुणमालां च संलापमहस्रैरुल्लासयन्स्वयमप्युल्लो-
हर्षः पुनरुद्धर्षमयेषु केषुचिद्वासरेषु निर्वासितेषु निजस्वा-
न्तगतं गन्धोत्कटेन समं मन्त्रयित्वा मातुलम्य महाराजस्य
विदेहाख्यया विख्यातं विषयं प्रति प्रस्थाने मतिमकरोत् ॥

अथ यात्रार्हपवित्रलम्ने पवित्रकुमारः पद्ममुखप्रमुखैः प्रिय-
सखैरनुजेनाप्यनुप्लुतः प्रबलभटघटाटोपभाषितप्रतिपक्षः प्रक्षर-
दास्रबिन्दुसेकेन मन्दयन्तीमिव मार्गोष्णं सुनन्दां गन्धोत्कट-
बन्धुनिवहं च प्रयत्नतः प्रतिनिवर्त्य निरगात् । आपञ्च पुनरा-
पदामापदमविरहितसंपदा संपादयन्तं कुक्कुटसंपात्यग्रामपुर-
मासिनम्, फलभारावनम्रतया समृद्धिमतामपि विनयावनम्र-

त्वमतीव शोभाकरमितीव दर्शयद्भिः शालिभिः शालीनम् ,
 विजृम्भमाणपूगकेसरामोदामोदितदशदिशाभोगम् , परिपाक-
 पिशङ्गेक्षुकाण्डम्फुटितविकीर्णमुक्तानिकरैस्तारकितमिव तारा-
 पथमधः संदर्शयन्तम् , प्रशस्तमणिमयममस्तप्रदेशतया सर्वतः
 समुत्थितेन निजतेजःप्रसरेण कबलयन्तमिव त्रिलोकाम् , रा-
 ज्यलक्ष्मीभिरिव डिण्डीरपिण्डपाण्डरपुण्डरीकमण्डिताभिः कू-
 शोदगीभिरिव लोलकलोलवलित्रिलसदुदराभिः पञ्चमकालप्र-
 पञ्चमिध्यात्वपद्धतिभिरिवान्तर्भ्रान्तबहुजलाभिर्वहुविदेहभूमि-
 भिर्वहुवयःसमेताभिः मिन्धुभिः संततसंभूष्णुसम्यसंपदम् ,
 महाराजमिव महावाहिनीसंवर्धितैश्वर्यं परिहृतपरप्रार्थितया
 ततोऽपि परार्थम् , जिनदीक्षाविधिमित्रापेक्षिताखिलमौख्यसं-
 पादनमनिर्वाणानन्दहेतुतया ततोऽप्यभिनदनीयम् , पण्यरम-
 णीलावण्यमिव सर्वजनमाधारणरमणीयभोगप्रदम् , जरोपरो-
 धविधुरतया ततोऽपि श्लाघनीयम् , पञ्चालयापतिभिरप्यकुण्ठै-
 र्वृषचारिभिरप्यरुद्रैः कलाधरैरप्यकलङ्कैरधिकवीर्यैरपि स्ववशे-
 न्द्रियैश्चरमदेहप्रायैर्निवासिजनैराश्रिततया विदेहाख्य इति
 विश्रुतं जनपदम् ॥

तदनु चायं महाभागो विदितभागिनेयागमनमुदितेन
 राज्ञा मुहुर्गान्धर्वैर्जानपदैः पदे पदे स्वपदानुगुणं प्रमदभरेण

प्रतिगृह्य प्रदर्श्यमानानि मणिमौक्तिकमलयजप्रभृतीनि प्राभृ-
तानि प्रेक्षमाणः प्रतिप्रसादवितरणप्रीणितलोकः पुनरुल्लोक-
लोककोलाहलमुखरितहरितं हरिताश्वरथनिरोधनकर्मकर्मण्य-
हर्म्यावलीमिषेणानिमेषवृन्दारकदारणकुशलकुलिशपतनाकुल-
कुलशिलोच्चयैरभयस्थानतयेवाश्रिताम्, श्रियमिवाश्रितजना-
भीष्टार्थपुष्टिकरीमबहुवल्लभात्वेन ततोऽपि बहुमताम्, साग-
रवेलामिव सर्वरत्नसमृद्धां समुत्मारितजालिकात्वेन तदति-
शायिनीम्, कान्तारभुवमिव महासत्त्वसमाक्रान्तां निष्क-
ण्टकात्वेन तां न्यक्कुर्वतीम्, सर्वलोकतिलकभूतां धरणीति-
लक इत्यन्वर्थाभिधानां राजधानीं भेजे । यत्र पुरुषाः परेषां
पदस्खलितेषु वंशोत्थिता अप्यपर्वभङ्गुरा अवष्टम्भयष्टयः,
शोकज्वरजृम्भणारम्भेषु मधुरस्निग्धा अप्यजडात्मानोऽमृत-
पूराः, मोहमहार्णवमज्जनेषु पारप्रापणप्रवीणा अप्यपेतपाशय-
न्त्रणा महाप्लवाः, मतिविभ्रमदिङ्मोहेष्वनेकप्रस्थानविशङ्कटा
अप्यकण्टका घण्टापथाः, परिधावनकुशेषु फलच्छायाभृतो-
ऽप्यकुजन्मानो विश्रमद्रुमाः, तथाभूतवादिनोऽपि प्रधानाः
श्रुत्यनुकूलचरित्रा मीमांसातन्त्राः, सुकृतेतरविवेककुशलाः
समवर्तिनः, पवित्रपादसंपर्कास्तमश्छिदः, गुणलवबघ्नीयाः
सुमनसः, बहूलोज्ज्वलास्तारकाः, तथा शिवभक्ता अपि

जैनाः, समाश्रितश्रीरामा अपि बुधाश्रयिणः, क्षमाभू-
तोऽप्यकठिनाः, दानोद्यता अप्यनिस्त्रिशाः, भूनन्दना अप्य-
वक्रचराः सन्तः सतां लक्षणमक्षूणमात्मसात्कुर्वन्ति । तावता
तन्निशामनदुर्ललितस्वान्ताः बन्धनादिव बन्धुतायाः श्मश-
नादिव सदनादाश्रयाशादिवोपदेशादभिचारादिव कुलाचाराद-
पमृत्योरिव पत्युः प्रहरणादिव कालहरणादुद्दामादिव निजमा-
नादुद्दाममुद्विजमानाः, कल्याणात्मना गुणिना सुवृत्तेन प-
लायनवेगात्पादयोः पतता 'परिपालनीया ननु निभृतगतिः'
इति निवार्यमाणा इव मेखलाकलापेन गुरुतरकुचकुम्भ-
नितम्बभारेण निवारितत्वरितगमनमनोरथान्मेषाः, भुजल-
ताविक्षेपवेगगलितानि विजृम्भितामर्षविषमेषुप्रेषितचक्रजाला-
नीव वलयानि पार्श्वयोरुभयोः पथि विधुन्वानाः, प्र-
धावनरभसोत्थितमुक्तासरा आकृष्यमाणा इव मनसाप्रगा-
मिणा निबध्य कण्ठेषु मदनमौर्वीगुणैर्दरविगलदलक-
बन्धविस्रंसमानकुसुमापीडोत्सङ्गसंधिभिः क्वणद्भिर्मदनप्रहि-
तैरादेशदूतैरिव मधुकैराकुलीक्रियमाणास्तरसोपसृत्य सर्वतः
पुरो वीथि पुरंध्रयः फुल्लभासिन्या वल्लर्य इव वनस्थली-
मलंचक्रुः ॥

तासां च तन्निध्यानेन ध्यानप्रवेकेण तपोधनमनोवृत्ती-

नामिव निवर्तितान्यव्यापृतीनां मदिरामाद्यत्स्वान्तानामि-
 वाचान्तलज्जानां मज्जन्तीनामिव रागसागरे मदिराक्षीणां
 कटाक्षशृङ्खलया शृङ्खलित इव मन्दीभूतगतिर्गच्छन्महीपति-
 मन्दिरं जीवंधरः संभ्रममयं निरवर्तयन् । निदध्यौ च नि-
 खिलजनप्रेक्षणीयेषु कक्ष्यान्तरेषु क्रान्तेषु बाह्येष्ववरुह्य क-
 रिणः कलधौतनिर्माणमण्डपमण्डनीभूतस्योर्ध्वहस्तपुरुषलङ्घ-
 नीयस्य रिपुनृपद्विरदरदनरचितपादपीठस्य, भ्राजिष्णुरत्नक-
 नककान्तिकल्माषवपुषः पीनविपुलतूलतल्पस्यानल्पशोभाजु-
 ष्टस्य हरिविष्टरस्य मध्यमलङ्कुर्वाणम्, बन्धुराधरबन्धूकया
 स्मेरमुखारविन्दभासिन्या मञ्जुमञ्जीरशिञ्जितहंसस्वरानुव-
 न्धया चलितचामरकलापपर्यायविमलनीरदया शरदेव वार-
 युवतिपरिषदा परिवेष्टितम्, अविरलताम्बूलपुनरुत्तरक्ताधर-
 रागेण भागिनेयानुरागमिवान्तरमान्तमुद्रमन्तम्, अम-
 न्दादरवन्दिवृन्दस्य दिगन्तकृतप्रतिश्रुतिगीतेन श्रावयन्त-
 मिव निजशासनमाशाधिपान्, राजलक्ष्मीशिखण्डिता-
 ण्डवमृदङ्गवाद्येन रिपुराजहंसनिर्वासनघनस्तनितेन धीरेण
 स्वरेण परिजनमात्मप्रतिग्रहणाय त्वरयन्तं गोविन्दमहा-
 राजम् । स च समायान्तमालोक्य सात्यंधरिमात्यन्ति-
 कभागिनेयस्नेहेन तदतिमात्रानुभावेन च गात्रे स्वयमेवास-

नादुत्थिते प्रागेव प्रत्युद्गमनं पुनः प्रत्युत्थानेच्छां पूर्वमेव पुल-
कोद्गमनमनन्तरमङ्गहर्षप्राग्भारं पुरस्तादेवानन्दाश्रुधारां तदनु
तदङ्गसमालिङ्गनसंगतसौख्यभारं च भजन्, स्फारस्मरमुखा-
रविन्दो गोविन्दो महाराजस्तदीयचातुर्यसौकुमार्यवीर्यवैदुष्य-
वैभववैशारद्याद्याननवद्यानालोक्य गुणान् स्वयमपि स्वयंवृतः
सुचरितैः स्वीकृतः कृतकृत्यतया परिगृहीतो महत्त्वेन
परिष्वक्तः पावनतया करे गृहीतः कीर्त्या कण्ठे स्पृष्टो गद्ग-
दिकया बभूव ॥

तदनु च सत्यधरमहाराजमरणानुस्मरणेनाधरितवारिधि-
मथनध्वानाक्रन्दनाक्रान्तं शुद्धान्तमप्याचान्तव्यथं विहित-
वत्यां विजयामहादेव्याम्, दिव्योपधादर्शनोत्सुकदेशाधिप-
प्रतीक्ष्यावसरेषु वासरेषु केषुचिन्निर्वासितेषु, अयं सर्ववि-
जया विजयानन्दनरिपुविजयाभ्युपायवितर्कणपरतन्त्रो म-
न्त्रशालायां मन्त्रिभिः समं मन्त्रयामास । आचष्टे स्म च
'काष्ठाङ्गारेण प्रहितमिह संदेशं दर्शय' इति सातिशयवि-
वेकं गणकप्रवेकम् । स च 'तथा' इति विहिताञ्जलिर्वैदे-
हीसुताहितेन प्रहितं पत्रमुन्मुद्रं विधाय विधिवद्वाचया-
मास— 'पत्रमिदं काष्ठाङ्गारस्य विलोकयेद्विदेहाधिपतिः ।
पतितं मूर्ध्नि मे पापेन केनापि शोच्याहं किमपि वाच्यम् ।

न तत्तथेति याथात्म्यविदामप्रयायी भवानवैति चेदपि, चे-
 तसि विद्यमानमिदमवयानुषङ्गभयादावेद्यते । केनाप्युन्मस्त-
 कमदावलेपादपह्मितह्मितपकेन हस्तिना क्वचिदाक्रीडे क्री-
 डन्पीडां जगतः प्रवर्तयामास मर्त्येश्वर । ततः परिणतकरि-
 णा कृतमेव मयि परिणतं किञ्चिन्नाम । अकिञ्चनमेवं कञ्जास-
 नावल्लभं कल्पितवतः काश्यपीपतेः कारणाकरणे कारणं किं नु
 स्यात् ? को नाम पादपस्कन्धमध्यासीनः परशुना मूर्खस्तन्मूल-
 मुन्मूलयेत् ? को वा तरिष्यन्वागिधिं वहिन्नेन तत्रैव जात्स-
 डिच्छत्राणि जनयेत् ? को वा पिपासुः पानीयचषकं पापः
 पासुपूरैः पूरयेत् ? कश्च नु धेनोरापनिभागेण श्रीरस्यन्क्षतं
 क्षुरेण पातकं सम्पादयेत् ? गतानुगतिकं खलु लोकः ।
 कस्तमनुसर्तुं समर्थो भवेत् ? मान्यो भवानेतन्मनस्यकुर्वन्गु-
 र्वीमिमामस्माकमाकर्म्मकीमकीर्त्तिमधिकतूर्या समागत्य सं-
 मार्जयेत् । उपार्जितमपि दुष्कृतं सुकृतिसमागमो हि गमये-
 त् । किमन्यत् ? आयुष्मन्तः किंकरं मां गणयेत् ? इति कापटि-
 कप्रष्टेन काष्ठाङ्गारेण प्रहितसंदेशार्थसमाकर्णनेन निर्णीततद-
 तिसंधानसंधः स वसुंधरापतिः 'अहो मर्चिवाः, साचिव्यम-
 स्मदभीष्टार्थे दिष्टयानुतिष्ठति काष्ठाङ्गारः, यतः प्रागेव के-
 नापि व्याजेन राजघमेनं समूलघातं हन्तुमुन्मनायमानाज्ञः

स्ववधाय कृत्योत्थापनमिव कुर्वन्स्वयमेवाह्वयति । तस्माद-
 स्मत्प्रतारणपराकृतेन तेनाहूता वयमकृतकालक्षेपाः क्षेपीयः
 प्रस्थाय प्रस्तावितास्मद्बुद्धितृविवाहमिषाः समूलकाषं कषि-
 ष्यामस्तं भुजिष्यम्' इति वभाषे । घोषयांचकार 'व्या-
 पितकाष्ठाचक्रं काष्ठाङ्गारेण सार्धं वर्धते धात्रीपतेर्मैत्री ।
 गोत्रस्खलनेनाप्यस्य शात्रववार्ता निवर्तयन्तु निजासुप्रणयिनः
 प्राणिनः' इति । निदध्यौ च निजध्यानानुपदं मदलो-
 लुपमधुपत्रातविहितनियतोपास्तिकैर्हार्तिकैः स्थलजलसमान-
 गमनजवनतातुलितमातरिश्चभिरश्चर्यैरसकृत्कृतापदानसंभव-
 दस्तोकहस्तवदनुरूपयशस्तातिभिः पदातिभिर्लङ्घिताचलशृङ्गैः
 शताङ्गैश्च बहुशतमहस्रैर्बहुमताम्, अमितपताकिनीपतिभि-
 रंहप्रथमिकया पृथगेव सभयं सदैन्यं सनामकथनं साङ्गुलि-
 निर्देशं साञ्जलिबन्धं च जवजननचिह्नलक्ष्मीप्रतिपादनपूर्वकं
 प्रदर्शयमानाम् ; अक्षूणामक्षौहिणीम् ॥

अथ प्रथितप्रयाणानुगुणे पुण्यतमे लम्ने निर्गत्य निर्विघ्नतायै
 विहितजिनपतिवरिवस्यः सवयस्यानुजेन सत्यंधरतनुजेन
 सार्धमर्थिजनमनोरथानर्थविसरवितरणेन चरितार्थीकुर्वन्सर्वतः
 प्रसरन्त्या विस्तृमरविविधयौधायुधाभरणकिरणोल्लसत्तटिलता-
 संचयकञ्चुकितककुभा करटतटनिर्यदमितमदजलधाराप्लावि-

तधरातलद्विरदनीरदनीरन्ध्रतवियदन्तरालया स्थैर्यविजिताख-
ण्डलधनुःकाण्डकोदण्डमण्डलया ताण्डवितशिखण्डिमण्डल-
महाध्वानस्त्यानस्तानितसातकुमुजङ्गया तुङ्गतुरङ्गसुरशिखर-
खननजनितघनतरपरागपटलपयःशीकरानिकरनिबिडितनिलि-
म्पवर्त्मना प्रावृषेव प्रेक्ष्यमाणया बाहिन्या बाहिनीपति-
रिव प्रलयकालोद्वेलः प्रच्छादितपृथ्वीतलः प्रत्यर्थिनिर्मूलनाथ
हेलया हेमाङ्गद्विषयं प्रति ययौ । ततश्च वलक्षतरवारवा-
गोलसत्सौविदलवल्लभकरपल्लवकलितवित्रासकवेत्रलतात्वर्यमा-
णराजपरिबर्हधारिणि राजकीयदवीयःप्रदेशप्रापणश्रवणक्षण-
सत्वरसंभाण्डायमानभाण्डागारिकपरिषदि प्रश्रयप्रणतोत्थित-
गुणधनापृच्छ्यमानगुरुजनगौरवविहिताशिशि प्रतिनिवर्तन-
प्रत्याशाविधुरभीरुचारभटानिर्दिश्यमाननिधिन्यासकोणभोणि-
नि विलम्बितलम्बोदरदासेरकसमाह्वानपौनःपुन्यस्त्रिभस्वि-
अपुरोयायिनि विस्मृतविस्मयनीयाहार्याहरणाधिषणाप्रेष्यमा-
णभुजिष्याभाष्यमाणव्यक्तेतरविसंवादवचसि प्रसभप्रयाणप्र-
वणतानुष्ठितपृष्ठावलोकनानुवर्तमानप्रतिनिवर्त्यमानसनाभिसं-
सदि प्रगुणवलनभ्रष्टगोणीकदुष्टशाकरदूरवित्रासितयात्रिकसं-
बाधे चण्डचण्डालपेटकनिबिडमुष्टिघटितकठोरकुठारपाटित-
विटपिविशङ्कटीकृतसंकटारण्यसराणिनि खननकरणनिपुणस्त्रा-

नित्रकगणक्षणसंपादितोदम्भःकूपशुम्भितमरुभुवि तादात्वि-
 ककृत्यदक्षतक्षकमार्थमामर्ध्यवैचित्र्यरचितवहित्रसुतरकाकपे -
 यसरिति पुरःप्रसारितभूरिभीकरकलकलारवकांदिशिककेस-
 रिणि चरणकषणोत्थितधरणीविमृमररेणुविसरमसृणितमयूख-
 मालिनि वारणपरिवृढोत्पाटितपार्श्वपादपपरिघसप्रतिघाध्वनि
 कण्ठरज्जुकषणोन्मथितत्वगालानवनस्पत्युद्गीक्षणवनचरानुमी-
 यमानवारणवर्ष्मणि प्रतिगजगन्धाघ्राणप्रतीपगामिकाननद्वि-
 पप्रतिग्रहकृताग्रहभटप्राग्रहरकंलाहलभरितहरिति द्विरदतुरग-
 खरकरभमहिषमेषशाकरशताङ्गशकटप्रमुखपृष्ठारोपिताभीष्टक-
 शिपुसमेतसकलहेतिनि हेमाङ्गद्विषयं विविशुषि मैत्र्ये,
 राजन्योऽप्युत्तरेण राजपुरीमुपकार्या कल्पयेयुरिति शि-
 ल्पिसमाजाध्यक्षानादिक्षत् । प्राविशच्च तां क्षणकल्पितां
 स्वसंकल्पसिद्धिशङ्काग्रहष्टेन काष्ठाङ्गारेण प्रमभं प्रत्युद्यात्
 पृथिवीपतिः ॥

अनन्तरमापाटलपटकुटीघटनायासकृान्तस्वान्तेषु गृहाचि-
 न्तकेषु, विलुठितोत्थितविधूतकायहयपीयमानतोयेषु तोयाश-
 येषु, बहुप्रयासप्रापितालानस्तम्भेषु मदस्तम्बेरमेषु, सद्यः पा-
 कसंपादनोद्युक्तमानसेषु महानसमुपस्थितेषु पुरस्तादेव पौ-
 रोगवेषु, सत्वरसंकल्पितमापणमासेदुषि प्रथमतरपणायनत्वर-

णभाजि वणिजि, वामहस्तावलम्बितमस्तककुटोष्ठासु कूपसरि-
 दन्वेषिणीषु कुट्टिनीषु, प्रसभं बहिः प्रधावत्येधानाहारके दासे-
 रके, स्नातानुलिप्ताङ्गासु ध्रियमाणभूषासु वारयोषासु, व्यस-
 नगौरवस्मारितपथकथाकथनलम्पटे दंपतिनिवहे, अहंपूर्विको-
 पसरदनेकविधयोधावस्कन्दनकृताक्रोशे क्रोशशतान्तर्गतकुटु-
 म्बिवर्गे, मार्गश्रमापनोदनमनीषानिहितदयिताङ्कशिरसि यवी-
 यसि, विशङ्कटपीठप्रसारितप्रसवजालहेलानहनमनोहारिण्यां
 मालिकयुवतिश्रेण्याम्, श्रेणीभूतपादाताधिष्ठितासु काष्ठासु,
 काष्ठाङ्गारेण सबहुमानमुपायनीकृतमनतिवयस्कममन्दबलमा-
 श्रीयं ह्रास्तिकमप्यास्थानकृतावस्थितिरयमद्राक्षीत्, प्राद्वैषीञ्चाख्य
 प्रतिप्राभृतम् । अताडयच्च डिण्डिमम् ' अतिरुन्द्रचन्द्रकयञ्चनि-
 यञ्चितं यां नाम युगपदेव पातयितुं शक्नोति शरेण जरव्यतां
 गतं वराहत्रयं वराहेऽस्मिन्नेव वरोऽयमस्मत्कुमार्याः स्यात् '
 इति । आयासिषुश्च चालकेरलमालवमागधपाण्ड्यपारसीक-
 कलिङ्गकाश्मीरकाम्भोजप्रभृतिदेशाधिपा महीभृतः । पुनर-
 वसरेऽस्मिन्नविप्रकृष्टमृतेः काष्ठाङ्गारस्य नापरो रोदितीति
 स्वयं रुददिव मन्यमानं दैन्यावहारसितमनिशमम्बरतले ब-
 म्भ्रमद्वायसमण्डलं खण्डितशिरोभागं तदीयशीर्षच्छेद्यता-
 नियतिसूचननिबन्धं कबन्धमनन्तरज्ज्वलिष्यद्दसीयशोकधूम-

अजपुरोगमधूमेनेव दिग्धूमेन धूम्रोपान्तं दिगन्तं नितान्त-
 निस्त्रिंशफलमन्यादृशमपि मन्युभरापादनं महोत्पातं निशाम्य
 निकृष्टाचारे काष्ठाङ्गारे किञ्चिद्व्यञ्जन्मनसि विषेण वा
 केनापि मिषेण वा वञ्चयितुं वाञ्छति गोविन्दमहाराजम्,
 राजपुरीं निकषा निषेदुषां नरपतीनामुपकार्यासु च प्रति-
 प्रदेशं स्वदेशादेशान्तरं कन्याभिनिवेशेन विशतां विशापती-
 नाम् “धनुर्धरतमः कतमस्तां लभेत ? लब्धवति च चापवि-
 शालब्धवर्णे कस्मिंश्चिदिमां कन्यकामन्ये कथमह्नीकाः स्वगृहं
 प्रविशेयुः ? अपि च केचिदतः पूर्वमनुद्धृतशरासनाः संप्रत्यु-
 पासनामुपरचयन्ति । परे तु शरगुणनिकां कर्तुं गुणवन्मु-
 हूर्तं पृच्छन्ति मौहूर्तिकान् । इतरे तु ‘वयमारचितसमस्तशस्त्र-
 योग्याः सर्वथा योग्याश्च भाग्याधिकाश्च’ इति पण्डितम-
 न्याः कन्यकां हस्तस्थामाकलयन्ति । तावदतिशयिताला-
 तचक्रशैघ्रये यन्त्रचक्रे शक्रस्याप्यशक्यमारोहणम्, आस्तां
 विद्धिः” इति योद्धृषु कथयत्सु, साधीयसि लभे स्थापितं
 यन्त्रमामन्त्रितास्ते विश्वेऽपि विश्वंभरापतयः परिवार्ये पश्य-
 न्तस्तदीयचक्रभ्रमणरयमासांचक्रिरे । तेषु केचिदुद्दीक्ष्य
 यन्त्रमुद्देगाविष्मिताश्चित्रीयाविष्टाश्च ‘त्वष्ट्रा तु निर्मीयतः
 निर्विचारम् । मनसाप्यतर्क्यमेतन्मूर्खेण केन दुर्बलेन कन्य-

कायाः शुल्कत्वेन कल्पितम् । आकल्पमेतदभेद्यमेव लक्ष्यं
द्रक्ष्यामः । तदपि सा च कुमारी स्वकुलगृह एव
जरामियात्' इति चिन्तयन्तस्तरुणीलाभबुद्धिं विद्धि च
जहुः । केचिदुद्धताः सलीलमुत्थाय भूतलादाततस्यमापाद्य
कार्मुकं करपल्लवाकलितभङ्गाः सोल्लासमारुह्य यन्त्रचक्रमदक्षी-
यभ्रमणशैघ्र्यभ्रान्तस्वान्ताः स्वकान्तामवनिमन्याभिलाषवि-
लोकनविहितेर्था परिष्वङ्गेण प्रसादयितुमिव प्रसभं पृथ्वी-
तले निपेतुः । कैश्चिदभिसंधिपुरःसरमारूढचक्रैः संधाय
निःसारिताः शराः शरव्यं तरसोपसृत्य लुब्धपार्थिवमिवा-
र्थिनो निष्फला न्यवर्तिषत । कैश्चिदाकर्णाकृष्टचापयष्टिभि-
र्निसृष्टाः खगाः खचरेभ्यः कथयितुमिव तदत्यद्भुतमतिक्रम्य
लक्ष्यमन्तरिक्षमुत्पेतुः ॥

एवमतिक्रान्तेष्वर्धसप्तमवासरेषु, क्रमादिष्वासविद्यालब्ध-
वर्णेषु त्रैवर्णिकेष्वपरेषु सर्वेष्वपराद्धपृषत्केषु, दिव्यशक्तिकः
स जीवककुमारः स्मेराक्षिविश्लेषः, सहस्राक्ष इव चक्षुर्द्वयो-
पेतः, षण्मुख इव दर्शितैकमुखः, चक्ररहित इव चक्रपाणिः,
साङ्ग इवानङ्गः, स्वाङ्गविलोकनविभावनीयवैभवप्रतापः प्र-
त्यूषाढम्बर इवोदयाचलप्रस्थगतः, समस्तबन्धुभिः सिन्दूर-
बन्धुरसिन्धुरस्य कञ्चचित्पृष्ठमधितिष्ठामिमां गोष्ठीमुपातिष्ठत् ।

तदतिमात्रानुभाववलोकनमात्रेणैव धाक्षीपतयः 'पतिरेयमव
लक्ष्मणायाः । लक्ष्यभेददक्षश्च जगत्त्रयमेव नियमेन' इति
निरणैषुः । काष्ठाङ्गारस्तु कुञ्जर इव पञ्चाननम्, प्रतिवा-
दीव स्याद्वादिवावदूकम्, अधमर्ण इवोत्तमर्णम्, तस्कर
इवारक्षकम्, सहसा ससाध्वसमवलोकयन्नेनमातितरामभै-
षीत् । आरब्ध चायमचिरभाविनिरयनिरीक्षणोन्मुख इवा-
धोमुखः सुतगं हतचित्तश्चिन्तयितुम् 'मथनः कथमेनमप-
धीरवधीत् । साधु साधितं म्यात्स्यालाधमेन बाढमेतत् ।
किमिति विश्वस्तो मयैवं विश्रामघाती । किमिति न मया वा
पुरस्तादेव निरस्तासुः कृतः क्षात्रोचितचरित्रोऽयं वणिक्पुत्रः'
इति । तावता समुपेत्य चतुरपुरःसरसमुत्सारितसमालोकन-
लम्पटजनसंवाधः स्तम्बेरमेन्द्रान्मृगेन्द्र इव सानुमतः सानोः
सानुजः सानन्दमवप्लुत्य सलीलमारूढयन्त्रचक्रस्त्रिविक्रम
इवाक्रमविहितज्यारोपणशरसंधानशरक्षेपः क्षोभयन्नरिहृदय-
माशु केनचिदाशुगेन शरव्यं विव्याध । स च सायकप्रष्टो
निसृष्टार्थ इव साधितसमीहितः सहसा न्यवर्तिष्ट । ततः
कृतपुङ्गवेन पुरुषपुंगवं समीक्ष्य समीक्ष्यकारी स विदेहाधि-
पतिदेहेन समं सिद्धक्षेत्रकृताध्यास इव प्रसीदन्प्रफुल्लवदना-
म्भोजः समालोक्य भूभुजां मुखानि मुखविकासविवृतान्त-

गततुष्टिप्रकर्षः काष्ठाङ्गारपर्यायानिर्वाणदर्वाकरस्य शिरसि
 दम्भोलिमिव पातयन्नतिगम्भीरया गिरा 'जीवंधरोऽयं
 सत्यंधरसम्राजस्तनयः' इति तदुदन्तमिदंतया विवत्रे ।
 तदुपश्रुत्य श्रवणचुलुकपेयं पीयूषायमाणं वचनं सर्वेऽपि
 सर्वसहापतयः 'सर्वथा क्षात्रमेवेदमौचित्यम् । न परत्र
 पदं लभेत परस्य हि कृत्यमिदं प्रत्यालीढपाटवं प्रेक्षणसौक्ष्म्यं
 लक्ष्यभेदमात्रपर्याप्तशरंहःसंपादनचातुर्यं चेति प्रागेव निश्चि-
 तम्' इति निश्चलपक्षमाणः सपक्षपातं कुमारमैक्षिषत ।
 पातिततद्वचनाशनिज्वलनज्वालास्पृष्टः स काष्ठाङ्गारोऽप्य-
 ङ्गारीभूतकाष्ठवन्निःसारतां गतः । कथमन्यत्प्रस्तुतमन्यदुप-
 स्थितं यदतिसन्धित्सितो गोविन्दमहाराजः स्वयमस्मानति-
 संधातुमवाप्राभिसंधिरासीत् । 'इदं हि जगति लाभमिच्छतो
 मूलच्छेदःप्रकृत्या स्वयमस्माकममित्रोऽयं वणिक्पुत्रो राजपुत्र-
 त्वमप्येतेनारोपितः । पुनरेनं च प्राप्य प्रतिष्कशङ्काकार्कश्यम-
 परं नः किं न कुर्यात्' इति विमृशन्नेव विसृज्य तदास्थानमा-
 दृतप्रस्थानो भवन् 'अस्थाने पतितमिदं राज्यं त्यज्यतां त्वया
 नियोज्यस्वेतकेन' इति प्रकटाटोपपाटवैः पद्ममुखादिभिर्निर्भ-
 र्त्सितोऽयं कुत्सितवृत्तिः पुनर्युयुत्सुरासीत् । बभूवुश्च काष्ठा-
 ङ्गारतो निकृष्टा विशिष्टास्तु जीवंधरराजतो राजानः ॥

ततस्तपस्वामिव बलवदुपास्यां दुरन्ततया तु ततो निता-
 न्तगर्हणीयाम्, भीमांशामिव परिहिंसाप्रवणभजनीयामीश्वरा-
 पेक्षतया तु ततो विळक्षणाम्, चार्वाकचर्यामिवानपेक्षिता-
 स्तनिर्वहणीयां गुरुद्वेषमूलतया तु ततोऽपि कुत्सनीयामाजि-
 मारचयितुमतीव भोदिष्ठे काष्ठाङ्गारे प्रक्रममाणे, पराक्रम-
 शालिषु पद्ममुखादिष्वपि युद्धाभिमुखेषु, पिनद्धार्धोरुके
 सशर्षके च सति सादिनि निषादिनि च, समारोपितधनुषि
 धन्विनि, धनुर्धरचक्रवर्तिना चक्रव्यूहपरेण च पद्मव्यूहे कृते,
 चक्रशोभिषताङ्गनकभृति तुरंगतरङ्गिणि मातङ्गपोताङ्किते पा-
 दातपयसि परस्परस्पर्धोद्यतपारावारद्वय इव पक्षद्वये लक्ष्य-
 माणे पटहृष्वनेरपि ज्याघातरवे पांसुपटलादपि पत्रिणि
 गभस्तिमालिगभस्तेरप्युदस्ताङ्गरश्मिनिकरे रणरागादपि र-
 क्षौघे प्रतिसमयं प्रकृष्यमाणे, धानुष्कैर्धानुष्का निषादिभि-
 निषादिनः सादिभिः सादिनः स्यन्दनारोहैः स्यन्दनारोहा
 युयुधिरे । तावता धरणी धरणीपतिमरणभीत्या रणनिवार-
 णाद्येव रेणुपटलापदेशेन परस्परदर्शनं परिजहार । मिथोदर्श-
 नापेक्षणीवाक्षौहिणी तत्क्षण एव शिल्पीमुखमुखविघटितवि-
 शङ्कटवक्षःकवाटविगलद्विरलरुधिरधारया धरातलोद्यत्परा-
 गपरस्परामाचक्षाम । ततः साक्षाल्लक्ष्यमाणलक्ष्यतया निष्प्र-

तिषे सति बलौषे, पृषत्केषु केषुचिद्गाधयोधहृद्वावबोध-
लम्पटतयेव प्रतिभटोरःस्थळं प्रविशत्सु, परेषु परप्राणमोषणो-
पजातभीतिभराक्रान्तेष्विवान्तर्धातुमवनीमवगाहमानेषु, अ-
परेषु स्वबायकनिकटाटनविषटनेच्छयेव पाटितप्रतीपगामि-
पत्रिषु, अन्येषु स्वयमपि जातमन्युभरेष्विवार्धपदविलुप्तपत्र-
भागेष्वपि परगात्रमधिविशत्सु, पुनरभिन्नपर्यायनेत्रश्रवःस्फु-
रदहंकारहारिटंकारभीकरस्तनितसहितकरालकार्मुककरम्बित -
जीवककुमारजीमूतनिष्ठचूतसनिनदनीरन्ध्रशरनिकरनीरधारा-
भिहन्यमानसैन्यसानुमत्संभूता संस्थितधरणीपतिकिरीटके-
यूरहारजालवालुकाषण्डा सदण्डसितातपत्रपुण्डरीका वेग-
विलोठितगजगण्डशैला प्लवमानचामरविसरडिण्डीरा परेत-
तुरगलहरीपरम्पराकुलकूलंकषा कर्षणरयाकृष्टावशिष्टाक्षौहि-
णीका क्षतजधुनी क्षणादिव प्रावहत् । तदेवं मारितपादाते
दारितहास्तिके नश्यदाश्रये विपरिवर्तितरथकड्ये सारथिर-
हितरथिनि रथारोहक्षुण्णक्षत्तरि स्तम्बेरममरणसविषादिनि-
षादिनि हस्त्यारोहविरहितहस्तिनि तुरङ्गमविगमसीदत्सादिनि
अश्वारोहविवर्जिताश्वे च सति सैन्ये, प्रियामामिव दीर्घ-
निद्रोपद्रुतबहुलां तमोगुणप्रभवां च, बौद्धपद्धतिमिव पिशि-
ताशिसेव्यां निरात्मकशरीरां च, गार्हस्थ्यप्रवृत्तिमिव मृत-

वारणविधुरां रक्तसुलभां च विलोक्य रणभुवम् 'किमिति क्षोदीयांसो हिंस्यन्ते जन्तवः । स एव द्विषन्समूलकाषं कषणीयः' इति द्विषणया पर्याणाञ्चितस्याञ्जनगिरिनाम्नः कुञ्जरस्य स्कन्धं बन्धुरयस्त्रीवबन्धुर्जीवंधरकुमारः सुरशत्रुसादनोद्यतः शक्तिधर इव करकलितशक्तिः, त्रिपुरदहनाभिमुखस्त्रिपुरान्तक इव नितान्तभीषणकोपादृहासः, दाशरथिरिव तपस्यानधिकारिणं शम्बुकं राज्यानधिकारिणमेनमपि शीर्षच्छेद्यं परिच्छिद्यारातिमाह्वयते स्म । आह्वानक्षण एव क्षीणतरादृष्टः स रुष्टः काष्ठाङ्गारः क्रोधवेगस्फुरदोष्ठपुटतया निकटवर्तिनो निजाह्वानकृते कृतागमान्कृतान्तदूतानिव स्वान्तसंतोषिभिः सान्त्वयन्वचोभिः नातिचिरभाविनरकावसथभवदवतममप्रचयमिवात्मानं प्रतिग्रहीतुकाममागतं करालं कालमेघाभिधानं करिणमारुह्य रोषाशुशुक्ष्णिविजृम्भमाणशोणेक्षणतीक्ष्णार्चिश्लुटाच्छन्नाङ्गतया सप्तार्चिषि निमज्ज्य निजस्वामिद्रोहाभावविभावयितुं सत्यापयन्निव सत्यंधरमहाराजतनयाभिमुखमभीयाय । अवदञ्चायमकिंचित्करः किञ्चिन्न्यञ्चन्मनाः 'कुमार कुरुवंशशिखामणे, प्रणतराजचूडामणिकिरणशोणनखमणिचरणो रावणोऽपि रणे मरणमीयिवानायुर्विरामे रामेण । किं पुनरपरः ? तदयं मया बभ्यो

वध्योऽहमनेनेति बुद्धिमन्तो न विबुध्यन्ते । किमर्थं मामवि-
वेकमधिकमधिक्षिपसि ?' इति । 'प्रतारणपरमेतदणकनरेन्द्र-
स्याकर्ण्य कस्यचिद्भाषणं किमभैषीः?' इति प्रत्यभाषत प्रतिभा-
प्रकाशिततन्मनीषितः स मनीषी । पुनरनैषीच्च गत्यन्तरमत्य-
न्तरोषदुतवहावहवचःश्रवणेन 'किं वणिक्पुत्र, किं वाङ्मात्रेण ?
विजयन्तु विधिवशतः । तव शक्तिसमागमे चक्षुषी चेन्मम
त्रासजुषी स्यातां तदा परुषा म्यान्ममेयमाहोपुरुषिका ।
युक्तं च त्वयापि वक्तुमेवम्' इत्युक्त्वा सत्त्वरोपसर्पितकरिणः
करिणमवप्लुत्योदस्तकौक्षेयकं क्षेपीयः स्वयं हन्तुमापतन्तं
तमन्तराले नितान्तनिशितशक्तिशकलितशरीरयष्टिं काष्ठा-
ङ्गारम् । उदस्तम्भयश्च संग्रामसंरम्भस्तम्भनं विजयानन्दनो
विजयशंसिनं विजयध्वजम् । अभ्यनन्दयश्च सानन्दमभ्येत्य
सफललोचनत्वमात्मन्यात्मजायां वीरपत्नीव्यपदेशं वीरसूव्य-
पदेशमप्यवरजायामाकलयन्तम्, चन्दनशिशिरेण हृदयनिर्वा-
णविवरणचतुरेण विमलस्थूलेन निष्पतता बाष्पपूरेणाभिषिञ्च-
न्तमिवालिङ्गन्तं गोविन्दमहाराजम्, आजिदर्शितनैकापदा-
नसंभवदानृण्यानवरजसमेतान्सखीन्सह प्राभृतेन प्रसभमा-
गत्य प्रणमन्तमपि पृथ्वीपतिसमाजम् ॥

ततश्च वैरिनिहननोपलब्धवैरशुद्धिमेनं विलोकयितुमरिशु-

छान्तावशेषमापेतुषां भर्त्सनमपि कृत्स्नसंमानं ताडनमपि
 सनीडप्रवेशनं निवारणमपि दर्शनद्वारकरणं दूरीकरणमप्यूरी-
 करणं गणयतां गोगणावस्कन्दिविपिनेचरविजयोपोद्घातमा-
 त्मापदानं शंसतां पुरौकसामुल्लोककोलाहलेन सकुतूहलमनाः
 कनत्कलधौतमयकालाब्धीमुकुरचामरभृङ्गारतालवृन्तप्रभृतिप-
 रिबर्हनिरन्तरितपर्यन्तः समन्तात्सेवमानसामन्तलोकसमभि-
 धीषमानालोकशब्दः प्रक्षस्तमे मुहूर्ते निर्वर्तिततदुपकार्या-
 प्रवेशः प्रतिप्रवेशनिविष्टनिष्टप्रहाटकहटदष्टमङ्गलविराजितं रा-
 जपुर्याः सहजमिवालंकारमलंकृतमिव त्रिदिवं त्रिजगत्सार
 इति विश्रुतं श्रीजिनालयमभिषेकविधये विधानज्ञोऽयमास्ति-
 कचूडामणिरधिकास्थयोपतस्थौ । तत्र च सत्वरपरिजनसं-
 निधाप्यमानैर्नैकमणिमहःकवलितधवलातपत्रकिरीटहरिविष्टरै-
 रष्टमङ्गलाद्यभिषेकोपकरणैश्च करम्बितहरिति, हूयमानदहन-
 दक्षिणावर्तार्चिश्छटादर्शनतृप्तपुरोधसि, विधीयमानविविधका-
 र्यतात्पर्यसंचरमाणपञ्चजनपरस्परसंघट्टनप्रेङ्गत्केयूरजनितक्रेङ्का-
 रवाचालितककुभि, दीयमानदीनारादिवितृष्णदीनलोकपाणि-
 तलान्तरपर्याप्तच्युतमाणिक्यमौक्तिकस्थपुटितमणिकुट्टिमे प्रस-
 वपरिमलादपि भ्रमरझंकारस्य, जनताया अपि प्रमदस्य,
 सुन्दरीजनादपि सौन्दर्यस्य, कर्तव्यादपि तत्कर्मान्तिकस्य,

वनीपकवाळ्छातोऽपि देयकाञ्चनस्य, वादित्रकणितादपि
नृत्यदङ्गनारश्ननारणितस्य, शास्त्रचोदितादपि सपर्याक्रमस्य
समधिकस्य समुद्रवे, भगवतः श्रीमन्दिरे सुरेन्द्र इव
दूरादैरावणाद्वारणवरादवरुण वर्यया भक्त्या सपर्यानन्त-
रपर्याप्तसम्यक्त्वं बहिः प्रसारयन्निव वाणीं गद्गदयन्, पाणिं
मुकुलयन्, नेत्रयुगं स्नावयन्, गात्रं पुलकयन्, शिरः
प्रह्वयन्, मनः प्रसादयन्, प्राज्येज्यापरिकरैः परिपूज्य भग-
वन्तं भक्तिजलप्रवाहेण प्रागेवाभिषेकात्प्रक्षालितबह्लाषज-
म्बालोऽभूत् । तावदुदञ्चच्चन्द्रचन्द्रिकासंचयेनेव कञ्चुकितम्,
विहरमाणसौत्रामणवारणदेहप्रभाप्रतानेनेव सवितानम्, क्री-
डाचट्टलसुरधुनीमरालमण्डलपक्षैरिव वलक्षितम्, आका-
लिकतुषारवारिशीकरविसरैरिव विच्छुरितम्, विस्मरपर्या-
प्तधूपस्तूपधूमनिष्पन्नधूमयोनिपरस्परसंघट्टविघटितजठरान्तमु-
क्तमुक्ताफलकान्तिव्रातेनेव वीध्रं वियद्विदधानः पारिषद्य-
चक्षुराह्लादभाभारेण परीतः स कृतज्ञप्राग्रहरः कृतज्ञ-
चरः सुदर्शननामा देवः सादरमन्तरिक्षादवाकृषत् । अ-
भ्यषिञ्च्य तदभिषेकाधिकृतैरमा सपरितोषं निजपरिवारा-
मरपरम्परानीतया परार्ण्याखिलतीर्थाम्बुपूरपूरितया परिसर-
प्रत्युप्तपद्मरागप्रभाजालजटिलकिसलयपीडया महनीयरत्नम-

हौषधिबीजसमवापसमग्रमङ्गलशालिककट्या शातकुम्भकुम्भ-
 परिपाट्या भगवन्तमिव मन्दरगिरिमस्तकनिविष्टं विष्टरश्रवा
 हरिविष्टरविराजिनं जीवंधर्महाराजम् । अभिषेकसलिलौघे
 च संसिद्धिसिद्धनैर्मल्यं निर्मलतमतदङ्गस्पर्शनेन पावनतां प्र-
 तिपद्य पापभूपसंपर्कपांसुलामपांसुलां कर्तुमिव काश्यपीं व्य-
 श्रुवाने, भृशमुन्मूलितरागाणामप्युत्कण्ठावहं गायत्किनरक-
 ण्ठीनां गणेन सुरकिंकरवाद्यमानैरमानुषातोद्यैरभिनवरसानु-
 बन्धमभिनन्दन्तीनामप्सरसां सार्थेन चिरममर्त्यलोकायमानं
 भुवने भुवनैकशरण्यं लावण्यमूर्तिं मूर्धाभिषिक्तमेनं स्वयमेव
 परार्ध्यरत्नाभरणैः सपरिष्करणं कृत्वा प्रकृतिसिद्धरामणीयक-
 स्यास्य भूषणानां च भूष्यभूषणभावसाधारणतां समालोक्य
 सस्नेहविस्मयस्तिमितचक्षुषि चक्षुष्यमेन पुनःपुनराश्लिष्य
 यक्षेत्रे स्वमन्दिरभीयुषि, राजेन्द्रोऽपि सदातननरेन्द्रसर-
 भसोत्थानसंरम्भच्युतकर्णशिखरगतकर्णपूरोत्कलिकापुनरुक्तपु-
 ष्पोपहारमण्डनादास्थानमण्डपादुत्थाय ततो निर्गत्य प्रसरत्य-
 पि प्रणामलीलालालसानां भूभुजामुन्मेषिणि चूडामणिमरी-
 चिनिचयबालातपे ससंभ्रममावर्जितमकुटप्रच्युतापीडकुसुम-
 डोलायमानमधुकरकुलान्धकारकुट्मलायमानकोमलाञ्जलिक-
 मलसहस्रकरम्बितमम्बरतलमालोकयन् 'जय जय' इति ता-

रतरमुद्गायतो वन्दिवृन्दस्यामन्ददुन्दुभिगम्भीरानिर्बोषानुया-
तमायतशङ्खध्वानमिश्रं प्रहतमर्दलस्निग्धनिर्ह्रादमांसलं कां-
स्यतालरवसकुलमालोकशब्दमाकर्णयन् आलोलकर्णपल्लवाल-
म्बिवालचामरकलापामलकार्तिस्वरकल्पितालंकारकान्तां चारु-
कोमलपुष्करकरां समंभ्रममाधोरणसमुपनीतां साक्षान्मूर्तिम-
तीमिव जयलक्ष्मीं जयलक्ष्मीं नाम करेणुकामारुह्य हंसतूलमृ-
दुचीनपट्टोपधाने परिस्तोमवति विचित्ररत्नचित्रपर्यन्ते सुविहि-
तप्रस्तररमणीये महति कनकपर्याणके सुखनिषण्णः पश्चि-
मासनगतेन हेमाङ्गदवलयरत्नदीधितिस्तवकचित्रवारवाणेन
कुलक्रमागतेन स्निग्धेन शीलवता शौचाचारयुक्तेन प्रथमा-
नमित्रेणोह्यमानस्य मध्यापितमहामणिमयूखपटलपाटलितस्य
बालातपरक्तशारदबलाहकानुकारिणश्चामीकरदण्डस्य प्रलम्ब-
तरस्थूलमुक्ताकलापस्मरपर्यन्तस्य महाश्रेतातपत्रस्य निसर्ग-
गिशिरच्छायया निवार्यमाणमार्तण्डकरावलेपः पार्श्वकरे-
णुसंश्रिताभिरतिमनोहराभिर्वारवनिताभिरतिमधुरं गायन्ती-
भिर्विनोद्यमानः सकुतूहलपौरसुन्दरीजालमार्गप्रसृतलोचनस-
हस्रसंछादितामुदञ्चदुत्पलप्रचयमेचकामित्र भवनदीर्घिकां रा-
जर्वारीं जगाहे ।

तावता तदवलोकनकुतूहलोद्भवदुहाममरम्भाश्चरणयोः प्र-

थमं परिस्पन्दमानं चरणमन्यस्मान्मान्यतरं मन्यमानाः, अ-
 प्रभावि पूर्वाङ्गमनुलभादपराङ्गादधिकगौरवकलितमाकलय-
 न्त्यः, करणेष्वपि पुरःप्रयाणानिपुणमन्तःकरणमतिकृतार्थं वि-
 तर्कयन्त्यः, सरभसगमनविरोधिनः स्तनभारात्तनुतरमनुकू-
 लमवलम्बं श्रद्धानाः स्वाङ्गभ्रष्टान्यवशिष्टेभ्यो लाघवपोषीणि
 भूषणान्युपकारकारीणि गणयन्त्यः, समागत्य स्फुरदतिरागम-
 नोहराधरपल्लवा वल्लर्य इव कुसुमामोदमहिता माधवसंगमकु-
 तासङ्गाः, चलद्वलीभङ्गतरङ्गभासुरा रसमयः सरित इव
 सरित्पतिम्, कण्टकनिकरदन्तुरितवपुषः सतिलका वनभुव
 इव महीधरम्, चारुचन्दनपत्रलताङ्किता मलयमेखला इव
 दक्षिणजगत्प्राणं वीरश्रीप्राणनार्थं प्रमदाः समासदन् । तासां
 च सदावलोकनकौतुकविद्वेषे निमेषेऽपि वैरायमाणानाम्,
 असंजातसर्वाङ्गनेत्रं मनुष्यसर्गं हृदा गर्हमाणानाम्, तादृश-
 भागधेयभाजनमात्मानमपि श्रद्दधतीनाम्, तस्यैव वदने नि-
 लीनामिव केशहस्ते निबिडितामिव ललाटे कीर्णामिव कर्ण-
 द्वये कीलितामिव लोचनयोभ्रान्तामिव भ्रूयुगे लिखिता-
 मिव कपोलयोः सक्तामिव नासिकायां प्रतिष्ठितामिवोष्ठयो-
 श्रुम्बितामिव चिबुके कन्दलितामिव गले मांसलामिवांसयो-
 निभृतामिव बाह्वोर्निक्षिप्तामिव वक्षस्याश्रितामिव पार्श्वयोर्निब-

ह्यामिव मध्ये निमग्नमिव नाभौ घटितामिव कटितटे निवे-
 शितामिवोरुदेशे लङ्घितामिव जङ्घयोः संदानितामिव चरण-
 योर्नम्रमिव चित्तवृत्तिं वहन्तीनां वारस्त्रीणां मारकृतानि
 साकृतानि सविभ्रमाणि समाधुर्याणि समन्दस्मितानि सक-
 लप्रलापानि सापाङ्गवीक्षितानि साङ्गुलिनिर्देशानि विलसि-
 तानि विलोकयन्बिलोभनीयविश्वगुणभूमिः स्वामी स्वामि-
 लाभदुर्ललितहृदयं प्रकृतिजनं प्रकृतिरञ्जनसमर्थः पार्थिवकु-
 ञ्जरः कार्तस्वरकटककम्बलपरिधानादिस्पर्शनेन परितोषयन्
 विशेषज्ञवीक्षणीयानि प्रेक्षमाणः कक्ष्यान्तराणि तत्र तत्रभव-
 न्तमालेख्यशेषमालोक्य पितरं स्मारं स्मारं दर्शं दर्शं धीरतया
 नातिविकृतहृदयवृत्तिरतिधृतमतिदक्षैः सपक्षपातैः सौधाधि-
 कृतैः संशोधितसकलोपान्तं राजनिशान्ताभ्यन्तरं प्राविशत् ।
 आरुक्ष्वायं राजवीर्येण वीराणां सौन्दर्येण सुन्दरीणां प्रा-
 भवेण पृथ्वीशानां वदान्यतया वनीपकानां धर्मशीलनतया
 धार्मिकाणां वैदुष्येण विदुषां मन्त्रणनैपुणेन मन्त्रिणां च
 हृदयं भोगावलीप्रबन्धेन कवीनां प्रबन्धमिव दिगन्तं देह-
 प्रभया सभां देहेन च सिंहासनम् । आदिशच्च दिक्षि दिक्षि
 विसर्पिभिरान्दोलितचामरधवल्लिममूर्च्छितैरुच्छ्रितधवलातप-
 त्रराजिस्रज्जचारिभिः सहर्षज्राङ्गीहसितसंकाशैर्दशनेन्दुच-

न्द्रिकासान्द्रकंदलैः काष्ठङ्गारचरित्रानुधावनेन सत्रायितं धा-
 त्रीतलमिव पवित्रयन् सुत्रामत्रासावर्जिन्या पर्जन्यगर्जितत-
 र्जनपरया भारत्या परिसरनिविष्टान्काष्ठाङ्गारावरोधस्य का-
 रागृहनिरुद्धानां च निरोधो निवारणीय इति काराधिकृ-
 तान् । अतनिष्ठ च राजश्रेष्ठिपदे गन्धोत्कटं यौवराज्यपदे
 नन्दाढ्यं महामात्रादिपदे पद्ममुखादीन्दिषड्वर्षपर्यवस्यदकर-
 पदे च जानपदान् । अतोषयश्च विषयान्तरेषु पुरा व्यूढाना-
 हूतप्रविष्टानभिनिविष्टप्रेमाभिभूततया पादयोः पततः परिस्फु-
 रदमन्दानन्दप्राग्भारोद्धान्तनितान्तशिशिराश्रुवर्षेणैव पांसुपरु-
 षाङ्गिधावनसावधानान्तःकरणानन्तःस्फुरितविरहशोककृशा-
 नुकृशीकृताङ्गतया कृशाङ्गीति नाम सार्थमिव समर्थयतः स्वसं-
 गमवासरकृताङ्गरागमाल्याद्यलंकृतान्पातिव्रत्यपताकाः पावन-
 गुणादारान्दारान् । अघोषयश्च धर्मचक्रभूषितललाटेन हर्षो-
 द्भुरेण व्रीध्रवसनाङ्गरागसुमनोमण्डितेन शुण्डालौरसारोपित-
 डिण्डिमेन चण्डालाधिकृतेन कृतभगवन्नमस्कारपूर्वकम् ‘सं-
 वर्धतां सद्धर्मः । सार्वभौमः क्षेमी क्षितिमण्डलमपायाच्चिराय
 पायान् । अपेतसकलैतिरुपेतविश्वसस्या च भवतु विश्वंभरा ।
 भवन्तु भव्या दिव्यजिनागमश्रद्धालवः सविचाराः साचाराः
 सानुभावाः सविभवाः सद्याः सदानाः सदातनाः सगुरुभ-

क्तयः सजिनभक्तयः सायुष्याः सवैदुष्याः सहर्षाश्च पुरुषाः ।
धर्मपत्न्यः सधर्मकृत्याः सपातिव्रत्याः सतनयाः सविनयाश्च
भूयासुः । भूयः श्रूयतामेतत् । देवविधित्सतविवाहोत्सवव-
राही भूतसप्तवासरावधिकमधिकं नगरीयमलंक्रियताम् ।
आहार्यविशेषः सविशेषमङ्गेष्वामुच्यताम् । अतिबहलागुरुधू-
पैर्धूमायमानं केशजालमम्लानमालाभिरशून्यमातन्यताम् ।
नखंपचपायसाशनमनिशमश्यताम् । अरुच्यं तु भैषज्यमपि
नोपभुज्यताम् । भुज्यतां परमेश्वरस्य पादपद्मम् । इदानींतनाः
मन्तुसनातनाः' इति ॥

तदैवं घोषिते, केषुचिद्राजचरितोद्धोषणपरेषु पौरवृद्धेषु

‘क पूज्यं राजपुत्रत्वं प्रेतावामे क वा जनिः ।

क वा राज्यपुनःप्राप्तिरहो कर्मविचित्रता ॥’

इति समवेगं प्रतिद्वारमुदीरयत्सु, परेषु तु पौरेषु ‘सत्त्व-
रमलिन्दभूरालि, मलयजरसेनालिप्यताम् । मृगलोचने, मृ-
गमदमाहर । प्रसाधिके, साधु प्रसाधय । सज्जीभव बाले,
ताम्बूलवीटीविधौ । कुरङ्गलोचने, स्नापयितुमङ्गजं कुङ्कुम-
स्थासककुम्भानानय । चित्रकर, प्रातिवेश्यचित्रादतिविचित्रं
चित्रय । कर्पूरिके, कर्पूरोपलजालानि शकलय । मन्दी-
भूतगन्धपाटवमिदं पटवासं चूर्णाय भुजिष्ये, किं नु घृष्यते ।

मालिके, लब्धपरभागं माला सृज्यताम् । रजक, राजाज्ञा
 खलु त्वयैवाज्ञायि; सद्यो वासांसि धवलीकुरु । कर्णाभर-
 णानि तूर्णं विधेहि स्वर्णकार, किं नु कालं हरसि ।
 मालाकार, प्रातरेवानय प्रसूनमभिनवम्; सौगन्धिकस्रगि-
 यमपेतगन्धा; बन्धुरसौरभामपरामर्पय ।' इत्येवंप्रकारम-
 लंकाराय त्वरमाणेषु, राजकुले च कुलक्रमागतैः प्रागेवागमनं
 पश्चादाह्वानयन्त्रणां पूर्वमेव सर्वसमीहितकृत्योद्योगं तदनु नि-
 योगं पुरस्तादेव स्वहस्तव्यापारमनन्तरमन्तःकरणवृत्तिं च भ-
 क्तिपरतन्त्रया भजद्भिस्तत्तत्कर्मान्तिकैः सुधासादिव सूत्रसा-
 दिव चित्रसादिव विचित्रपटसादिव पटवाससादिव कृते, कृता-
 दराभिररुणसंग्राहिणीभिश्चूर्णसंयोजिनीभिः कुसुम्भरागकारि-
 णीभिः कुसुमप्रन्थिनीभिर्मण्डनविधायिनीभिः पिण्डालक्तकसं-
 पादिनीभिस्ताम्बूलदायिनीभिर्जम्बूनदमुकुरधारिणीभिरष्टम-
 ङ्गलसंस्कारिणीभिः पिष्टपञ्चाङ्गुलकलितशिलादिकल्पिनीभि-
 श्च, साधुशीलाभिः समन्तादागतसामन्तसीमन्तिनीभिर्नन्दिते,
 नरेन्द्रैश्च नाथमानैर्नरपतिकटाक्षस्य साकमुपधाभिरुपसरद्भि-
 श्चूताशोकपल्लवशुम्भितवेदीवितर्दिकास्तम्भोत्तम्भिभिश्च ससं-
 भ्रमं कल्प्यमानायां कल्याणार्हसंविधायाम्, विजयामहादे-
 व्यां च मर्तरि स्मरणेन कर्तव्ये चरणेन तनये स्नेहेन स्तुषायां

हर्षेण बन्धुजने प्रियवचसा नियोज्ये नियोगेन च तदानी-
मेकस्यामपि नैकस्यामिव सत्यां सुतोद्वाहसुखानभिज्ञमात्मानं
सुखयन्त्याम्, तदीयकौतुकेनाहूत इव वररागरञ्जुमन्थि-
बन्धनाकृष्ट इव वधूसखीप्रपञ्चपञ्चशाखाङ्गुलीगणनाक्षीण
इव स्वकुतूहलेन स्वयमेव वा सरभसमायासीदुद्वाहवासरः ॥

अथ कल्पितकरमहणार्हपुरश्चरणकर्माणं कनकधरणीधर-
कटकपरिभाविनि परिसरघटितविमलमुक्ताफलपटलपाण्डुर-
महःप्रसरपुनरभिहितोत्तरच्छदशोभिनि पराक्रमविद्याशिष्यै-
रिव पञ्चाननैः पादच्छलेन विधारिते निष्ठसाष्टापदनिर्मिते
महति सिंहासने समुपविष्टम्, पृष्ठभागोपस्थापिते क्षीरोदत-
रङ्गकोमलदुकूलनिचोलचारुणि चामीकरपत्रचित्रितस्तवरक-
दर्शनीयपर्यन्ते द्विगुणनिवेशिते स्पर्शसुखप्रतिपादनपटीयसि
हंसतूलोपधाने निधाय पश्चिमदेहमासीनम्, आसन्नस्थिताभि-
रनुबल्गनरणितमणिपारिहार्यमुखरबाहुलताभिरानिलचलितकु-
वलयदलदामपेशलविलोचनविक्षेपाभिर्विभ्रमकृतनिभृतहसित-
निर्यदमलदशनमरीचिकुसुमिताधराकिसलयाभिः कुसुमशर-
कीर्त्तिपयोराशिबीचीविमलनीवीविनिहितैककरपल्लवाभिः परेण
करपङ्कजेन कलहंसमिव परिमललोभपतितमुष्णालयन्तीभि-
श्चामरं वामनयनाभिः कल्पशास्त्रिनमिव कनकलताभिः परि-

वृतम्, उत्तमपत्नीयदण्डविधारितेन सुमेरुशिखरविलसदुडु-
 पतिमण्डलविडम्बकेन विमलातपत्रेण तिलकितोपरिभागम्,
 अनुपरिपाटि स्थितैराहितकरकमलकलितकनककिरीटैरसकृद-
 भिधीयमानजयजीवशब्दैरसतटलुठितमणिकुण्डलमरीचिपर्या-
 कुललोचनैरभिनवगगनशङ्कासमुदिततारकानिकरानुकारिणा
 हारेण पुलकितपृथुलवक्षःस्थलैरवनिपतिभिरारादासेव्यमानम्,
 आहितरत्नकेयूरकिरणपाटलितेनाध्यक्षीभवदभङ्गुरप्रतापेन सु-
 जयुगलेन चमत्कुर्वाणम्, शारदजलधरधवलाम्बरपरिवेषदर्श-
 नीयं दुग्धजलधिजलपूरमधिशयानमिव शार्ङ्गिणम्, नभो-
 ञ्जणे तारागणैरिव तारापतिं धरापतिभिः संसदि विराजमानं
 राजानमुपसृत्य प्रश्रितः प्राञ्जलिः 'प्रत्यासन्नो मूर्हतः' इति
 मौहूर्तिकाधिकृतः ससंभ्रममब्रवीत् । तद्वचनमुपश्रुत्य द्रुततर-
 मुच्चलतामिलापतीनां रंहसा चलितवक्षोगतवैकक्ष्यमालाभ्रा-
 न्तमृङ्गावलीक्षंकाररवे मङ्गलशङ्खध्वनाविवोच्चलति, तरसा
 त्रुट्यत्सूप्रहारमुक्तानिकरे रोहदतिस्फारकरपद्मारागकुट्टिमपा-
 तेन वधूवरविधेयद्रुतवहज्वालोचितलाजविसर्ग इव विभाव्य-
 माने, जनसंमर्दकृतयादृच्छिकमणिस्तम्भदक्षिणभ्रमणारम्भे
 दम्पतिविधास्यमानहुताशनप्रादक्षिण्यक्रियां पिशुनयति, हर्ष-
 विकीर्यमाणराजाभिमुखप्रसूनाञ्जलौ सानन्दगोविन्दमहारा-

जादिविधातव्यवधूवरचकासदार्द्राक्षितारोपणमनुकुर्वति, परि-
 ष्करणमय इव परिवर्हमय इव नृत्तमय इव वादित्रमय इव
 महिषीमय इव महीपतिमय इवानन्दमय इवाशीर्मय इव
 विलसति विवाहमण्डपे, मण्डलाधीश्वरदत्तहस्तः शिलोच्चय-
 शिखरान्नखरायुध इव हरिविष्टरादवरुह्य विरचितपरमेश्वर-
 सपर्याम्बितः स्वहस्तवितीर्णकाञ्चनः संचितसकलहोमद्रव्य-
 समिद्धपुरोभागेण पुरोधसा हूयमानसमित्कुशतिलबीजलाज-
 जालचटचटायमानेन हुताग्नेनाहूत इवासाद्य वेदीं मुदितपुरो-
 हिताभिहितजयजीवेत्याशिषा समं जीविंधरमहाराजः, स्वमा-
 तुलमहाराजेन महनीयलम्बे ससंतोषं समर्पिताम्, आत्मी-
 यकीर्त्तिमिवाकल्पभासुराम्, प्रबलतपस्यामिवाबलाप्रार्थनी-
 यवेषाम्, वासरश्रियमिव दोषोपसंहारसुलभाम्, सुरसुन्द-
 रीमिव साभरणजाताम्, मृगयामिव वराहवधसंपन्नाम्,
 मुनिजनमनोवृत्तिमिव चरणरक्ताम्, ब्रह्मस्तम्भाकृतिमिव
 कृशतरविलम्बाम्, शरदमिव विमलाम्बरविराजिनीम्, अ-
 ध्वरसंपदमिव सुदक्षिणाम्, सुराज्यश्रियमिव चारुवर्णसं-
 स्थानाम्, वनराजिमिव तिलकभूषितां बहुपत्रलतां च, नक्ष-
 त्वराजिमिव रुचिरहस्तामुज्ज्वलश्रवणमूलां च, हव्यवाहज्वा-
 लामिव काष्ठाङ्गारवर्धिनीं भूतिभाविनीं च, 'यदि कुन्तला-

नामीदृशी कान्तिरलमलं संतमसकान्तिचिन्तामणिभिः ।
 ईदृशं चेदाननमस्य प्रतिरूपकमेव कुमुदिनीपतिः । यदि भुज-
 योरीदृशं संस्थानमनयोरनुकरोत्येव कल्पशास्त्रिशाखा ।
 यद्ययमाभोगः स्ननयोः पीनयोः क्रीडागिरिरपरः कीदृशो
 भर्तुः' इति निभृतं बल्लभपरिचारिकाभिरनुरागिणीभिरभि-
 दूयमानाम्, अमन्दमृगमदामप्यकिरातगीतिम्, अलकोद्गा-
 सिनीमपि नवुतिसंभवाम्, मधुपाश्लिष्टगात्रामपि पवित्राम्,
 अक्रमक्षीणामिव कौमुदीम्, अभुजङ्गसङ्गमामिव चन्दन-
 लताम्, अजहाकरप्रभवामिव पद्मलक्ष्मीं लक्ष्मणां पर्य-
 णयत ॥

इति श्रीमद्वादीभसिंहसूरिविरचिते गद्यचिन्तामणौ
 लक्ष्मणालम्भो नाम दशमो लम्बः ।



एकादशो लम्बः ॥

—*—

अथ निष्कण्टकाधिराज्योऽयं राजा कुसुमशरशरकाण्ड-
पतनेन करपीडाक्षणे एव कण्टकितप्रकोष्ठः प्रकामस्विन्ना-
ङ्गुलिमन्यूनभाग्यां भोग्यामिमां राज्यश्रियं च प्राप्य प्रकृत्य-
नुगुणेन चतुरवचसा मधुरनिरीक्षणेन मनोहरचेष्टितेन यथे-
ष्टभोगार्पणेन तयोः कन्दर्पं दर्पं च प्रसर्पयन्निरर्गलोपभोग-
स्यार्गलास्तम्भमभिनवतासंभावुकमवशीभावमुभयोरप्युत्सार-
यन्स्वैरममूढ्यां यथासौख्यं यथाभाग्यं यथायोग्यं का-
मसुखमन्वभवत् । एवं कान्तेः कार्ताथर्यं कलानामे-
कायतनमाधिराज्यं माधुर्यस्य गुरुकुलं प्रसन्नताया वैद-
ग्ध्यं वदान्यताया अवसानमनुक्रोशस्य दिष्टिवृद्धिं प्रिय-
वादिताया यौवनं विभ्राणाम्, गाढरक्तां पाणिपादाधरे
भर्तारि च, अधिकवक्रां पक्ष्मवति कुन्तलकलापे पाप-
सत्त्वे च, निकामतुङ्गां स्तनजघने मानसे च, अति
गम्भीरां नाभिमण्डले भाषिते च, विपुलां विलोचनयोर्नाभि
च, दीर्घां भुजलतयोः प्रणतरक्षणे च, सूक्ष्मां महिम्नि करच-
रणरेखासु च, चारुवृत्तां जङ्गयोश्चरित्रे च, अत्यन्तमृद्धीं

तनुलतायां गमने च, अतिदरिद्रां मध्ये नैर्गुण्ये च, आभि-
जात्येनाभिरूप्येण पावनकृत्येन पातिव्रत्येन च विशिष्टाम्,
अष्टधा भिन्नामप्येकीभावं गतां देवीपरिषदं यथोचितं सा-
कृतस्मितैरपाङ्गपातैः सनर्मसौख्यैर्विलासोक्तिविस्तरैः सविस्त्र-
म्भैरनुरागवर्णनैः सापदेशैरपसर्पणैः ससंभावनैर्मात्स्यविनि-
मयैः सध्रुकुटीपुटैरलीककोपैः सप्रणामैः प्रकृतिप्रापणैः सा-
पराधसंवरणैरुपधावनैः सजीवितमंशयैः शपथसाहसैः साप-
लापैः स्थैर्यस्थापनैः मानुमोदैः प्रतिवचोदानैः सावहित्यैः
शुष्कनिर्बन्धैः साभिलाषैरनुनाथनैः सवञ्चनैः काञ्चीशैथिल्यैः
सधाष्ट्यैरुपप्रलोभनैः सवैलक्ष्यैः प्रत्यवेक्षितैः सप्रमादोपन्यासैः
स्खलितानुज्ञापनैः सत्रासैर्गोत्रव्यत्ययैः सदास्थोपगमैः संर-
म्भमार्जनैः समार्गनिरोधैः प्रतिनिवर्तनैः सकौतूहलैराश्चर्य-
विलोकनाक्षेपैः सगद्गदिकास्तम्भैर्मिथ्याकथितैः सलज्जाजा-
ड्यैरधोमुखस्थितैः मानुशयैरनुपदप्रस्थापनैः ससमाह्वानैः
क्रीडनसंकल्पनैः ससद्भावाभिनयैः प्रतापप्रावीण्यैः मरह-
स्यसंज्ञैराशोत्पादनैः मरोमाञ्चैरवतंसकमलकलिताडनानुभा-
वैश्च रमयन्त्यथाकामं कामसौख्यमसक्त एवान्वभवत् । तथा
हि— असौ राजा बाह्यममित्रजातमधुवमतिविप्रकृष्टं चेत्यात्म
निष्ठमरिषड्वर्गं व्यजेष्ट । असहाया नीतिः कातर्यावहा शौर्यं

च श्वापदचेष्टितमित्यभीष्टसिद्धिमन्विताभ्याममूभ्यामाकाङ्क्षि-
त् । सप्रणिधानं प्रहितप्रणिधिनेत्रः शत्रुमित्रोदासीनानां म-
ण्डलेषु तैरज्ञातमप्याज्ञासीत् । राज्ञां रात्रिदिवविभागेषु
यदनुष्ठेयमिदमित्यमनिर्बन्धमन्वतिष्ठत् । जातमपि सद्यः
शमयितुं शक्नोऽपि सदा प्रबुद्धतया प्रतीकारयोग्यं प्रकृति-
वैराग्यं नाजीजनत् । किं बहुना । राजन्वतीमवनीमतानीत् ॥

एवमनन्यसुलभानन्योन्याबाधितान्धर्मार्थकामान्संचिन्व-
ति तस्मिन्प्रजापतौ, प्रजाश्च तदधीनवृत्तयः सादरैः करप्र-
दानैः मानुशयैः प्रमादम्बलितैः सभयैराज्ञानुष्ठानैः सवि-
नयैर्गुरुजनानुवर्तनैः मनिर्बन्धैश्चारुवृत्तैः सविचारैः प्रारम्भैः
सफलैरखिलवृत्तैः सपरप्रयोजनैः साधुचेष्टितैः सदानपूजैरु-
त्सवोपक्रमैः समेतास्तं राजानमनार्जनक्लेशमर्थजातमजन्मोप-
युक्तं पितरमनिमेषोन्मेषं नेत्रमनभिवर्धनायासं सुतमाबद्धमू-
र्तिमिव विश्वासमवनीतलसंचारमिव सुरतरुमात्मप्राणाना-
मिव पुञ्जीभावमन्यन्त । तथा गालवद्ध इव क्षात्रध-
र्मेऽस्मिन्धर्मोत्तरं धनोत्तरं सौख्योत्तरं च धरातलमवति
सम्राजि, वत्ससाम्राज्यसमवलोकनसफलीकृतजीविता वि-
विधविहितपूर्वोपकारिसर्वजनतृप्तिः पुनरतृप्तिकारिण्यविचा-
रितरन्ये किंपाकफलप्रख्ये विषयसौख्ये विरक्ता सती

विजयामहादेवी सस्नेहं सदयं साश्वासं सनिर्वन्धं
 सवैराग्यं सावश्यकं च समादिश्य काश्यपीपति-
 नापि कथंचिदनुमतैव सुनन्दया समं सुतयोः स्तुषाणां
 पुरौकसां च सीदतां प्रात्राजीत् । प्रव्रज्यामनयोरुपश्रुत्य
 तदाश्रमस्थानं राज्याश्रमगुरुरपि गुरुतरविषादविह्वलमतिः
 सपदि समभ्येत्य समुद्धीक्ष्य दीक्षिते जनयिज्यौ कर्तव्याभा-
 वादतिमात्रं विषीदन्मातृभ्यां विशिष्टं तत्संयमं विश्राणित-
 वत्या श्रमणीश्रेष्ठया प्रपञ्चितैर्धर्मवचोभिः किञ्चिदिवाश्वा-
 स्यमानः पुनः पुनः प्रगृह्य पादं प्रसविज्योः ‘अत्र नगर्या-
 मासिका कर्तव्या । न च स्मर्तव्यान्यत्र यात्रा’ इति यया-
 चे । ताभ्यां च तदीयप्रश्रयबलेन ‘तथा’ इति प्रतिश्रुते, वि-
 श्रुतवीर्यः स विश्वंभरापतिरम्बावियोगादम्बकविहीन इव
 दीनवृत्तिः प्रतिनिवर्त्य सप्रणामं निवृत्त्याश्रमाभिजावसथम-
 शिश्रियत् ॥

तदनु कालपाकेन स्वपाकेन शान्तस्वान्तरुजः कान्ताभि-
 रमा निर्विशतस्त्रिदशार्हसौख्यं त्रिंशत्संवत्सरसंमिते समये सम-
 तिक्रान्ते, क्रमादात्मजेष्वप्यात्मनिर्विशेषेषु कलागुणैः कवच-
 हरतां निविष्टमानेषु, कदाचिभितान्तश्रीभवसन्तबन्धुर्वसन्त-
 समयावतारः समधुक्षयदस्य जलक्रीडोद्योगम् । अनन्तरमा-

नायिभिः संशोधितां स्फटिकतुलितपयःपूरां स्फुटितारवि-
 न्दवृन्दनिष्यन्दिमधुबिन्दुसंदोहचन्द्राकिताममलस्फटिकाशिला-
 घटितसोपानां प्लवमानराजहंसफेनिलतरङ्गां कूजत्कारण्डव-
 मिथुनाधिष्ठितकूलकेतकीकुसुमधूलीधूसरपुलिनामनिभृतमीना-
 हतोत्पलगर्भप्रतिबद्धषट्पदशंकृतमुखरामुपरितटोद्यानवाटिका-
 गूढां क्रीडासरसीं समदशकुन्तकुलकूजितैरिवाभिहितालोक-
 शब्दः समवगाहमानमानिनीनिकरकरास्फालनरयर्तारगामि-
 लहरीप्रवाहेणेव प्रतिगृह्यमाणः समवगाह्य वनकरीव करि-
 णीभिः करभोरुभिरुपलक्षितः भालिताङ्गरागसंपर्कसकुङ्कुम-
 सलिलं सार्द्रदुकूलाश्लेषस्पष्टदृष्टयोषिदवयवाकृष्यमाणात्मलो-
 चनं सुलोचनालोचनकुचसारूप्यसाक्षालक्षणसंभावनीयवि-
 कचमुकुलनलिनमलकाप्रविगलदम्बुबिन्दुसंदोहसंदेहकरहारमु-
 क्तमुक्तानिकरं करविलुलितसलिलप्लवमानविसवलयरचितच-
 न्द्रशकलशङ्खं जडसंनिधिसंजातवाग्यतवृत्तिकताविभाव्यमा-
 नसुजनकृत्यरश्ननाकलापं दृतिमुखसिच्यमानकुङ्कुमसंपर्कसं-
 भाव्यमानसिन्दूरितकुम्भिकुम्भसाम्यकुचकुम्भं च भृशम-
 क्रीडत् ॥

क्रीडावसाने च बलवदनिलचलकिसलयसमुल्लासिवेल्ल-
 तालास्यलालितेऽभिनवपरागपटलस्विन्नपुंनागमञ्जुमञ्जरीजाल-

जल्पाकमधुकरनिकरझंकारमुखरे गाङ्गजल इव पृथुलहरीस-
नाथे, पञ्चेलिमकलमशालिश्वेत्र इव बहुलवनमाले, अङ्गनाङ्ग
इव मृदुलपनसबहुमाने, सनीहवर्तिनि मर्त्यदुरासदसुमनो-
मनोहरानोकहनिबिडे कचिदाक्रीडे क्रीडाकुमहरणाय विहर-
माणः स धरित्रीपतिः कापि कोणे कौतुकविधायिकापेयवि-
लोकनाय विलोचने व्यापारयामास । तत्र चातिसंधानको-
विदः कोऽपि कपिरन्यस्त्रीसंगमावलोकनेन मन्युप्रस्तां मर्कटीं
‘अवितर्कः को नाम निसर्गसुन्दरीमनादृत्य त्वामन्यां बहु
मन्येत’ इति प्रियवचःसहस्रैरपि प्रकृतिमानेतुमपारयन्पार-
वश्यनटनेन ‘पश्य मां प्रिये, परासुरहं भवामि’ इति
परिवर्तितेक्षणः क्षणादेव क्षितौ क्षीणासुरिव पपात ।
वराकी तु सा वानरी वञ्चनाकृतं मरणमञ्जसेति स्त्रीत्वसुल-
भाष्वापल्याद्विश्वस्यभावेन दीर्घं निःश्वस्य ‘हा नाथ, हता-
स्मि पापाहम्’ इत्यालप्य सत्वरमेनं हरिं धरातलादुत्क्षिप्य
करतले गृह्णती चात्मानं ‘कुट्टिन्या मया पतिद्रोहः कुतः
कारणात्कृतः’ इति पुनः पुनः कृतगाढपरिष्वङ्गा पाणितल-
विकीर्यमाणपयःशीकरशीफरेण शिशिरोपचारेण चिराय
जीवितेश्वरं जीवयामास । प्रियाङ्गपरिष्वङ्गेण प्रत्युज्जीवित
इव प्रीणानः प्रतारणचतुरः स शाखामृगः शास्त्रिशास्त्रान्तर-

लम्बमानमम्बरव्यापि पाकसुलभसौरभरचितजिह्वाचापलं
 पनसफलमानीय मुद्रफलाकाराभिः कराङ्गुलीभिर्दलयन्ना-
 त्मदयितायै तस्यै ददौ । तदवसरे तत्र नियुक्तो नातिबालः
 कोऽपि वनपालः पलाययन्मिथुनमिदं फलमेतदपजहार ।
 तदेतदखिलमवलोक्य लोकोत्तरोन्नतचित्तः स जीवंधरमहा-
 राजः सद्यमनाः 'जीवानामुदय एव न केवलं जीवितमपि
 बलवदधीनम् । दीनवृत्तिके मृगद्वन्द्वे संभवदिदं द्वन्द्वजातं
 किमेवं संभाव्यते । भवेऽस्मिन्नवाग्माभिर्भवभृतां वृत्तेरवस्था-
 विकलता किमनालोकिता ? आलोकिताप्येषा विभवदू-
 षिकादूषितदृष्टीणां न खलु नः स्पष्टीभवति । कष्टमतः पूर्व-
 माचरितम् । सर्वथा काष्ठाङ्गारायते करशाखाभ्रष्टफलः
 शाखामृगः । अम्मद्यते नूनमाच्छोटिततत्फलः स वनपालः ।
 फलं तु नियमेन भोगायते । गच्छतु तुच्छफलकाङ्क्षया कृ-
 च्छ्रायमाणेन मया गमितः कालः । सफलयेयमवशिष्टं वा
 विशिष्टतपसा । भोगेन हि भुज्यमानेन रज्यमानेनापि
 त्यज्यते जनः । तस्मादहमेव तावदैहिकभोगेषु मुह्यन्मनो
 जह्याम् । यावदमी माममीमांसया नूनमभिलषन्तं हसन्त
 एव जिह्वासन्ति । नियोगतश्चेद्भोगानां वियोगः स्वयं त्यागा-
 त्किमिति लोकोऽयं विभेति ? किं च ते भजन्तमात्मानं

त्यजन्तः स्वातन्त्र्यात्स्वान्तमस्य सुतरां तुदन्ति । स्वयं
 त्यक्तास्तु तदानीं मनःप्रसक्तये पुनर्मुक्तये च भोगा भवेयुः ।
 इति भूयो व्यरज्यत ।

तथा विहितविचाराभोगं भोगाद्विरज्यन्तं योगे क्रममाण-
 मेनं क्रमादतर्कितदक्षिणाक्षिस्पन्देन किमुदर्कोऽयमिति वित-
 र्कविजृम्भितरणरणकविषीददन्तःकरणास्तदन्तःपुरसुन्दर्यः प-
 र्यवारयन् । वैभवमहो वैराग्यस्य यतो भोग्ये संनिहितेऽप्ययो-
 ग्य इवासीदस्पृहमस्य मनः । तत्त्वज्ञानविवेकतो विमलीकृत-
 हृदयाः कुतिनः खलु जगति दुष्करकर्मकारिणो भवन्ति,
 यस्मादमी मनस्विनां मनोरथेनाप्यभावित्वादभूतत्वादननुभू-
 भूयमानत्वाच्च वाञ्छामात्रपरिग्रहाण्येव वस्तूनि परित्यक्तुमप्य-
 पारयति लोके, तान्युपभोगभाञ्ज्येवाञ्जना मुञ्चन्ति । तथा
 हि— तत्पूर्वक्षणे ताः सुन्दरीर्निरन्तरं निशामयितुमन्तराय-
 भूतमात्माक्षिपक्ष्मक्षोभमप्यक्षममाणोऽयं राजर्षिर्न मृष्यति स्म
 तदात्वे संनिधिमपि तासाम् । पुनरासीच्च महीपतेर्महानु-
 द्योगो योगीन्द्रमुखादुपश्रोतुं धर्मम् । आदिशच्च परिजनम्
 'जिनपूजां कल्पयितुमनल्पमुपकरणमनवद्यमानीयताम्' इति ।
 तावता संमुखागतैर्मुखविकारविभाव्यमानविरक्तिपरिणामैः प-
 रिणतैर्मन्त्रिभिर्नियन्त्रणाशतेनप्यनिवार्यमाणप्रयाणः प्रयाणदु-

न्दुभिर्मिषेणानिमेषाध्यक्षस्य यक्षस्याप्यात्मनिर्वेदं निवेदयन्निव
निर्विण्णहृदयेन किंकृतविषय आसीत् । ‘क्रीडानन्तरं
पीडयेयं प्रवृत्ता । किंनिमित्तमेतद्विरक्तमस्य चित्तम् ? किमस्म-
द्विषयमुतान्यविषयं किंस्विदाकस्मिकम् ? किमु स्वन्तं किमुत
दुरन्तम् ? दुरन्ततामेव हि नः शुभेतराक्षिस्पन्दः कन्दल-
यति’ इति चिन्ताक्रान्तेन शुद्धान्तेन सममुद्यानाग्निरयात् ।
अयाच्च यातयातनैस्तपोधनैरध्युषितं मुषितभव्यलोकमोहव्यूहं
मोषीकृतदिनमणिमयूखैर्मणिभिर्निर्मितं धर्मैककुलभवनं जि-
नभवनम् । अबुध्यत चात्मानमबद्धं कर्मभिः । अस्तावी-
च्यायमतितोषादपदोषमात्मानं कर्तुं समर्थैः स्तवैः प्रवर्तितनै-
कप्रदक्षिणाक्रियाप्रणामपूर्वकपुष्पाञ्जलिः स्फारयन्परिणामशुद्धिं
दूरयन्दुष्कर्म गात्रं रोमाञ्चयन्नेवे स्नावयन्वार्णीं गद्गदय-
न्पाणी मुकुलयन्भगवन्तं परमेश्वरम्—

‘यदङ्घ्रिपद्मप्रणतौ प्रवीणा न कुर्वते जातु नतिं परेषु ।
अपारभूमानमनन्यतुल्यं श्रीवर्धमानं शिरसा नमामि ॥
यदीयपादान्बुरुहस्तवेन क्षणावधिं वा गमयन्ति कालम् ।
न ते परस्तोत्रपरा इति त्वां श्रीवर्धमानं स्तुतिभिर्भजामि ॥
आराधयन्ति क्षणमादरेण यदङ्घ्रिपद्मेरुहमात्तभावाः ।
पराङ्मुखस्ते परसत्क्रियायामित्यर्चनीयं जिनमर्चयामि ॥’
इति ।

तावता तत्र तत्रभवन्तौ संनिहितौ हितकार्यकरणायेव
 कायभृतां कायबद्धौ शुद्धतमतपःशक्तिसिद्धां निजसिद्धान्त-
 स्थितिमिव निर्मलां नातिविशालां कामपि स्फटिकशिलां
 घटितविविधोद्गमस्य विबुधतरोरधस्तादधिवसन्तौ वारिदप-
 थसंचारचतुरचरणारविन्दौ चारणपरमेष्ठिनौ राजायमैक्षिष्ट ।
 दृष्टमात्रयोरेव तयोरयं भ्रष्टकल्मष इव प्रीतिविस्फारितनेत्रः
 स्तोत्रमुखरमुखः पवित्रकुसुमविसरविकिरणत्वरविह्वलकरयुगः
 प्रह्वमणिमौलिः प्रदक्षिणं भ्रमन 'मम भवभ्रमः शाम्यताम्'
 इति तपःकाम्यया तपोधनयोः श्रीपादाम्भोरुहं शेखरी-
 चकार । स्वीचकार च घटितकण्ठः स्फुटोच्चारितजय-
 शब्दः 'तत्रभवतोः प्रसादतस्तथा' इत्यवितथवचनः मुनि-
 वरमुखाम्भोजभवाम् 'भो महाराज, कश्चित्ते वार्ताम्?' इति
 मधुरवार्ताम् । प्रार्थयाञ्चक्रे च वीक्षितधेनुर्बुभुक्षितो वत्स
 इव मुनिवरवात्सल्येन वर्धितहर्षोऽयं राजर्षिः 'महर्षी भग
 वन्तौ, भवन्मुखशतपत्रनिशामनमात्रेणैव जातसंसारप्रशम-
 नोऽहमस्मीति प्रगणयामि । ततः पवित्रधर्मयानपात्रसमर्पणेन
 भवाब्धौ विस्तृते दुस्तरतया सदा सीदन्तं मां प्रसी-
 दताम्' इति ॥

प्रश्रयस्पृहणीयतदीयप्रार्थनावसाने च धर्माभृतवर्षेण कर्म-

पर्यायमाभ्यन्तरमभ्य मलमशेषतः क्षालयिष्यन्पूर्वमपाकुर्व-
 न्निव बाह्यमाभ्यन्तररदनज्योत्स्नारूपाभिरद्भिरभिषिञ्चन्नुग्रत-
 पसोस्तयोरप्रणीर्नातिव्यग्रं समग्रगुणमंपन्नां रत्नदीपिकामिव
 प्रकटितपदार्थपारमाथ्यां तमोपहां चाकठिनप्रभवत्वादिमाम-
 प्यतिशयानाम्, सुधामिव वसुधातलदुर्लभां सुमनःसंभाव-
 नायां चाक्षयकलानिधिसंभवादतोऽपि संभावनीयाम्, सं-
 जीवनौषधिमिव सकलजीवजीवातुभूतां चरणरुचिसंपादिनीं च
 पुनर्जननक्लेशहननादतोऽपि पुरस्क्रियार्हाम्, हारयष्टिमिव सुवृ-
 त्तबन्धुरां गुणानुबन्धिनीं चाजडाश्रयत्वादतोऽप्यधिकमीडनी-
 यां च भव्यलोकरञ्जनीया दिव्यवाचं मुमोच— ‘महाराज,
 श्रूयताम् । यतोऽभ्युदयनिश्रेयससिद्धिः स धर्मः । स च सम्य-
 गदर्शनज्ञानचारित्रात्मकः । अधर्मस्तु तद्विपरीतः । आयुष्मन्
 अवगच्छसि त्वमधीती श्रुते तुक्लेशतरमशेषममीषां लक्षणम् ।
 इत्थंभूतमात्मात्थानन्तसौख्यादिगुणनिर्माणं धर्मं बलवन्मो-
 हकर्मोदयेन यथावदवगन्तुमशक्ता अधर्मे धर्मबुद्धिं धर्मे
 चाधर्मबुद्धिं बध्नन्तस्तदुभयमप्यबुध्यमानाश्च प्राणिनः पृथि-
 वीपते, निकामतीव्रनीचकर्मोदयात्रिरये तिरोभूततीव्रभाव-
 पापात्तिरश्चि, प्रवर्तितसुकृतेतरद्वयान्मर्त्ये, सुकृतमात्रेण सुरेषु
 च कृतावतारास्तावद्भ्रमन्ति यावन्निर्मूलितनिरवशेषकर्माणो

भवेयुः । एवं निगदितायां नाकनरकनरतिरक्षां भेदेन चा-
तुर्विध्यं गतायां गतौ, हिमानृतस्तेयमैथुनमात्रपरा हिंस्रस-
त्स्वार्हकूरपरिणामा अधर्माभिवर्धिनो धर्मदुहश्च धर्मादिनिरयं
प्रयान्ति । एवंभूतपुरोपार्जितपुण्येतरबलेन बद्धनिरयायुषो निर-
यं प्रयातास्ते प्राणभृतः प्राण्यन्तरमारणप्रबीणप्राकृतपूतिगन्धो-
द्रेकादुद्वेजनीयामुद्दामदावज्वालाढीढतालतरुसमाकारां ना-
लिकेरफलोदररञ्जुघटितभाजनमिव स्थपुटितां यावदायुः
केनाप्यविघटनीयां स्रपटलभेदसप्तपृथ्वीषु प्रथमनिरयादा-
रभ्य क्रमादभिवृद्धेनापकर्षतः षडङ्गुलकलितसिहस्ताधिकस-
प्तकेन प्रकर्षतश्च पञ्चशतेन धनुषां समुच्छिन्तां मूर्तिं मुहूर्तमा-
त्रेणोर्ध्वगतिशीलावलम्बिनः पूर्णयन्तः शिततरनैकशस्त्राकी-
र्णतले पकतालफलानीव स्वयमेव पतन्ति । पुनरुत्पतन्ति
च पतनवेगेन बहुयोजनानि । बहुधा विशीर्णमप्यर्ण इव
तद्गात्रं क्षणमात्रेण घटतेतराम् । क्षणघटितप्रांशुप्रतीकान्प्रती-
कारविरहादनारतमुत्पततः पततश्च नारकान्पातकाः परे पव-
नपथ एव मननक्षणनिष्पन्नैर्निस्त्रिशैरंशतः कदलीदण्डानिव
खण्डयन्ति । तांश्च परे । परस्परं च । कथंचिद्वनौ चेत्सं-
चरेयुरमी संजातभीकरदंष्ट्राङ्कुरैर्विक्रियागतशरावचक्ररूपैः
परैश्चर्व्यन्ते । तच्चर्वणभयेन पलायमानास्ते सर्वप्रदेशमुलभा-

भिरयःसूचिभिः प्रोताङ्गयः कुरङ्गा इव सकीलवागुरां गताः
 परिस्वलनेन पतित्वा तास्वेव दारुणं क्रोशन्ति । क्रोशरभ-
 सविवृततरास्यान्विधाय केचित् 'मूढ, त्वया पुरा स्वादितं
 मुदा मांसस्वण्डमेतत्' इति तप्तताम्रपिण्डं बलेन स्वादयन्ति ।
 परे तु परदारेष्वतिकम्रांस्ताम्रमयतप्तसालभक्षिकाम् 'तव प्रि-
 याङ्गनेयम्' इति हठादतिगाढमालिङ्गयन्ति । बद्धमन्यवः
 केचिदन्ये पूर्वमन्यायादस्मत्तो वित्तमत्तेन धनमपहृतम् ।
 अधुना त्वयास्माभिरुपहृतमूरीक्रियताम्' इत्यङ्गारीकृतमयः-
 पिण्डममीषां करेष्वर्पयन्ति । अपरे तु 'निरपराधानां नः
 कारयामास कारागृहनिरोधं क्रूरयानया जिह्वया । जह्यात्ता-
 मधुना वा' इत्यसत्यवादिचराणां नारकाणां हठादेनामुत्पा-
 टयन्ति । दुरापं मानुष्यं मलीमसीकृतवतः सुरापानपरा-
 न्पापिनः पावककाथजलीकृतं लोहं पाययन्ति । भूतपूर्व-
 भूतद्रुहः कांश्चिदूर्वाधोमुखकण्टकशालिशाल्मलीद्रुममारोप्य
 हतप्राणिलोमगणनाप्रमाणमधोमुखमूर्ध्वमुखं च केचिदाकर्ष-
 यन्ति । एवमुरसि क्षुरिकानिखननम्, शिरसि दहनप्रज्वा-
 लनम्, अङ्गुलीषु सूच्यारोपणम्, अङ्गच्छेदनमग्निकुण्डपा-
 तनमस्त्रधारावस्थापनमन्यादृशमप्यतिनृशंसकर्मपाकमेकादि-
 त्रयस्त्रिंशदुद्धिप्रमितकालमसंख्यदुःखमनुभवताममीषामति-

मात्रबुभुक्षायां गन्धाघ्रायिजन्तुमरणादात्तगन्धगरलाहारः संपद्यते । पिपासायां प्रतिभासमानमतिमनोहरसलिलं सरः पुनरुष्णरसायते । छायार्थितायां बहुलच्छदतया प्रतिभाताः पादपाः पावकमयपत्राणि तद्गात्रेषु पातयन्ति । किं बहुना ? परस्परव्यसनकृतस्ते महादुष्कृततया निष्प्रतिक्रियतया कास्महे क सुप्यामहे क नु तिष्ठामः क याम इति स्फीतानुशयाः सर्वदेशे सर्वकाले च सर्वप्रकारां कारणां यवदायुरनुभवन्ति । वयमपि पुरा महाराजबहिष्कृतसन्मार्गा बहुकृत्वस्तत्र कृतावताराः किं नान्वभूम ? तथा महामायाजुषां तपोधनद्विषां धनैकलोलुपानां जघनाजीविनां च जीवानां जननस्थानतया निश्चिते तिरश्चि कर्मद्वयभाविनि मानवभवे च भयेन भारवहनेन ताडनसहनेनाभीष्टवियोगेनानिष्टसंयोगेन भक्ष्यान्वेषणेन रक्षकाभावेन वृषभ्यया विषसंपर्केण परस्परस्पर्धया गर्धया गर्भव्यथया क्षुधा तृषा शुचा रुषा रुजा च महाभाग भवदिदं द्वन्द्वमिदंतया न पार्यते विव-
रितुम् । विशेषतश्च नराणां परिभवपराराधनवचनपारुष्यमननकालुष्यभुजिष्यद्वेष्यभावेर्ष्यादारिद्र्यादिभिरुद्रेकितोऽयमुप-
द्रवप्रकारः प्रत्यक्षनरकायते । सुकृतोदयेन सुखायमानानां

सुराणामपि परनिरपेक्षणभक्षणरक्षणाद्युपाये निरपायेन नि-
सर्गतः सिद्धेऽपि कर्मबन्धतया दुष्परिहारपरिभवजननी
पराधीनवृत्तिर्मर्त्यप्रवृत्तेरप्यधिकतरमरुतुदा । प्रत्युत मर-
णभीत्या पूर्वममृताहरणादिभिरनुभूतमखिलमपि सौख्यं क्षण
एव नारकदुःखायते । ततः सर्वथाप्यसारे संसारे मन्देतर-
भाव एव द्वन्द्वस्य न खलु सर्वथाप्यभावः । तन्नातर्कितमरण-
मपगतशरणमशुचिसदनमनल्पव्यसनमनेकविधापायमपि मा-
नवकायमपवर्गोपायतया राजेन्द्र, मनोरथेनापि दुर्लभं तोय-
धिमध्यमग्नमणिमिव लब्ध्वापि मोहविप्रलब्धाः केचन मुग्धा
दग्धुकामा इव भस्मने मणिं कामं कामसौख्यमात्रफलं कल्प-
यन्ति । पार्थिवेन्द्र, पदार्थयाथात्म्यदृशस्तु भवादृशः पुन-
रीदृशपारवश्यपराचीनाः परस्पराविरोधेन साधितत्रिवर्गाः
स्वयमपवर्गमपि साधु साधयेयुरिति धर्मदेशनानन्तरं जन्मा-
न्तरप्रबन्धमपि जननाथनिर्बन्धेन विनीतबन्धुर्विवत्रे । ‘भू-
भृतां पुरोग, पुरा खलु भवान्धातकीषण्डललामायमानभूमि-
तिलकाधिपतेः पवनवेगनाम्नो धात्रीपतेर्यशोधर इति पुत्रो
भूत्वा कदाचन भूरिपरिकरेण नगरबहिरुद्याने सरस्तीरे वि-
हरमाणस्तत्र रमणीयमालोक्य जालपादशिशुं लीलार्थं वर्ध-
यितुमेनं परिजनमुखतः पाणौकृत्य निवर्तयामास । वृत्तान्त-

मेतमुपश्रुत्य श्रुतशाली भवन्तमामन्व्य भवत्पिता 'पातकक-
 ल्यमिदं चतुष्पदां पततां च स्वपदाद्वियोजनम् । यो जनस्तथा
 चेष्टते स कष्टायते । आत्मज, धर्मो हि नामात्मनोऽन्यथा च
 हिते प्रवृत्तिरहितनिवृत्तिश्च । तथा सति जन्तूनां छेदनरोध-
 नताडनतापनादीनि पापनिमित्तानि त्वया परिहर्तव्यानि भवे-
 युः । एवमात्मप्रतिकूलानामन्यजनेऽप्यनाचरणं चरणं गणयि-
 त्वा कारुणिकेन त्वया स्वर्हिसने स्वाहितवचःकथने स्वद्रव्या-
 पहरणे स्वस्त्रीग्रहणे च स्वस्य यथा व्यथा तथा परर्हिंसा-
 दिषु परेषामप्येषा स्यादिति मनीषां प्रवर्त्य तन्निवृत्तिरपि
 कर्तव्या । अङ्ग, पुनरर्थेष्वतिमात्रलोलुपता लोकद्वयेऽप्या-
 त्मनः कृत्स्नव्यसननिदानतया निराकरणीया । लौकिकैरपि
 सप्त व्यसनानीति पापहेतुतया पापधिपरदारचौर्यसुराद्युत-
 पिशितगणिकास्तु गणिताः । किमुत जैनैः । तस्मादिह गृह-
 मेधिनामस्माकं जैनमार्गे क्रमादपवर्गसाधनतया कथितानि
 मधुमद्यमांसनिवृत्तिविशिष्टतयाष्टौ मूलगुणा इति प्रपञ्चितानि
 पञ्चाणुव्रतानि व्रतत्वेन परिगृह्यापोह्य चापरिगृह्यकाणामपि
 भावयितुमक्षममक्षपक्षपातं पातकित्वसंपादिवेशाभिनिवेशं च
 वत्स, धर्मवत्सलो भवन्भवपारावारपारप्रापणं परमेश्वरपदप-
 ङ्केरुहद्वन्द्वममन्दभक्तिर्भज त्वम्' इति भवते हितमुपादिक्षत् ।

क्षत्रियोत्तम, तातपादेन प्रणयेन प्रणीतं वचः प्रणामाञ्जलि-
चुम्बितोत्तमाङ्गो भवन्भवानुत्तमपुरुषतया वित्तोपलम्भी रिक्त-
इव प्रीयमाणः प्रतिगृह्णन्निगृह्णन्आत्मानम् 'अनात्मज्ञेन मया
कृतमज्ञानोचितम्' इत्यपचितिमप्यतिमहतीं भगवतः स्वदु-
श्चित्तप्रायश्चित्ततया विधिना विदधानस्तावत् 'अधुनास्माभि-
रनुभुज्यमानमपि भुक्तपूर्वमेव पूर्वभवानामानन्त्यात् । अन-
न्तमपि पुद्गलाभोगं भोगोपभोगत्वेन यदहमभुक्षि । भोक्तुं
भुक्तोज्झितमुच्छिष्टमिव विशिष्टेन केन विचीयताम् ?' इति
विचारणप्रचीयमानवैराग्यः प्रव्रज्य तपोबलादबलाभिरभूभिः
समममरसुखमनुभूय भूयोऽपि भूमौ भूपतिरभूत् । राजकु-
ञ्जर, पुरा राजहंसशिरोः पञ्जरबन्धेन बन्धुविरहविधिना
च लोकबन्धोर्भवतोऽपि बन्धुवियोगेन सह बन्धः किला-
सीत्' इति ॥

एवमकारणबन्धोश्चारणेन्द्रात्कोकनदबन्धोः कोकनदरा-
शिरिव लब्धप्रबोधः स लब्धवर्णाप्रणीर्धरणीपतिः, पीयूषे
स्थिते विषमग्न इव विषीदन्, साम्राज्यात्तपोराज्ये रज्यन्,
नियोज्य इव नीचैरुपचरन् वाचंयमवृन्दारकम्, सदारः
सावरजः सवयस्यश्च सादरं सप्रणामं सविनयं सगुणस्तवं स-
याचनं चापृच्छ्य राजपुरीमगच्छत् । तत्र चाहूतप्रविष्टान्पुरु-

हूतगुरुकृत्यान्मात्यान्पुरौकसः पुरोधसं च पुरातननिजवंशजा-
नामपि शमिनि वयसि योगेन तनुत्यजां प्राचुर्यं प्रदर्शयन्प्र-
कृतिस्थान्कृत्वा पुनः कर्तव्यं च तैर्मन्त्रयित्वा नियन्त्रणा-
पूर्वकं याचितेनापि नन्दाढ्येन विरक्तिदार्याद्विसृज्यमानं
राज्यं कवचहराय वंश्यज्येष्ठाय श्रेष्ठगुणपात्राय पैतृकं नाम
संदधते गन्धर्वदत्तानन्दनाय दत्तवान् । उक्तवांश्चास्मै 'वत्स,
मदा धर्मवत्सलेन प्रजानुरागिणा प्रकृतिरञ्जिना स्थानप्रदा-
यिना न्यायार्थगवेषिणा निरर्थकविधिद्वेषिणा स्मितपूर्वभा-
षिणा गुणवृद्धसेविना दुर्जनवर्जिना दूरभाविवितर्किणा हि-
ताहितजातविवेकिना विहितविधायिना शक्यारम्भिणा श-
क्यफलकाङ्क्षिणा कृतप्रत्यवेक्षिणा कृतस्थापनव्यसनिना गता-
नुशयद्रुहा प्रमादकृतानुलोपिना सचिववचःप्रश्राविणा परा-
कृतवेदिना परीक्षितपरिप्राहिणा परिभवासहिष्णुना शिक्षा-
सहेन देहरक्षावहेन देशरक्षाकृता युक्तदण्डयोजिना रिपुमण्ड-
लहृदयभिदा देशकालविदा लिङ्गावेद्यसंविदा यथार्थविदप-
सर्पेण हृषीकपारवश्यमुषा गुरुभक्तिजुषा च त्वया भवित-
व्यम्' इति । ततश्च तदिदमवबुध्य शुचा दग्धरज्जुसोदरी-
भूताः कृशोदरीराहूय 'प्रियाः, किमेवमभिभूयध्वे शाली-
नतया ! जगति जातेष्वजातमृतयः के नाम ! केवलं याव-

दायुरवस्थितास्तदनु संस्थिताश्च ननु सर्वेऽपि तनुभृतः । सर्वथा नश्वरशरीरेण यद्यनश्वरसुखं सिध्येदिदमेव ननु बुद्धि-
मद्भिरद्धा साध्यम् । अहो मुग्धाः, पृथग्भावनिरसनाय बहु-
सिरापिनद्धकीकसे मार्दवसंपादनाय रुधिरार्द्रकृते प्राचुर्या-
दन्तर्गतमलानामनन्तर्भावात्मन्ततस्यन्दाय संकल्पितनवद्वारि
मांसलालसवायसादिवयसामदर्शनाय पिशिताच्छादिचर्मणि
कर्मशिल्पिकौशलेन बहिरुज्ज्वलतेर शरीरेऽस्मिन्किमु यूयं
सस्पृहाः ? तर्हि गर्हणीयमिदं न म्यादस्यान्तरस्वरूपे बहिर्ग-
तेऽपि प्रार्थिता वा यूयमेतत्प्रेक्षितुं यदि समर्थाः । ततः
शरीरस्य विघटनात्प्रागेव घटध्वं यूयमपि तपसे' इति ताः
संबोध्य गत्यभावात्ताम्बपि तपसे समुद्यतासु जातानन्देन
नन्दाढ्येन समं रथकट्योह्यमानमह्यार्थराशिरनर्घ्यशेवधि-
माप्तुमटन्नश्रीक इव सभाजयन्भगवतः पारमैश्वर्यश्रिया वर्ध-
मानस्य श्रीवर्धमानस्वामिनः श्रीसभाभिमुखः प्रयातुं प्रचक्रमे ॥

अथ जीवंधरमहाराजः श्रवणकटुना प्रयाणध्वनिना प्रयाणे
विश्रुते, प्रमरदश्रुजलपूरेषु पौरेषु तं प्रणामं प्रणामं तदीयगुणं
स्मारं स्मारं तस्य यथोचितं वाचं वाचमनेकप्रयाणपथमनुप्रयाय
तत्प्रयासतः प्रतिनिवृत्तेषु, सामात्यं सत्यंधरमहाराजमपि स-
मुचितवार्तया निवर्त्य, निवृत्तिपरैः परःसहस्रतरैर्नरैः संगतः,

पर्यश्रुमुखैः पारिषद्यपार्थिवैर्विहिताञ्जलिभिरभिहितालोकश-
 ष्दैरनुद्रुतो द्रुतं विद्रावितविश्वलोकोपद्रवं भद्रपरिणामाश्वि-
 तभव्यलोकसेव्यमव्याजरमणीयं सकलसारार्थं तीर्थकरना-
 मधेयमहाभागधेयफलं विचित्रविविधगोपुरसालं शतमस्त्रशैलूषं
 सर्वसुलभपीयूषं रत्नरैरजतनिर्माणं द्विषड्योजनप्रमाणं द्वाद-
 शगणवेष्टितं शुनासीरचोदितधनदप्रतिष्ठितं प्रेक्षमाणमानस्त-
 म्भिमानस्तम्भमभ्यर्थितार्थदाननिपुणनिधिकुम्भं सर्वजनजङ्घा-
 दप्रजलोपेतजलाशयं वनशोभाकृष्टदेवाशयं पापास्त्रवनिवारणं
 पुण्यैककारणं सर्वलोकशरणं समवसरणमासाद्य, मणिमय-
 मिव महोमयमिवादित्यमयमिव दैत्यमयमिव स्वेचरमय-
 मिव भूचरमयमिव शर्ममयमिव धर्ममयमिव नृत्तमय-
 मिव वाद्यमयमिव गेयमयमिव गण्यमानं स्थलसप्तकं यथो-
 चितोपचारं कारं कारमुल्लङ्कतोषादालोकमालोकमतिक्रम्य,
 हृदयादपि प्रागेव कृतप्रयाणाभ्यां चरणाभ्यामेव मन्देतर-
 भक्तिर्गन्धकुटीबन्धुरं श्रीमन्दिरं मन्दरमिव सहस्ररोचिः स-
 हस्रशः परीयन्, वरिवस्त्रापर्यवसाने गणस्थानगतः स्थित्वा
 भगवतः श्रीमुखपद्माभिमुखं भक्तिमय इव बाष्पमय इव
 संभ्रममय इव संस्तवमय इव पुलकितमय इव पुण्यमय इव
 जायमानः, परायत्तो भवन्, आत्तगन्धसौगन्धिकगन्धवहे

गन्धकुटीमध्ये निर्गन्धताया उपदेशारमप्यष्टमहाप्रातिहारैरलं-
कृतपरिसरमपाकृताखिलदोषतया व्यपेतावकृतवेषं कृतकृत्य-
तया कृत्यन्तरानपेक्षं प्रेक्षमाणदृशां प्रीतिकरमपि दिनकरव्यू-
हाति शायिदिव्यदेहकान्तिमन्दाकिनीप्रवाहं मन्दरस्थोपरि
मन्दरमिव मध्येसिंहासनं भासमानं भगवन्तं भासुरया
गिरा गीर्वाणानामपि गीतिमृहां कुर्वन्मृष्टमसौ तुष्टाव—

‘स्वहस्तरेखासदृशं जगन्ति
त्रिश्वानि विद्वानपि वीर्यमूर्तिः ।
अश्रान्तमूर्तिर्भगवान्स वीरः
पुष्पातु नः सर्वसमीहितानि ॥
यदाननेन्दोर्विबुधैकसेव्या
दिव्यागमव्याजसुधास्रवन्ती ।
भव्यप्रवेकान्सुखसात्करोति
पायादसौ वीरजिनेश्वरो नः ॥
अभानुभेद्यं तिमिरं नराणां
संसारसंज्ञं सहसा निगृह्णन् ।
अस्माकमाविष्कृतमुक्तिवर्त्ता
श्रीवर्धमानः शिवमातनोतु ॥’

इति । व्यजिज्ञपण विनयावनम्रमौलिः कुट्टलितकरपुटः

‘कौरवः काश्यपगोत्रजो जीवको नाम जिननायक, प्रसीद प्रव्रजामि’ इति । लेभं च ‘हितमेतत्’ इति हितमितमधुर-
 क्लिग्धगम्भीरां दिव्यां गिरम् । एवं लब्धमहाप्रसादः प्रसभं
 प्रणम्य सविनयं तस्मान्निवृत्य निगलमोचनाय चलन्निगलित-
 चरण इव हर्षलस्तपोधनपरिषदि तस्थिवान् । इह तत्त्वसर्वम्
 सर्वज्ञोपज्ञमज्ञानां श्रोतॄणां यथाश्रुतं विस्तरतो व्याकुर्वाणं
 सार्वज्ञ्यसाम्राज्ययौवराज्यपदे तिष्ठन्तमिव गणनायकमुपति-
 ष्टमानः प्रकृष्टमनाः स्पष्टया वाचा यथेष्टं नत्वा श्रुत्वा च
 तत्त्वमनुजेन मनुजपतिभिश्च परैः सार्धं परार्थकेशाभरणव-
 सनमाल्याङ्गरागादिकं रागद्वेषमोहादिकं च बाह्याभ्यन्तरमपोह्य
 गन्धं निर्घ्रन्थार्हाणि महार्हफलमूल्यानि मूलोत्तरगुणरत्नानि
 बहुप्रयत्नरक्षणीयान्यक्षूणमश्वितमनोवाक्कायः पञ्चगुरुसाक्षिकं
 परिगृह्णानः परमसंयमं दधौ । संनिदधे च तदन्तरे सान्द्रच-
 न्द्रिकासन्नद्धचारिचारुनिजशरीरप्रभाविक्षेपेण बलक्षयन्नन्त-
 रिक्षं तत्क्षणे यक्षेन्द्रः । विदधे च विविधां स्तुतिम् । ति-
 रोदधे च कृतज्ञप्राप्रहरः कृतज्ञचरः स सारमेयभवरचितम-
 होपकारविवरणपरैः परःसहस्रगुणस्तवैः परावर्तमानोऽपि
 नावं नावं नामं नामं च नूतनतपोधनम् । ततश्चायमाश्चर्यकर-
 दुश्चरतपश्चरणचिताभिसंधिजीवन्धरमहामुनिर्यमे नियमे स्वा-

ध्याये ध्याने चावबद्धो यथाविधि यथाकालं यथादेशं यथा-
योग्यमप्रमत्तः प्रवर्तमानः, प्रमत्ततायां कदाचन मत्तेन्द्रिय-
पारतन्त्र्येण परिशङ्कनीयायां परित्यजन्नाहारम्, अनशनेन
शरीरावसादनानुकूल्यमनुष्ठानस्यागने तु म्यादिन्द्रियदर्प इति
यथा प्रसर्पति मतिस्तथा काशनं कल्पयन्, शयनामनमथा-
नेषु नियतस्थानेषु मत्सु तत्र मङ्गम्य प्रमङ्गे जन्तुसंदाहो-
पद्रवमंदेहे च भवन्ननियतदेशः, प्रायेण वृष्यमिति भा-
ष्यमाणं भूयस्तथानुभूयमानमस्तोकरसं च वस्तु प्रस्तुतानुगुणं
वर्जनं, निर्जनस्थाने कृते मत्यवस्थाने प्रकृतिस्थता म्यादिति
विविच्य विविक्तशयनासनं विरचयन्, उदन्यादैर्न्यकृति
नखंपचपांसुमति पथिकप्रयाणपरिपन्थिनि स्विन्नखिन्नदेहि-
नि मृगतृष्णिकाकरणनिष्णाते निदाघे मत्यमोघमेषोपरोधशीलं
शिलोच्चयमुच्चैर्मनाः समारोहन्ननातपत्रमातपयोगमातन्वानः,
अपवरकाशरणाश्रयिशरीरिणि दन्तवपुःकम्पकारिणि धारासं-
पातवधिरितश्रवमि प्रावृडारम्भे बीताम्बरोऽपि विगतहृद-
यश्रमस्तरूमूलमाश्रयन्, अकाण्डपलितशङ्कावहमूर्धजलीनहि-
मबिन्दुपिशुनितवार्द्धके वर्षायमाणहिमानीजनिशैतत्योद्रेकद्र-
वीभवदग्निचर्मणि हेमन्तसमये निर्ममतामङ्गयष्टौ स्पष्टयन्निव
केवलमाकाशमेवावकाशीकुर्वन्, एवं दुर्वह्वाह्यतपोभिरपवाह्य


स्वातन्त्र्यमिन्द्रियाणामात्म स्वातन्त्र्ये निष्पन्ने निष्पत्स्यूह-
मनन्तरमाध्यन्तरतपांसि तरसा कुर्वन् , चतुर्विधाराधन-
पर्यायचतुरङ्गबलश्रेणिकः क्षपकश्रेणिमारुह्य प्रक्षेतुं कर्म-
रिपून्यथाक्रमं प्रक्रममाणः, स्वयं पाणौ कृतेन यत्कृता-
वधानत्सरुकेणैकाग्रयातिशयधारेण वीर्यगुणप्रष्ठपृष्ठेन भाव-
नापर्यायनिशानजनेशित्येन निर्मलज्ञाननिर्माणेन परमका-
रुण्यपयोगर्भेण बहलावरणनिचोलोत्खातेन मैत्रीस्नेहोपलि-
प्तेन रत्नत्रयातिशयरूपेण परमशुक्लध्यानकौक्षेयकेण क्र-
मेण धर्मवैरिणः सर्वकर्मनिर्माणस्य दुर्मोचस्य मोहनी-
यकर्ममहाराजस्य मौलभूतत्वादजस्रसहायाः साहस्रीः स-
हसा नाक्षीरतां प्राप्ताः सप्त प्रकृतीर्निहत्य निरुपमनि-
जात्मस्वभावविधातिनि घातिकर्मचतुष्टयेऽपि समूलघातं
हते, निहतकर्मवैरिणमेनं मुनिराजं पूजयितुं पुञ्जी-
भूतैरक्रमं शक्रचक्रधरधरणेन्द्रप्रमुखसुरासुरनरखचरैः कर-
पीडार्हमहार्हकल्याणविधौ विधीयमाने, ध्यानाग्निसाक्षिक-
मात्मसामर्थ्यादात्मनैवात्मने वितीर्णा पूर्णनिखिलगुणां प्रगु-
णरमणीयस्वभाववेषभूषां योषान्तरासंभवदनुभवपौनःपुन्ये-
नाप्यखिन्नामन्योन्यमन्यूनानतिरिक्तरतिशालीनतया समान-
भर्तृशीलामतीव केवलां कैवल्यवधूं विधिवदुपयम्य सदाप्य-

नुपरतकाम्ययाप्यनघया तथैवाघातिचतुष्टयेऽपि घातिते
प्रतिघरहितसुखहेतुसमृद्धं सिद्धिगृहोदरमासाद्यानवद्यमात्मसं-
वेद्यमात्मसंभवमात्मस्वभावमात्माङ्गादनमनन्तमनन्तरायमन-
न्तकालस्थितिकमनन्तविज्ञानवीर्यदृशात्मकमनन्तकर्मक्षयापे-
क्षमनन्तपूर्वजननानुपलब्धपूर्वं पुनरनुत्पाद्यमनुपरममनुपमम-
नुत्कर्षमनपकर्षमनुक्षणसुलभं सुखमनुबोध्यते ॥

इति श्रीमद्वादीभसिंहसूरिविरचिते गद्यचिन्तामणौ

मुक्तिश्रीलम्भो नामैकादशो लम्बः ॥

गद्यचिन्तामणिः संपूर्णः ॥



*श्रीमद्वादीभसिंहेन गद्यचिन्तामणिः कृतः ।

स्थयादोडयदेवेन चिरायास्थानभूषणः ॥

स्थयादोडयदेवेन वादीभहरिणा कृतः ।

गद्यचिन्तामणिर्लोकै चिन्तामणिरिवापरः ॥

* इमौ श्लोकौ तज्जपुरवर्तिसरस्वतीमहालयस्थयोः पुस्तकयोरेक-
स्मिन्नेव प्राचीनभूते दृश्येते । अनेन कवेरस्य 'ओडयदेवर्' इत्यपि
नामान्तरमासीदिति प्रतिभाति ।